

# د شیعو د عقایدو منشور

(د شیعو عقیدې او اصول)

لیکوال: علامه جعفر سبحانی

ژباړن: محمدرحیم درانی

[Download from:aghalibrary.com](http://aghalibrary.com)

## لړلیک

۹	سریزه
۱۷	د کتاب لنډیز
۷۴	لومړۍ اصل:
۷۶	دویم اصل:
۷۶	دریم اصل:
۷۷	څلورم اصل:
۷۸	پینځم اصل
۸۰	شپږم اصل
۸۰	اووم اصل
۸۰	اتم اصل
۸۱	نهم اصل
۸۲	لسم اصل
۸۳	یوولسم اصل
۸۴	دوولسم اصل
۸۴	دیارلسم اصل
۸۵	څوارلسم اصل
۸۶	پینځلسم اصل
۸۶	شپاړلسم اصل
۸۷	اوولسم اصل
۸۸	اتلسم اصل
۸۸	نولسم اصل
۸۹	شلسم اصل
۹۰	یویشتم اصل

- ۹۱..... دوه ویشتم اصل  
 ۹۲..... درې ویشتم اصل  
 ۹۳..... څلور ویشتم اصل  
 ۹۴..... پنځه ویشتم اصل  
 ۹۵..... شپږیشتم اصل  
 ۹۷..... دویمه برخه  
 ۹۸..... اووه ویشتم اصل  
 ۹۹..... د نو حید پر اوونه  
 ۱۰۰..... اته ویشتم اصل  
 ۱۰۱..... نهه ویشتم اصل  
 ۱۰۳..... دریشم اصل  
 ۱۰۶..... یو دیریشم اصل  
 ۱۱۲..... دوه دیرشم اصل  
 ۱۱۲..... په تشریح کنبې تدبیر  
 ۱۱۴..... درې دیرشم اصل  
 ۱۱۷..... د عقائدو کلیات  
 ۱۱۷..... د خدای پاک صفتونه  
 ۱۱۸..... څلور دیرشم اصل  
 ۱۲۰..... شپږ دیرشم اصل  
 ۱۲۱..... د خدای ذاتی صفتونه  
 ۱۲۵..... اته دیرشم اصل  
 ۱۲۷..... نه دیرشم اصل  
 ۱۲۹..... څلویشتم اصل  
 ۱۲۹..... یوڅلویشتم اصل  
 ۱۳۰..... د خدای سلبي صفتونه

۱۳۰	دوه څلویښتم اصل
۱۳۴	خبري صفتونه
۱۳۴	درې څلویښتم اصل
۱۳۹	د خدای عدل
۱۳۹	څلور څلویښتم اصل
۱۴۴	شپږ څلویښتم اصل
۱۴۶	اووه څلویښتم اصل
۱۴۶	قضا او قدر
۱۴۶	اته څلویښتم اصل
۱۴۸	نه څلویښتم اصل
۱۵۱	پنځوسم اصل
۱۵۳	انسان او اختیار
۱۵۳	یو پنځوسم اصل
۱۵۴	دوه پنځوسم اصل
۱۵۶	درې پنځوسم اصل
۱۵۷	عام نبوت
۱۵۷	څلور پنځوسم اصل
۱۶۰	د قران او د نبوت اهداف
۱۶۰	پینځه پنځوسم اصل
۱۶۲	د بیغمبرانو د بیژندلو لارې
۱۶۲	شپږ پنځوسم اصل
۱۶۴	اووه پنځوسم اصل:
۱۶۴	اته پنځوسم اصل
۱۶۵	نهه پنځوسم اصل
۱۶۷	وحی او نبوت

۱۶۷	.....	شپیتیم اصل
۱۶۸	.....	یو شپیتیم اصل
۱۷۲	.....	درې شپیتیم اصل
۱۷۳	.....	خلور شپیتیم اصل
۱۷۵	.....	پینځه شپیتیم اصل
۱۷۶	.....	شپړ شپیتیم اصل:
۱۷۶	.....	اووه شپیتیم اصل
۱۷۸	.....	اته شپیتیم اصل
۱۷۹	.....	نهه شپیتیم اصل
۱۸۰	.....	شپړمه برخه
۱۸۰	.....	اویایم اصل
۱۸۰	.....	قران یا همیشنی معجزه
۱۸۲	.....	یو اویایم اصل
۱۸۳	.....	دوه اویایم اصل
۱۸۶	.....	درې اویایم اصل
۱۸۸	.....	خلور اویایم اصل
۱۹۱	.....	پینځه اویایم اصل
۱۹۲	.....	شپړ اویایم اصل
۱۹۶	.....	اووه اویایم اصل:
۱۹۷	.....	اته اویایم اصل:
۱۹۹	.....	نهه او یایم اصل:
۲۰۱	.....	اتیایم اصل:
۲۰۲	.....	یو اتیایم اصل:
۲۰۶	.....	دوه اتیایم اصل
۲۱۱	.....	اوومه برخه .

۲۱۱	امامت او خلافت.
۲۱۴	خلور اتیایم اصل
۲۱۶	پینخه اتیایم اصل:
۲۱۷	شپر اتیایم اصل
۲۲۲	اووه اتیایم اصل:
۲۲۴	اته اتیایم اصل:
۲۲۷	نهه اتیایم اصل:
۲۳۰	نوییم اصل
۲۳۱	یونویم اصل
۲۳۴	دوه نویم اصل: دامام عصمت
۲۳۹	خلور نویم اصل
۲۴۱	پینخه نویم اصل
۲۴۳	اووه نویم اصل
۲۴۴	اته نویم اصل
۲۴۵	نهه نویم اصل
۲۴۶	سلم اصل
۲۴۷	یوسل یو اصل
۲۴۸	یوسل دویم اصل
۲۴۹	له مرگه وروسته جهان
۲۴۹	یوسل دریم اصل
۲۴۹	یوسل خلورم اصل
۲۵۲	یوسل پینخم اصل
۲۵۴	یوسل شپرم اصل
۲۵۸	یوسل نهیم اصل
۲۶۱	یوسل لسم اصل

- ۲۶۴ ..... یوسل یوولسم اصل
- ۲۶۵ ..... یوسل دولسم اصل
- ۲۶۶ ..... یوسل دیار لسم اصل
- ۲۶۸ ..... یوسل خوار لسم اصل
- ۲۷۱ ..... یوسل پینئخلسم اصل
- ۲۷۶ ..... یوسل شپار سم اصل
- ۲۷۷ ..... یوسل اولسم اصل
- ۲۷۹ ..... یوسل اتلسم اصل
- ۲۸۲ ..... ایمان، کفر، بدعت، تقیه، توسل او بداء و غیره
- ۲۸۳ ..... یوسل شلم اصل
- ۲۸۵ ..... یوسل یویشتم اصل
- ۲۸۸ ..... یوسل دوه ویشتم اصل
- ۲۸۹ ..... یوسل درې ویشتم اصل (بدعت)
- ۲۹۱ ..... یوسل شپړ دیر شم اصل
- ۲۹۲ ..... یوسل اووه دیر شم اصل
- ۲۹۶ ..... یوسل اټه دیر شم اصل
- ۲۹۸ ..... یوسل نهه دیر شم اصل
- ۳۰۱ ..... یوسل څلوینتم اصل
- ۳۰۲ ..... یوسل یو څلوینتم اصل
- ۳۰۳ ..... ځینې اختلافي فقهي حکمونه
- ۳۰۳ ..... یوسل دوه څلوینتم اصل
- ۳۰۶ ..... یوسل درې څلوینتم اصل
- ۳۰۹ ..... یوسل څلور څلوینتم اصل
- ۳۱۳ ..... یوسل پینځه څلوینتم اصل
- ۳۱۷ ..... یوسل شپړ څلوینتم اصل

- ۳۱۸ ..... یو سل اووه څلویښتم اصل
- ۳۱۹ ..... یو سل اته څلویښتم اصل
- ۳۲۳ ..... یو سل نهه څلویښتم اصل
- ۳۲۶ ..... یو سل پنځوسم اصل
- ۳۲۸ ..... سر چینی



## سريزه

دين ته د اوسمهاله انسان گروهنه او د عقايدو د منشور کتاب

### د ليکلو ضرورت

اوسنی وخت د صنعت او ټيکنالوجۍ زمانه گڼل کيږي ځکه چې انسانانو په دې اخرنۍ پيړۍ کېنې ډېر زيات پرمختگ کړې دے او دا کار د ستاينې وړ دے خو د دې کارونو تر څنگ کلتور هم يو څيز دے چې هماغه دين او ديني مفهومونو ته پاملرنه ده.

دين ته گروهيدل، د انسانانو له ډېرو زړو گروهنو څخه دے چې تاريخ هغه ياد کړے او يادوي يې، او د تاريخ په گواهي او پخو دليلونه سره دا خبره ثابته ده چې يوه زمانه هم له مذهبي احساسه خالي نه وه، که څه هم له رنسانسه وروسته او په علمي طريقو کېنې په بدلونه پسې او د انسان په مادي طبيعت باندې له سلطې وروسته د ځينې سياسي او کلتوري عواملو په سبب د دين په لور پاملرنه کمه شوه او په لويديځې ټولنې کېنې له دين ته بې پامې زياته شوه. بيا ورو ورو ختيځو هېوادونو ته هم دا ناروغي راورسيده او ځينې ډلې يې متاثرې کړې، او دا څپه تر دې مخکېنې لاره چې دا تصور

وشو چې نوې علم د انسانانو ټول ضرورتونه پوره کولې شي او هغه غوښتنې چې دین به پوره کولې، علم یې پوره کولې شي.

خو د ځینې وړانوونکو عواملو څرگندیدو دغه تصور غلط ثابت کړ او دا یې ثابته کړه چې انسانان هیڅکله له دین او د هغې له لار ښوونې بې نیازه نه دي او هیڅ یو څیز د مذهب ځای نه شي نیولې. له دې عواملو څخه درې عاملو ته اشاره کوو:

۱. په شلمې پیړۍ کې د نړیوالو جنگونو شورو کیدل: لومړې نړیوال او دویم جنگ چې په لسگونو ملیونه انسان یې قرباني کړل، د هغه علم په مشرۍ او لارښود کې وشول چې له دینه جدا او پرې شوې و، او هغه علم چې دا گمان کیده چې دا به د انسانانو ټول ارمانونه پوره کړي، ناڅاپه یې انسان په داسې برخلیک اخته کړ.

۲. د اخلاقي فساد د پراخیدو په سبب د کورنۍ وړانیدل: د لویدیځې نړۍ په لویه برخه کې، د کورنۍ مفهوم له منځه تللی دی او کورنۍ په یو مؤقت او ناپیدار څیز بدله شوې ده او نوي سائنس او علم په دې ډنگولو کې بې اثره نه و، البته مطلب مو هغه علم دی چې صحیح رهبري یې نه وي شوې او له دینه جدا وي.

يو ځل بيا ٽينگار ڪوو چې د دې مطلب دا نه دے چې نوي علم  
يو نقصاني څيز دے، بلڪه ڪه علم او ٽيڪنيڪ له ديني او معنوي  
لارښوونې بې برخې وي نو د دومره زيانونو او نيمگړتياوو سبب  
کيري.

۳. د ځيني علمي فرضيو بې اعتباري او ماته: پر وړاندنيو  
دوو عواملو ورزيات چې په نوي علم باندې يې په ټولنيزو ميدانونو  
کښې د انسانانو ډېر باور او زړه تړون کم کړ، د ځيني علمي فرضيو  
شکست او بې اعتباري هم د دې سبب شوه چې په نړۍ پيژندولو  
کښې د انسانانو چې په علم باندې کوم ايمان او باور و هغه له لاسه  
ورکړي او په بله ژبه، په کوم خوږ خوب چې په نولسمه پيړۍ کښې د  
يورپ خلک ویده شوي وو، راوينښ شي.

نوموړي عوامل او دې ته ورته لاملونه سبب شول چې انسان يو ځل  
بيا خپل انساني فطرت ته راستون شي او دين او د هغې معارفو ته  
منځ کړي. نو په حقيقت کښې د يو وخت له جدايۍ وروسته چې  
انسان ځان د دين له ځانگړتياوو بې برخې کړی و، د يو تږي انسان  
په شان د دين د پاکې چينې په تکل کښې شو.

دا موضوع دومره روښانه ده چې دليل او گواهي ته څه ضرورت نه  
لري او هغه کسان چې د نړۍ له پيښو خبر دي په ډېره ښه طريقه له  
دې خبر دي. دا نوي گروهنه تر دې حده ده چې دين ته يو ځل بيا په

علمي مرکزونو کښې په یو لوړه سطحه پاملرنه وشي، او متفکران او استاذان د هغې په هکله خبرې وکړي، او داسې اونی او میاشت نه تیرېږي چې د دین او دین پیژندنې په هکله په لسگونو کتابونه او مقالې ونه لیکلې شي.

د یو لیکوال په قول: "مذهب او معنویت ته راستنیدل، یو داسې خط دے چې د لویدیځ د ټولن پیژندنې بنیادونو ته خطره جوړه شوې ده. نو لکه څنگه چې هغوي د مسلمانانو اسلام ته له ستنیدو ویره لري، د عسایانو عسائیت ته له ستنیدو هم ویره او وحشت لري". په حقیقت کښې له هر یو معنوي یرغل، او په غربي ټولنه کښې او تر دې چې په فردي ژوند کښې د دین او معنویت له هر حاکمیته ویرېږي.

په لویدیځو تحلیلگرانو کښې یو کس د مسلمانانو او غیر مسلمو کسانو په ټولنه کښې ایمان او مذهب ته د بیاستنیدو نمونې بیانوي او د په لویدیځه ټولنه کښې تندلارو عیسایانو ته اشاره کوي چې په دې اخري کلونو کښې یې ډېره وده موندلې ده. په دې اخري کلونو کښې په بیلا بیلو شکلونو مذهب ته گروهه ډېره زیاته شوې ده تر دې حده چې د ډېرو هیوادونو لپاره خطر محسوسېږي.<sup>۱</sup>

---

۱. Henri Tinca په پني هيني ويژه نامې کښې، کلیزه، لوموند ورځپاڼه،

د دغه شناندي په خيال، مونږ دا څيز نيك بختي گڼو او له دې خوشحال يو چې انسان يو ځل بيا د دين له مينې ډك غيږ ته راستنيرې. خو د دې زيرې تر څنگ، يوه انديبنمونونكې خبره شته او هغه دا چې كه چرې دا تنده په صحيح طريقي ليرې نه كړې شي، او خداى دې نه وكړي چې كچه او غلط تفكرات د دين په نامه خلكو ته ورکړي شي نو اوسنې انسان به خپل ورك شوې بيانه مومي، او يو ځل به بيا له دينه مخ واړوي. نو دې ته په پام سره په زړه سواندو او دين پوهه او دردمنو كسانو ضروري ده چې د دې فطرت غږ ته د صحيح ځواب وركولو لپاره د دين صحيح مفهوم انسانانو ته وړاندې كړي او دا روان الهي فيض په روڼه طريقه د انسانانو ته وركړي.

په داسې حالاتو كښې چې دين گروهنه د يو نړيوال څيز په شكل څرگنده شوې ده او له دينه مخ تاوهونكيو كسانو يو ځل بيا دين ته مخه كړې ده، نو مسلماً ځينې ډلې به د شخصي غرضونو لپاره دا هڅه كوي چې له مذهبي گروهنې خلك واړوي او دين لتيونكيو ته د اصلي دين په ځاى يو زهرجن خوراك وركړي، چې په دې طريقه به هغوي د ديني تندي ماتولو سره سره خپلو غلطو مقصدونو ته هم ورسې.

مونږ چې د اسلام دين اخرنې او بشپړ اسماني شريعت گڼو او دا عقیده لرو چې دا دين د قيامت تر ورځې پورې د انسان د فردي او ټولنيز ژوند ټولې اړتياوې پوره کوي نو د هغې د عالي مفهومونو د جاري کولو لپاره له بيله بيلو اسبابو گټه واخلو او له دې بې ساري فرصته د دين د صحيح تعليماتو د رسولو لپاره ښه گټه واخلو.

له بلې خوا مونږ باوري يو چې د اهلبیتو مکتب هماغه حقيقي او اصیل مکتب دے چې د قران او د پيغمبر(ص) د اهلبیتو(ع) په لاس مونږ ته رسيدلے دے، او په حقيقت کښې د اهلبیتو طريقه يوه داسې نيغه لار ده چې بې له کومو ککړو لاسونو مونږ د حقيقت سرچينې ته رسوي. د دې مکتب عالي اصولونه او په تاريخ کښې د هغې د رسالت کورنۍ سره انتساب يو داسې جاذبيت لرلے دے چې د حقيقت لټونکي ځان ته راکاږي او سبب کيږي چې هغوي د دې مذهب په دفاع کښې ښه په مينه له خپل سره تير شي.

د حقيقت لټوونکي چې غواړي ديني حقيقتونه د دې دين له اخرنې اسماني څيښتنه، پيغمبر مبارک(ع) او د هغه له پاکو اهلبیتو عليهم السلام له ځلې زده کړي، نو دې ليکلي شوي کتاب ته په مراجعه سره به هغه د لارې لپاره يو روښانه څراغ بيامومي، هو! هغوي کولې شي چې د دې مطمئن کوونکي کتاب په لوستلو سره د اهلبیتو

مکتب په لاس راږوي او د لاس زيات خبريدو لپاره چې په دې کښې د کومو کتابونو ذکر شوی د هغې ته مراجعه وکړي. دا کتاب نړيوالو ته اعلان کوي چې د عقايدو اصول او د اهلبیتو دیني تعلیمات چې عقیده او عمل دواړو ته شاملیږي، همدا دي چې په دې منشور کښې راغلي دي او هر یو هغه مطلب چې مونږ ته یې نسبت راځي شوی د هغې او په دې کتاب کښې لیکلي شوي اصولو او مفاهیمو سره سمون نه لري نو هغه یوازې یو تور د هغې او هیڅ ارزښت او اعتبار نه لري.

دلته خبره لنډه وو او د خدای په فضل، په ځینو اصولو سره د اهلبیتو (ع) په مکتب کښې د اسلام اصول بیانوو. د اسلامي عقایدو د اصولو د بیان لپاره د انسان او نړۍ په هکله د اسلام د نظر او د پیژندولو او معرفت د لارو په هکله د یو لړ کلیاتو بیان ته ضرورت لري. د مکتب د دغې برخې بیان د عالم امکان په هکله د هغې د نظر ښکاره کوونکې د هغې د مونږ دلته د کلام له اورد والي د ډډه کولو لپاره لنډې خبرې کوو او د هر یو اصول د تفصیل لپاره د کلامي کتابونو حواله ورکوو.

دلته ضروري گڼو کښې د حجت الاسلام والمسلمین بناغلي رباني گلپایگاني د کوششونو او هڅو ډېره مننه وکړم چې د دې کتاب په

ليکلو کښې يې له ليکوال سره مرسته وکړه، شَكَرَ اللّٰهُ مُسَاعِيَهُ  
الْجَمِيلَهُ.

جعفر سبحاني

۲۳/۱۰/۷۲ چي د ۱۴۱۸ هجري کال

د روژې د مياشتې ۱۴ نيټې سره سمون لري.



## د کتاب لنډيز

په اسلام کښې د پيژندلو لارې

لومړنې اصل:

اسلام د جهان او د دين د حقيقتونو د پيژندلو لپاره له دريو وسيلو "حس"، "عقل" او "وحي" گټه اخلي.

دوهم اصل:

د پيغمبرانو بلنه، عقيدې ته عمل سره سره ده، که د دين له نظره وي، عقیده بې عمله او همدارنگ عمل بې عقیده ژغورونکې نه دے.

درېم اصل:

د ديني عقيدو او احکامو په قبلولو کښې د خداى له دوو حجتونو: عقل او وحي گټه اخستل کيږي.

څلورم اصل:

دې ته په پام سره چې عقل او وحي دواړه د خداى حجت دي، نو د دوي تر مينځ به هيڅ کله حقيقي تعارض او ټکره نه راضي، لکه څنگه چې علم او عقل همدارنگ دي.

پینځم اصل:

د جهان حقیقتونه، زمونږ له تصور او تفکره جدا، ځانته حقیقت او مستقل وجود لري، ابدی او جاودانه مقوله ده.

هستي د اسلام له نظره

شپږم اصل:

جهان د خدای مخلوق دے او د هغې اجزا خدای سره له تعلقه پرته بل څه واقعیت نه لري او د یوې شیبې لپاره هم له خدایه بې نیازه نه دي، ځکه چې خدای سره د یوې شیبې لپاره لاتعلقي د هغوي بابودی او عدم سره سمه ده.

اووم اصل:

د جهان اوسنې نظام، یو ابدی او تل پاتې نظام نه دے او یوه ورځ به ټول خراب شي.

اتم اصل:

د جهان نظام د علت او معلول پرستنو ولاړ دے، او د څيزونو په يو بل کښې تاثير، د خداى په حکم سره کيږي.

نهم اصل:

هستي، يوازې مادي طبيعت سره مساوي نه ده او د جهان زياته برخه ماوراء هستي ده.

لسم اصل:

جهان کلاً او جزاً، يو هدايت شوې څيز دے او هر يو موجود چې په کومې مرتبې کښې دے، په خپل حد کښې د خداى د عام هدايت لاندې دے.

يوولسم اصل:

د پيداينبت دا نظام يو احسن او اکمل نظام دے چې په ډېره ښه طريقه پيدا کړې شوې دے.

دولسم اصل:

دې ته په پام سره چې د پيداينبت دا نظام، د داسې خداى پيداينبت او د داسې خداى فعل دے چې مطلقاً حق دے، نو د هغه پيدا کړې شى به هم څه هدف او مقصد لري او عبث نه دے پيدا شوې.

انسان د اسلام له نظره

ديارلسم اصل:

انسان يو داسې موجود دے چې له بدن او روحه مرکب دے او له مرگه وروسته که څه هم بدن يې خاورې او ريزې ريزې شي خو د خداى په حکم د هغه روح باقي وي او جاودان وي.

خوارلسم اصل:

هر يو انسان پاک فطرت او د توحيد فطرت سره پيدا کيږي او د مور له خيتې يو کس هم گنهگار او بد کردارې نه پيدا کيږي.

پينځلسم اصل:

انسان يو داسې موجود دے چې د خپل اختيار مالک دے او د ژوند په دوه لارې کښې په خپله په ټاکلو او عمل کښې ازادي لري.

شپاړسم اصل:

انسان يو داسې موجود دے چې تربيت او روزنه يې کيدے شي چې  
د خدای په لور د هغه د رشد او بيا ستنيدو لاره د تل لپاره خلاصه  
ده.

اوولسم اصل:

انسان د خپل عقل او اختيار په سبب، د خدای، د پيغمبرانو او د  
نورو انسانانو په وړاندې مسئول دے.

اتلسم اصل:

يو انسان هم په بل انسان باندې څه برتري او لوړاوې نه لري، خو  
يوازې د معنوي کمالاتو په وسيله چې د هغې له ټولو څرگند کمالات  
تقوا او پرهيزگاري ده.

نولسم اصل:

د انسان په فطرت کېنې بڼه اخلاق اچولي شوي دي او پکېنې ثابت  
او تل پاتې دي، د وخت تېريدو سره پکېنې هيڅ بدلون او تغيير نه  
راځي.

شلسم اصل:

له دې پرته چې د انسان عملونه په يو بل جهان کېنې سزا او جزا لري، موجوده جهان هم - چې د يو مدبر او حکيم خداى په لاس چلېږي - د انسان عملونو ته بې پامه نه دے او د خداى په خوښه (واکنش) عمل کوي.

يويشتم اصل:

د قومونو او هيوادونو پرمختگ يا پاتې والى، له خارجي عواملو پرته، د هغوي عقيدو، اخلاقو او اعمالو سره اړه لري او دا اصل د خداى قضا او قدر سره منافات نه لري، بلکې د هغې يوه برخه ده.

دوه ويشتم اصل:

انساني تاريخ يو ښه او روڼ مستقبل لري او په نړۍ باندې حاکميت به په اخر کېنې د صالحانو په لاس وي.

درې ويشتم اصل:

انسان له خداى خاص کرامتونه ورکړي دي، لکه څنگه چې د خلقت په لومړيو کېنې ورته ملائیکو سجده کړې ده، او د دې کرامت او زبرگۍ ساتل په هغه باندې لازم او فرض دي او بايد له هر يوه هغه کار ډډه وکړي چې د کرامت په خلاف وي.

خلور ويشتم اصل:

د انسان عقلاني ژوند او د هغه د فکر روزنه، په اسلام کښې ځانته ځای لري. له همدې سببه بايد له پټو سترگو تقليده ځان وساتي.

پينځه ويشتم اصل:

د انسان فردي ازادي په اقتصادي، سياسي او نورو ډگرونو کښې په دې شرط سره ده چې معنوي لور او وي او عامو مصلحتونو سره ټکره ونه لري.

شپږ ويشتم اصل:

ايمان، د زده باور دے چې په زور د انسانانو په زړه کښې ځای نه کوي او په اسلام کښې جهاد د دې لپاره نه دے چې په زور په انسانانو دين قبول کړي بلکې د جهاد مقصد دا دے چې نړيوالو ته د خداى د پيغام رسولو خنډونه له منځه يوړل شي او ټولنه د فساد او تباهي له عواملو پاکه کړي.

دوهمه برخه

توحيد او د هغې مرتبې

اووه ويشتم اصل:

د خدای په وجود باندې عقیده، د ټولو الهي دینونو تر مینځ یو مشترک اصل دے او په بیلا بیلو طریقو په دې اصل دلیل راوړې کيږي.

اته ويشتم اصل: د توحيد لومړنۍ مرتبه، ذاتي توحيد دے. يعنې خدای یو او بې څاري دے او د هغه ذات بسیط دے او مرکب نه دے او عقلي او خارجي ترکیب د هغه په ذات کښې څه لاره نه لري.

نهه ويشتم اصل:

د خدای کمالی صفتونه د مفهوه له نظره متعدد او بیلا بیل دي، خو د خارجي واقعیت له نظره یو بل سره د خدای په ذات کښې یو دي (صفتي توحيد) او د صفتي خارجي اتحاد، په دې معنې نه دے چې د هغه له ذاته کمالی صفتونه نفي کړي.

دیرشم اصل:

په جهان کښې بې له خدایه بل څوک پیدا کوونکے نشته (په خالقیت کښې توحيد). انسان په ډېرې ازادۍ سره د وجود له نعمته گټه اخلي او طبعاً د هغه د عملونو مسؤلیت او ذمه واري د هغه په خپله ذمې



يو ديرشم اصل:

جهان بي له خدايه بل ربّ او مدبر نه لري (په تدبير او تو كار كنبې توحيد) او نور مدبران، لکه پرنبتې، يوازي د هغه په حكيمانه اذن او اجازې سره خپل كارونه ترسره كوي.

دوه ديرشم اصل:

که د پيدايننت په جهان كنبې يوازي يو خداى مدبر دے، د دين او تشريع په چارو كنبې هم هغه حاكم او مطلق پيروي شوونكے دے او كه حيني ديني چارې بل څوك ترسره كوي نو هغه د هغه په اذن او اجازت سره دي.

درې ديرشم اصل:

په عبادت كنبې توحيد يو داسې اصل دے چې ټولو اسماني شريعتونو كنبې مشترك دے او د انبياوو د بعثت هدف، په دې اصل باندې تاكيد او د دې اصل يادونه او تذكر دے.

دريمه برخه

د خداى پاك صفتونه

خلور دیرشم اصل:

خدای پاک جمالي او جلالي، يا ثبوتي او سلبي صفتونه لري چې لومړي (جلالي يا ثبوتي) د هغه له وجودي کماله حکايت کوي او دوهم (جلالي يا سلبي) له دې حکايت کوي چې د هغه ذات له دې صفتونو او نقصانونو پاک او منزّه دے.

پينځه دیرشم اصل:

د خدای پاک د صفتونو د پيژندلو لپاره د پيژندولو له دوو وسيلو "عقل" او "وحي" مرسته اخلو او دا دوه وسيلې خدای پاک په ډېرو لورو صفتونو سره ستايي.

شپږ دیرشم اصل:

د خدای صفتونه په دوه ډوله تقسيميري صفات ذات او صفات فعل، او د خدای افعال د هغه له ذاته او ذاتي کماله سرچينه اخلي.

اووه دیرشم اصل:

علم او خبرتيا، قدرت او توان، ژوند او حيات او اراده او اختيار د خدای پاک له ذاتي صفتونو څخه گڼل کيږي، او د خدای د ارادې واقعيت، هماغه "اختيار" او د هغه ازادي د افعالو په کولو کښي ده.

اته دیرشم اصل:

د خدای له فعلی صفتونو څخه یو د هغه انسانانو سره خبرې کول دي چې په شوری سورت په ۵۱ ایت کښې په درې ډوله منحصر شوي دي. له دې دریو ډولو ورتیر، په یوه فرض ټول جهان د خدای کلام او خبرې دي، لکه په همدې فرض یې حضرت عیسی ته د خدای کلمه ویلې ده.

نهه دیرشم اصل:

د خدای کلام چې د هغه له فعلی صفتونو څخه دے، حادث دے او قدیم نه دے، او قدیم بالذات یوازې خدای دے او له خدایه پرته د هریو قدیم ازلي تصور، توحید ذاتي سره منافات لري.

خلوینستم اصل:

د خدای پاک له فعلی صفتونو څخه یو د هغه صدق او رښتیا والی دے، او دروغ په له دې نظره چې یو قبیح او بد څیز دے د خدای په ذات کښې نیشته.

یو خلوینستم اصل:

د خدای له فعلی صفتونو څخه یو د هغه حکمت دے او حکیم د هغه له نامو څخه گڼل کیږي. دې ته په پام سره چې د خدای نومونه ډېر اتقان او کمال لري نو له هر ډول عبثه پاک دي او هغه ته حکیم ویل کیږي.

دوه څلویښتم اصل:

خدای پاک، هم په دنیا کېږي او هم په اخرت کېږي، هیڅکله په ظاهرو سترگو نه لیدل کیږي، ځکه چې د هغه د لیدني لازمه دا ده چې هغه جسم ولري، خو د ایمان د نور په وسیله د زړه په سترگو هغه لیدلې شي.

درې څلویښتم اصل:

د خبري صفتونو په تفسیر کېږي (لکه "ید الله"، "وجه الله"، "عین الله" او "استوا علی العرش") باید په ایتونو کېږي جومودو قرینو ته وگورو او مقصد ترې بیان کړو، او داسې تفسیر ظاهري تفسیر دے نه باطني، او د ظاهر راخستل تصدیق دے نه تاویل.

څلورمه برخه

الهي عدل

خلور خلويينتم اصل:

د خدای له جمالي صفتونو څخه يو عدل دے چې وحي او عقل پر هغې گواهي ورکوي، او خدای ذات د ظلم له اسبابو چې جهل او عجز او نیاز دي، پاک دے.

پينځه خلويينتم اصل:

عقل او خرد، د کارونو او افعالو حسن او قبح پيژندلے شي، او که چرې دا پيژنگلوي له عقله واخستې شي، نو له شرعي نظره هم حسن او قبح نه شي ثابتيدے.

شپږ خلويينتم اصل:

الهي عدل د ځان لپاره په تکوين (خلقت) او تشريع (قانون) کښې تجليات لري، په تشريع کښې د عدل مظاهر ځيني دا دي: نیکو ته بلل او له بديو منعې کول، د توان تر حده تکليف ورکول، په سزا او جزا کښې عدالت.

اووه خلويينتم اصل:

د انسان او جهان پيدايښت، بې هدفه او بې مقصده نه دے شوے. د خدای فعل له هر ډول عبثه او لغو پاک او منزّه دے، اود خدای د فعل هدفمن شونه له دې سببه نه دي چې هغه نیازمن او محتاج وي.

قضا او قدر

اته خلويښتم اصل:

قضا او قدر له منلي شوي اسلامي عقيدو څخه ده. کوم کسان چې د دې مسلو د ستونزو د حل کونې فکري توان نه لري بايد په دې ميدان کېنې داخل نه شي او په دې مسلې باندې اجمالي عقیده لرل د هغه لپاره کافي دي.

نهه خلويښتم اصل:

"قدر" د څيزونو "د اندازه اخستلو" په معنې دے او "قضا" د هغې د حتمي شونې په معنې ده او دواړه په دوه ډوله علمي قضا او قدر او فعلي او عيني قضا او قدر تقسيميري.

پنځوسم اصل:

د خدای قضا او قدر د انسان ازادی سره څه منافات او ټکره نه لري، بلکه د خدای تقدیر داسې جوړ شوی دے چې د انسان فعل او کار په ډېرې ازادی او اختیار سره له هغه ترسره شي.

## انسان او اختیار

يو پنځوسم اصل:

د انسان اختیار او ازادي يو محسوس او غير انکاري واقعيت دے. د هر يو انسان وجدان او همدارنگ عقل په دې خبره گواهي ورکوي، او که داسې نه وي نو د خدای له لورې د پیغمبرانو رالیږل عبث کيږي.

دوه پنځوسم اصل:

انسان په خپلو کارونو کښې مجبور نه دے، او په عین حال کښې داسې هم نه دے چې پریښود دے شوې وي. په نورو ټکو سره به دا ووايو: نه جبر شته او تفویض، بلکه خبره د دې دواړو تر مینځ ده.

درې پنځوسم اصل:

خدای پاک له ازله زمونږ له افعالو او اعمالو خبر و، او دا ازلي علم  
د انسان ازادۍ او اختيار سره څه ټکره او منافات نه لري.

د عقایدو کلیات

پینځمه برخه

د پیغمبرانو د بعثت د لازموالي دلیلونه

څلور پنځوسم اصل:

د خدای پاک حکیم شونه دا لازمه وي چې د تکامل د لارې وهلو  
لپاره انسانانو ته پیغمبران راولیږي او د خلقت عالي هدفونو ته د  
رسیدو لپاره یوازې په عقلي هدایتونو بسنه ونه کړي.

پینځه پنځوسم اصل:

قران، د پیغمبرانو د رالیږلو غرض او مقصد د توحید د مبانیو  
مزبوتول، د نفس د تهذیب او تزکیه، د کتاب تعلیم او د خلکو په  
عدل چلند گنله د ۷.

شپږ پنځوسم اصل:



ريښتونى پيغمبران، په دريو طريقو له دروغجنو مدعيانو څخه  
پيژندل شي: معجزه، د تېر شوي پيغمبرانو تصديق، هغه قرائن او  
شواهد چې د يو کس د دعوي په رښتيا والي گواهي ورکوي.

اووه پنځوسم اصل:

د معجزې او د نبوت د دعوي په رښتيا والي کښې يوه منطقي رابطه  
ده، او معجزه د دعوي په رښتيا والي يو منطقي دليل دى، نه  
اقناعي دليل.

اته پنځوسم اصل:

کله چې يو خارق العاده کار د نبوت دعوي سره وي نو هغې ته  
"معجزه" ويلې شي او که چېرې دا دعوى ورسره نه وي (که ترسره  
کونکې يې يو نیک کس وي) نو "کرامت" ورته ويل کېږي.

نهه پنځوسم اصل:

معجزه څلورو خاصيتونو سره له جادو او سحره جلا کېږي: د زده  
کړې وړ نه وي، د مقابلې دعوت وي پکښې، د مقابلې توان يې  
څوک نه لري، بيلا بيل خارق العاده کارونه وکړي نه يو ډول.

شپيتم اصل:

د پیغمبرانو غیبو سره رابطه د وحی په وسیله کیږي، نه د عقل او خرد او حس او یا ظاهري څیزونو په وسیله. د خدای د وحی حقیقت او واقعیت عادي مقیاسونو سره د پوهیدو او تلولو وړ نه دي.

یو شپيتم اصل:

د مادي تفکراتو په خلاف، وحی نه د پیغمبرانو د تفکر پیدا کړه شوه څیز دے، او نه د هغه د روحی او روانی حالاتو تجلی او څرگندونه ده. د وحی اړخنی تفسیر (د محتوی له نظره) په اخر کښې د جاهلیت د وخت د مشرکانو هماغه خبرې ته ورگرځي چې ویل به یې: یې له "اضغاث احلام" بل څه نه دي.

د پیغمبرانو عصمت

دوه شپيتم اصل:

الهی پیغمبران، د وحی د اخستلو په مقام کښې او د هغې د حفاظت او رسولو په مقام کښې له هر ډول عمدي او سهوي غلطۍ پاک دي او د وحی د راخستلو له وخته تر د وحی د رسولو پورې د پرنبتو د نظر او حفاظت لاندې دي.

درې شپيتم اصل:

پيغمبران له هر ډول گناه او ناروا كاره پاك دي، او خلك د هغوي د دعوت په رښتياوالي هاله باور كوي چې له گناهونو پاك وي. له دې ورتير، هغوي داسې هدايت شوي كسان دي چې د هغوي علمي او معنوي مقام سره ضلالت او گمراهي د جمعه كيدو قابل نه دي.

خلور شپيتم اصل:

پيغمبران، له دې پرته چې له گناهونو پاك دي، د قضاوت په مقام كښې، د ديني موضوعاتو په تشخيص كښې او د ژوند په عادي مسلو كښې هم له غلطۍ او اشتباه پاك دي او اصولاً د خلكو اعتماد او د بعثت مقصد هغه وخت ترلاسه كيږي چې پيغمبران پراخ عصمت ولري.

پينځه شپيتم اصل:

پيغمبران، په ذكر شويو مرتبو پرته كښې له عصمته، له داسې ناروغيو او بد عمليو چې خلك ترې نفرت وكړي او ورسره روحي پستي راشي هم پاك او منزه دي.

شپږ شپيتم اصل:

د قران له ظاهري ایتونو د پیغمبرانو په معصوم نه کیدو باندې هر ډول استنباط یو غلط او له وخته وړاندې (عجولانه) فیصله ده چې باید له هغې دې پرهیز وشي او له دې غلط استنباطه د مخنیوي لپاره دې هغه قرائن وکتله شي چې په خپله په ایتونو کېنې موجود دي او د هغې تفسیر دې وکړه شي.

اووه شپیتم اصل:

د پیغمبرانو عصمت له دې سببه دے چې هغوي د خدای په جلال او جمال باندې ډېر لوی معرفت لري، او د خدای د اطاعت له بنو نتیجو او د گناه له بدو عواقبو هم په دنیا او هم په اخرت کېنې بڼه خبر دي.

اته شپیتم اصل:

د پیغمبرانو عصمت، د هغوي ازادۍ او اختیار سره څه ټکره او منافات نه لري، او د خدای له قدرته د هغوي کامله او دقیقه اگاهی او یا د بدو کارونو او د سرکشی له انجامه د هغوي پوره خبریدل، د تقوا او فجور په اختیارولو کېنې د انسان ذاتي توان او قدرت نه ختموي.

نهه شپیتم اصل:

ټول پيغمبران معصوم دي، په عين حال كښې كيدې شي چې يو  
كس معصوم وي خو پيغمبر نه وي، لكه د عمران لور حضرت مريم  
عليها السلام چې قران د هغې يو پاك او غوره شوې شخصيت  
بنايي خو پيغمبره نه وه.

## د عقايد كليات

شپږمه برخه

خاص نبوت

اويام اصل:

حضرت محمد بن عبدالله صلى الله عليه واله وسلم چې د نيانو د  
لړۍ اخرنې پيغمبر و چې خپل نبوت يې د قران پاك په تل پاتې  
معجزې سره شورو كړ او تر دې چې دښمنانو ته يې بلنه وركړه چې د  
قران په څير يو سورت راوړي خو چا دا توان ونه لاره.

يو اويام اصل:

د قران د نازلیدو په هماغه زمانه كښې، د قران د كلماتو ښكلا، د  
تركيب تازه والي او د معنو ژورتيا د هغه وخت د بلاغت استاذان

تسلیم کرل او دې ته یې مجبور کرل چې د هغې په برتری اعتراف او اقرار وکړي. له دې وروسته هم د پوهانو دې کتاب ته سر تیتول لا زیات شو.

دوه اویایم اصل:

قران، له ادبي معجزې پرته، له بیلا بیلو اړخونو معجزه ده: د قران راوړونکې یو امي او نالوستې کس دے. قران که څه هم په بیلا وختونو او حالاتو کې لکه په جنگ، صلحه، سختی او پراختیا کې تدریجاً نازل شو خو بیا هم د هغې په سبک کې وړکي غوندې دوه والې نشته. په دې کتاب کې د انسان فطرت سره سم حکمونه نازل شوي او ابدی قانونونه پکې نازل شوي دي او ...

درې اویایم اصل:

قران د خدای پاک د ایتونو د تشریح سره سره، د پیدایښت د ځینې علمي رازونو هم پرده اوچته کړې ده چې په هغه وخت کې له هغې بې د وحی له لارې نه شو خبریدے. همدارنگ دې کتاب په قطعي توگه د ځینو پېښو په هکله له وخته وړاندې خبر ورکړے دے او هغه پېښې رامنځته شوي دي او همدا خبره هم د دې گواهي ورکوي چې دا کتاب د غیبو عالم سره اړه لري.

خلور او ياييم اصل:

بيلا بيلې قرينې او شواهد د پيغمبر(ص) د پيغمبرۍ په دعوي باندې گواهي کوي: د مکې د خلکو تر مينځ د هغه روښانه ژوند، د هغه وخت له ککړتياو د هغه پاکي، د دعوت او بلنې پوځوالي، هغه وسيلې چې پيغمبر(ص) د خپل دين د پراختيا لپاره له هغې گټه اخستې ده، د هغه کسانو شخصيت چې کومو پر دوي ايمان راوړ او اخر دا چې د انسانانو په تاريخ کښې د هغه د يو بې څاري تمدن جوړول د هغه د دعوت د بلنې د رښتياوالي دليلونه دي.

پينځه او ياييم اصل:

د تير شوي پيغمبر تصديق، د پيغمبرانو د پيژندلو يوه طريقه ده. د پيغمبر(ص) د راتللو زيرې په تيرو اسماني کتابونو لکه تورات او انجيل (يوحنا ۱۴ او ۱۶ فصلونو کښې) راغلي دي.

شپږ او ياييم اصل:

پيغمبر(ص) له قرانه پرته، نورې معجزې او کرامتونه هم لرل، لکه شق القمر، معراج، اهل کتابو سره په مباحلي کښې برياليتوب، د غيبو خبرونه ورکول او نور....

د پیغمبر(ص) د نبوت بیلگې

اووه او یایم اصل:

د اسلام ایین یو عام اسلامي ایین دے، نه دا چې یوې سیمې یا یو نسل او قوم سره خاص وي. که د دې دین کتاب په عربی ژبه کښې نازل شوے دے نو د هغې سبب یوازې همدا دے چې د خدای سنت او طریقہ دا ده چې پیغمبران د هغوي د قوم په ژبه رالیږي چې هغوي یې په خبرو پوه شي.

اته او یایم اصل:

پیغمبر(ص) اخرنې پیغمبر دے د هغه کتاب اخرنې کتاب او د هغه شریعت هم اخرنې شریعت دے او د ټولو شریعتونو ختمونکے دے. له هغه وروسته د نبوت سلسله بنده شوې ده او له هغه وروسته به نه پیغمبر راځي او نه به بل شریعت.

نهه او یایم اصل:

د اسلام دین د انسانانو د ټولو فطري غوښتنو پوره کوونکے دے او ثابت او جاودان اصول لري. د نوي مسلو او مشکلاتو په حل لاره او ځواب کښې له ځینې څیزونو لکه عقل، په مهم باندې د اهم وړاندې



کول، ژوندې او مستمر اجتهاد او د احکام ثانویه په احکام اولیه باندې وړاندې کولو قاعدو گټه اخلي.

اتیایم اصل:

د اسلام د شریعت له خصوصیاتو ځینې، په عقایدو کښې اسانتیا او په برنامه ریزی کښې د هغې هر اړخیزوالی دے. چې دا خصوصیت په نورو دینونو کښې (په بیله توگه په هغه دین کښې تحریف شوی دے) وجود نه لري، د مثال په توگه: د توحید سورت د مسلمان کس د عقیدې بیانوونکے دے چې د نورو دینونو نامعقولو عقیدو لکه عسائیت سره د هغې په مقایسه او تطبیق اسلام یو زړه راکښونکے او د حقیقتونو بیانوونکے دین دے.

یو اتیایم اصل:

د مسلمانانو اسماني کتاب له هر ډول تحریفه پاک پاتې دے، نه پر هغې څه زیات شوي او نه ترې کم شوي دي. د خدای پیغمبر(ص) ټولنې ته یو سل څوارلس سورتونه ورکړي وو چې په هماغه طریقہ باقی پاتې دي او عقلي او نقلي دلیلونه د قران په تحریف نه شونے باندې دلالت کوي.

دوه اتیایم اصل:

د فریقینو په کتابونو کې چې کوم داسې روایتونه راغلي دي چې د قران تحریف ترې څرگندېږي هغه څه علمي ارزښت نه لري. ځکه چې په دې کې چې روایتونه یوازې تفسیري شکل لري او د هغه د ایاتونو په هکله د پیغمبر وضاحتونه او تشریحات دي نه دا چې په اول کې د قران برخه وه او بیا وروسته حذف شوي وي. ځینې نور داسې روایتونه چې د قران په تحریف باندې صراحت لري هغه د غیر مؤثقتو کسانو له ځلې راغلي دي او د سند له مخې او د متن له مخې هغه اعتبار نه لري چې د یقین لپاره کافي وي. همدارنگه کومو کسانو چې د حدیثونو کتابونه راغونډ کړي دي نو دا حدیثونه د هغوي د عقیدې بیانونکي او گواه نه دي.

د عقایدو کلیات

اوومه برخه

امامت او خلافت

درې اتیایم اصل:

کومه ډله چې د پیغمبر(ص) له رحلته وروسته داسلامي ټولنې مشري د حضرت علي(ع) او د هغه د معصومو بچيو حق گڼي هغوي

ته شيعه ويل کيرې. او د صحابه و هغې ډلې ته هم په تاريخ کښې شيعه ويلې شوي دي چې د پيغمبر(ص) له ځلې يې د علي(ع) د خلافت اعلان اوريدلې او د هغه حضرت له رحلته وروسته په دې اصل باقي پاتې دي. د شيعو تاريخ بې له اسلامي تاريخه او سابقه يې بې له اسلامي سابقې بل څه نه ده.

څلور اتيايم اصل:

دا خبره هيڅکله معقوله نه ده چې يو کس د ابد لپاره يو شريعت راوړي خو د هغې د مشرۍ او رهبرۍ لپاره چې د دين د باقي پاتې کيدو ضمانت د ېوه طرحه جوړه نه کړي.

پينځه اتيايم اصل:

دريو خطرو ته په پام سره: ايران، روم او داخلي منافقان (چې د پيغمبر(ص) د رحلت په وخت کښې اسلام ته پيښې وې) د پيغمبر له خوا د ځای ناستي نه ټاکل د هرج او مرج او د امت د اختلاف سبب جوړيدۍ او د جاهليت د بيا راتللو لپاره يې لاره برابروله، په داسې حال کښې چې د خليفه ټاکلو هر ډول جگړه او اختلاف ختماوه. له همدې سببه شيعه دا عقیده لري چې پيغمبر(ص) د امت د لالهانده کيدو د مخنيوي لپاره دخدای په حکم يو ځای ناستي ټاکلې د ې.

شپڙا تي ايم اصل:

د خدای حکیمانہ مشیت داسې و چې پیغمبر (ص) له ځانه وروسته امام او رهبر وښيي او هغه هم په بیلا بیلو ځایونو کښې د علی (ع) په ټاکلو سره په دې غوښتنه عمل وکړ.

اووه او یایم اصل:

د هجرت د کال په لسمه د ذی الحجې د میاشتې په اتلسمه نیټه، دا ایت "يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ إِنَّ اللَّهَ لَا يَهْدِي الْقَوْمَ الْكَافِرِينَ" نازل شو او خدای پاک پیغمبر ته دا حکم وکړ چې په داسې ورځ د ټولني راتلونکې مشر وټاکي. او هغه هم د زرگونو کسانو په وړاندې یوه اوږده خطبه ولوسته او علی (ع) یې خپل ځای ناستې وټاکه او خلکو ته یې وښوده.

اته تي ايم اصل:

د غدیر حدیث یو متواتر اسلامي حدیث دے چې ۱۱۰ تنو اصحابو او ۸۹ تابعینو دا نقل کړے دے او ۳۵۰ اهل سنتو پوهانو هغه په خپلو مشهورو کتابونو کښې راوړے دے او اسلامي لیکوالانو د هغې په هکله په پراخه توگه کتابونه لیکلي دي.

نهه اتيايم اصل:

پيغمبر(ص) د حای ناستي او خليفه په ټاکلو سره د اسلام هغه ټول د بنمنان چې د پيغمبر(ص) له رحلته وروسته د اسلام د خراغ د مريدو په تمه وو مایوس کړل او د هغوي دا مایوسي او نهيلي د پيغمبر(ص) د کارونو او ذمه وارو (بې له نبوته) يوه رهبر ته په سپارلو کښې وه.

نویم اصل:

د پيغمبر(ص) له رحلته وروسته، د خليفه ټاکل د اصحابو په ذهن کښې د يو ضروري او مشروع اصل په توگه موجود و له همدې سببه دویم خليفه د لومړي خليفه په وسيله وټاکل شو او دريم خليفه هم د شپږو کسانو د شورا په وسيله وټاکل شو چې دا شورا دویم خليفه جوړه کړې وه، په دې توپير سره چې شيعه وايي چې بايد د خدای لخوا په نص سره خليفه وټاکل شي نه دا چې د وړاندې خليفه په وسيله چې په ټاکلو کښې خطا کولې شي.

يو نویم اصل:

د پيغمبر(ص) له رحلته وروسته د امام ذمه واری لاندې دي: د قران د مفاهيمو بيانول، د شرعې د حکمونو بيانول، له هر ډول انحرافه د

ټولني ساتل، عقيدتي او ديني پوښتنو ته ځوابونه ورکول، د دښمنانو په وړاندې د حدونو او مرزونو ساتل، په ټولنه کې عدالت جاري کول او د دې غوندې نور کارونه. همدې ته په پام د شيعو له نظره بايد داسې کس د خداى د خاص عنايت او نظر لاندې وي او د غيبي تربيت تر سيوري لاندې دې حد ته رسيدلې وي.

دوه نويم اصل:

وړاندینو خطرناکو ذمه واريو ته په پام سره، امام بايد يو داسې کس وي چې د پيغمبر(ص) په څېر له هرې گناه او خطا پاک او معصوم وي او د "تطهير ايت" او د "ثقلينو حديث" په ډېره بڼه طريقه د اهلبیتو عليهم السلام په پاکی باندې گواهي ورکوي.

درې نويم اصل:

د پيغمبر(ص) خليفه گان دولس کسان دي او د "اثنا عشر" ټکي د فريقينو په کتابونو کې راغلي دي. او هر يو امام هم له ځانه وروسته امام ټاکلې د چې لومړې يې علي(ع) او اخرنې يې حجت بن الحسن العسکری - عجل الله تعالی فرجه - دي.

څلور نويم اصل:

د رسالت کورنۍ سره مینه او دوستي یو قراني اصل او اسلامي ذمه واري ده، چې د دې کورنۍ علمي او عملي کمالاتو ته په پام سره د دې دوي د دوستانو دکمال سبب کیږي.

دولسم امام

غیبت او ظهور

پینځه نویم اصل:

د عدل د قائمولو لپاره په اخرنۍ زمانه کښې د پیغمبر(ص) له کورنۍ د یو کس ظهور، یوه منلې شوې اسلامي عقیده ده چې د فریقینو حدیثونه پر هغې گواه دي.

شپږم نویم اصل:

د دې نړیوال مصلح خاصیتونه په روایتونو کښې راغلي دي، او د ځینو فرقو اختلاف په دې کښې نه چې هغه به راځي بلکه په دې کښې دے چې د هغه زوکړه شوې ده که نه. په دې هکله زموږ د شیعو دا عقیده ده چې هغه د ۲۵۵ هجري کال د شعبان د میاشتې په پینځلسمه نیټه د امام حسن عسکری په کور کښې د بي بي

نرجس په غيږ كښې وزيږيد او تر ننه پورې ژوندي دے او د پاڅون لپاره د خداى د حكم په انتظار دے.

اووه نويم اصل:

د خداى وليان په دوه ډوله دي: "مرثى" (ليدلې شي) او "له نظره غيب" په قران پاك كښې په سوره كهف كښې (د موسى او خضر عليهما السلام په كيسه كښې) د دواړو ډلو ذكر شوى دے، او حضرت ولى عصر - عجل الله تعالى فرجه - د غيبت په دور كښې د خداى له غيبو اولياوو څخه دے.

اته نويم اصل:

د امام (عجل الله تعالى فرجه) د غيبت په زمانه كښې د هغوي ځينې دندې او كارونه جامع الشرائط فقيهانو ته سپارلې شوي دي او د هغه حضرت له برکتونو د خلكو محروميدل ځينې اسباب لري چې د هغه غيبت يې ضروري كړې دے چې يو ترې د خلكو د هغه د ظهور لپاره تيار نه شونه او صلاحيت نه لرنه دے.

نهه نويم اصل:

دې ته په پام چې ځينې تير شوي پيغمبران په خپل ژوند كښې غيب وو نو پكار نه دي چې د حضرت ولى عصر - عجل الله تعالى فرجه -



غیبت د حیرانیا سبب شی. د هغه حضرت د غیبیدولو له رازونو چخه یو دا دے چې په هغه زمان کښې به ظهور وکړي چې د نړۍ خلک د هغه ظهور او کلي عدالت ته تیار وي. ځکه چې د خلکو له تیاریدو وړاندې د هغه حضرت ظهور د هغه حضرت د ماتې او شهادت سبب کیږي او د ظالمانو د بریالیتوب سبب کیږي.

سلم اصل:

د امام وجود د خدای پاک له لویو رحمتونو څخه یو رحمت دے او که خلک لکه څنگه چې پکار دي، هغه ومني نو له هغه به ډېره گټه واخلي، په لومړۍ درجه کښې خلک په خپله سبب شوي دي چې له هغه محروم شي (البته له پردې شاته هم د هغه حضرت وجود داسې دے لکه نمر چې د وریزو شاته وي چې گټه رسوي او ډېر برکتونه لري).

یو سل یو اصل:

د حضرت ولی عصر – عجل الله تعالی فرجه – زوکړه په ۲۵۵ هجري کال کښې وشوه او دې ته په پام سره دې وخت هغه یوولس سوه کاله عمر لري. د یو داسې اوږد ژوند قبلول د خدای د لوی حجت لپاره، د خدای پراخ او بې پایانه قدرت ته پام سره څه مشکل کار نه دے.

یو سل دوهم اصل:

د هغه حضرت د ظهور وخت چاته روښانه نه دے او د هغې وخت د  
قیامت په شان په ټولو پت دے. خو په عین حال کښې په روایتونو  
کښې د هغه حضرت د ظهور ډېرې نښانې راغلي دي.

د عقایدو کلیات

اتمہ برخه

له مرگه وروسته جهان

یو سل دریم اصل:

له مرگه وروسته په یو بل ژوند باندې اعتقاد، په ټولو شریعتونو  
کښې یو مشترک اصل دے او دین د قیامت له ورځې بغیر څه معنی  
او مفهوم نه لري. نو دې اهمیت ته پام سره د قران یوه لویه برخه د دې  
اصل په هکله نازل شوې ده.

یو سل څلورم اصل:

خدای پاک حق مطلق دے او د هغه کار هم باید د هغه په شان حق مطلق وي. دې خبرې ته پام سره او دا چې د انسان پیدایښت بې جاودانه ژوند عبث او لغو کیږي، د قیامت او معاد لازم والې روښانیږي. او دغه وخت د خدای عدل د بدو کسانو د سزا او د ښو کسانو جزا کښې د یو داسې ورځې راتلل لازم ګڼي.

یو سل پینځم اصل:

قران د معاد په هکله موجودو پوښتنو ته ځواب ورکوي، او په دې دلیلونه کښې کله د خدای پراخ قدرت د دلیل په توګه راوړي او لومړنۍ پیدایښت د قیامت په امکان باندې او انسان ته په دوباره ژوند ورکولو باندې دلیل راوړي، او کله کله په پسرلي کښې د ځمکې بیا ژوندي کیدل د انسانانو بیا ژوندي کیدو سره تشبیه کوي او همدارنگه .....

یو سل شپږم اصل:

د قیامت په ورځ د انسانانو معاد (بیا راتې) هم جسماني دے او هم روحاني. په دې معنی چې انسان په قیامت کښې هم داسې ثوابونه او عذابونه لري چې له بدنه بغير امکان لري او هم داسې جزا او سزا لري چې له روحه بغير ورته ممکن نه دي.

يو سل اووم اصل:

مرگ د انسان د ژوند خاتمه نه ده، بلکه مرگ سره هغه يوازې له دې جهان بل جهان ته بدليږي، له دې پرته د دنيا او اخرت تر مينځ يوه بله سراى چې "برزخ" نومېږي هم شته چې په هغې کښې خپل ژوند، نعمتونه او سزاگانې شته دي.

يو سل اتم اصل:

برزخي ژوند هاله شروع کېږي چې د انسان له بدنه روح قبض شي او له دفن کولو وروسته د پرېستو په وسيله له هغه پوښتنې شورو شي او د مؤمنانو لپاره د برزخ جهان د رحمت مظهر دے او کافرانو او منافقانو لپاره د عذاب مظهر دے.

يو سل نهم اصل:

ځينې ډلې، د الهی دینونو منلې شوې قیامت نه مني او د هغې په ځای کچه عقیدې لکه "تناسخ" وغيره مني. چې تناسخ زمونږ د عالمانو په نظر کښې يو باطل او محال امر دے او په هغې باندې عقیده په قیامت باندې د عقیدې خنډ ده.

يو سل لسم اصل:

په تیرو امتونو کېنې مسخ، د "تناسخ" په شکل نه و، بلکه انسانان یوازې په ظاهري شکل د بیزوگانو (شادوگانو) په شان شو خو د هغوي انساني شخصیت په خپل ځای محفوظ پاتې کیده، او مسخ تناسخ سره ډېره توپیر لري.

یو سل یوولسم اصل:

"اشراط الساعة" د قیامت د رانزدې کیدو علامتونه دي. دا علامتونه په لنډه توګه دا دي: د اخرنې پیغمبر راتلل، د یاجوج او ماجوج د بند پاتیدل، په پنډه لوګي سره اسمان پتیدل، د حضرت عیسی نازلیدل، او له ځمکې د یو خاص قسم ځناور راوتل.

یو سل دولسم اصل:

له قیامته وړاندې به دوه ځله "نفخ سور" شپیلۍ وهل کیږي چې یوې سره ټول انسانان مړه کیږي او بلې سره به ژوندي کیږي.

یو سل دیارلسم اصل:

د قیامت په ورځ به په یوه خاصه طریقه، د خلکو د عملونو حساب کتاب کیږي. او هر یو کس ته به د هغه عمل نامه په لاس کېنې ورکول کیږي، ډېره ګواهان به د هغه په دنیا کېنې په ښو او بدو کارونو ګواهي ورکوي.

یو سل څوارلسم اصل:

د قیامت په ورځ د امت د گنهگارو کسانو شفاعت د خدای په اذن سره د قران یو منلې شوې اصل دے او په دې هکله ډېر ایتونه او روایتونه راغلي دي.

یو سل پینځلسم اصل:

له هغې کسانو د شفاعت غوښتل چې خدای ورته د شفاعت اذن کړے دے څه اشکال نه لري. ځکه چې د شفاعت غوښتنه هماغه دعا غوښتل دي او له مؤمنه دعا غوښتل، یو داسې عمل دے چې قران او حدیث هغه جائزه گنلې ده بلکه د هغې په لور یې بلنه ورکړې ده.

یو سل شپاړسم اصل:

د گنهگارو لپاره بې له د مرگ له وخته د توبې دروازې همیشه خلاصه ده او په توبې باندې عقیده او همدارنگ په شفاعت باندې عقیده، که چرې د دې فلسفه، اداب او شرطونه وکتل شي نو په گناه باندې د تشویق سبب نه کیږي، بلکه د توبې د دروازې خلاصیدل د هغه کسانو د تیاریدو لپاره دي چې غواړي خپل باقي عمر پاک تیر کړي او د خدای رحمت دا غواړي چې هغوي نهیلي سره مخامخ شي او د خدای له رحمته مایوس شي او په ابدی ضلالت کېږي وغورځیږي.

یو سل اوولسم اصل:

انسان په يو بلې سرای کښې، خپلو نیکو او بدو عملونو جزار او سزا ته رسي او د هغه بد عملونه د هغه نیک عملونه نه باطلوي، خو په ځینې چارو کښې لکه ارتداد وغیره چې قران د هغې په هکله گزارش ورکړې دے، او دا هماغه د حبط عمل مسله ده.

يو سل اتلسم اصل:

په دوزخ کښې خلود او تل پاتې والې، کافرانو سره خاص دي او گنہگار مؤمنان (که چېرې په دنیا او عالم برزخ کښې عذابونه او د هغوي شفاعت د هغوي عمل نامه پوره پاکه نه کړي) نو په دوزخ کښې له لږ عذابه وروسته، بخښل کيږي او له اوره به نجات بيا مومي.

يو سل نولسم اصل:

د قران له ایتونو او حدیثونو دا ثابتيږي چې دوزخ او جنت اوس هم موجود دي که څه هم د هغوي ځای مونږ ته روښانه نه دے.

نهمه برخه

ایمان، کفر، بدعت، تقیه او توسل وغیره...

يو سل شلم اصل:

د ایمان اصلي ځای د انسان زړه دے او د مسلمان لپاره په یو خدای، د قیامت په ورځ او د پیغمبر په رسالت باندې اجمالی ایمان کافي دي. د دې په مقابله کښې کفر دا دے چې انسان لږ تر لږه دا څیزونه هم ونه لري.

یو سل یویشتم اصل:

د زړه ایمان هاله اثر لري چې یو کس د هغې څرگندونه وکړي او یا لږ تر لږه د هغې په خلاف تظاهر ونه کړي. او د ژغوریدو لپاره یوازې د زړه ایمان کافي نه دے بلکه باید د خدای پاک په حکمونو باندې عمل هم ورسره وي.

یو سل دوو ویشتم اصل:

هر هغه مسلمان چې دا درې اصولونه (خدای، رسول، قیامت) نو د هغه کافر گڼل حرام دي، که څه هم په نورو مسلو کښې مخالف وي.

یو سل درې ویشتم اصل:

بدعت په لغت کښې نوي کار ته وايي او په اصطلاح کښې هغه دے چې انسان په شریعت کښې داسې څیز داخل کښې چې په هغې کښې نه وي. د یو کار دین ته نسبت ورکول هاله د "بدعت" لاندې راځي چې د هغې په جواز او مشروعیت باندې په خاص یا عامه توگه په دیني کتابونو کښې اشاره نه وي شوې.

یو سل څلور ویشتم اصل:



په داسې ځايونو كښې چې د عقيدې څرگندونه، جاني، مالي خطر لري يا د انسان د ناموس بې عزتي ورسره كيږي نو د عقل او د قران د څرگند حكم په مطابق بايد انسان خپله عقیده څرگنده نه كړي، بلكه ضروري ده چې د هغې په خلاف څرگندونه وكړي. دې خبرې ته د شيعو په عقیده كښې "تقيه" ويل كيږي. بايد پام وكړو چې تقيه د نفاق په مقابله كښې ده، تقيه د ايمان پتول او د كفر څرگندول دي خو نفاق د ايمان څرگندول او د كفر پتول دي.

يو سل پينځه ويشتم اصل:

په ځينې حالاتو كښې تقيه واجبه ده، خو په داسې ځايونو كښې چې تقيه د اصل دين د ختميدو سبب كيږي، تقيه حرامه ده. همدا سبب د ډې چې تر اوسه پورې په شيعه و كښې د تقيه په بهانه يا عنوان سره د خپلې عقيدې پر خلاف كتاب نه د ډې ليكل شوي، بلكه د دې مذهب د داسې پوهانو شمېر له سلگونو بلكه زرگونو زيات د ډې چې د شيعه مكتب د بچولو لپاره يې ځانونه قربان كړي دي.

يو سل شپږ ويشتم اصل:

د انسان ژوند (بلكه د طبيعت مجرى په اصل كښې دا ده چې) له اسبابو څخه په مرسته قايم د ډې او په دې مسله كښې په طبيعي او غيبي اسبابو كښې څه فرق نشته. خو يوازې دا خبره ضروري ده چې مؤحد انسان بايد اسبابو ته د "وسيلې" په عنوان سره وگوري او د هغوي لپاره د "تاثير كښې د استقلال" قايل نه شي.

یو سل اووه ویشتم اصل:

د خدای پاک نامو سره او همدارنگ د صالحانو دعا سره توسل، له غیبی سببونو او ماوراء طبیعت څخه یو دے چې په قران کښې په روښانه توگه هغه یاد شوے دے.

یو سل اته ویشتم اصل:

د خدای قطعی تقدیرونه د بدلیدو وړ نه دي، خو مشروط او معلق تقدیرونه د بدلیدو وړ دي. چې دې خبر ته "بداء" ویل کیږي چې شیعیه پر هغې عقیده لري او د هغه مبنا او مفهوم یې په ټوله هستۍ کښې د خدای د قدرت قبولو بل څه نه دے او د انسان د نیک او بد عمل - د خدای په تقدیر سره - د هغه په تقدیر کښې اثر نه لري.

یو سل نهه ویشتم اصل:

لکه څنگه چې په تیرو امتونو کښې، د خدای په اراده یوه ډله دې جهان ته راستنه شوه همدارنگ به په اخره زمانه کښې هم یوه ډله دې دنیا ته راستنېږي، او دې ته د شیعو په عقیده کښې "رجعت" ویل کیږي چې د هغې خصوصیات د عقایدو په کتابونو کښې بیان شوي دي.

یو سل دیرشم اصل:

د پیغمبر(ص) اصحاب که هغه په بدر، أحد، احزاب او حنین کښې شهیدان شوي دي او که هغوي د پیغمبر(ص) له رحلته وروسته د اسلام په

مخپرترنگ کښې کوششونه کړي دي د ټولو شيعه احترام او درناوي کوي. خو په عين حال کښې بايد دې خبرې ته دې پام وشي چې يوازې پيغمبر(ص) سره د يو کس کښينا ستل او د هغه ليدل، د دې سبب نه کيږي چې يو انسان دې د تل لپاره له گناهونو او خطا پاک شي او اصحاب او تابعين په دې خبره کښې يوشان دي. دې ته په پام سره له اصحابو د روايت په نقلولو کښې بايد د هغوي د ژوند کارنامه وکتل شي او په دقيقه توگه وڅيړل شي او د هغوي د خبرو د صحيح کيدو او غلط کيدو اندازه ولگولی شي د دې لپاره چې د دين پاک تعليمات او پاڪه سرچينه د ځينې کسانو د هوا او هوس او ځان غوښتو په سبب ککړه نه شي.

يو سل يو ديرشم اصل:

پيغمبر(ص) او د هغه کورنۍ سره مينه کول د اسلام له اصولو څخه دي چې قران او سنت په هغې باندې ټينگار کوي و د پيغمبر(ص) درناوي او د هغه اهليبتو درناوي (د هغوي په زوکړې خوشحالي او په شهادت يې خفگان" په ټول کال کښې د دې محبت څرگندونه ده او دې ته پام سره چې په قران کښې راغلي دي نو دا بدعت نه ده.

يو سل دوو ديرشم اصل:

د شهيدانو لپاره غم او ماتم کول د حضرت يعقوب نبي او په جنگ احد کښې د پيغمبر(ص) پيروي ده. له دې ورتير د هغوي لپاره په ځينو خاصو ورځو کښې مجلس کول د هغوي د مکتب د حفاظت سبب کيږي.

يو سل درې ديرشم اصل:

د جهان هونبيران د خپلو نيكيانو او مشرانو اثار د يو كلتوري ميراث په توگه ساتي. او د پيغمبرانو د كورونو تر فيع باندې قران تاكيد كوي او د اصحاب كهب په قبرونو باندې مسجد جوړول او د هغوي په خوا كنبې بنا جوړول په دې خبرې باندې قران گواهي كوي او دا بنايي د شهيدانو او صالحانو د قبرونو په خوا كنبې جماتونه جوړ جايز دي.

يو سل خلور ديرشم اصل:

د پيغمبرانو، وليانو او مؤمنانو زيارت كول له اسلامي اصولو څخه دي چې پيغمبر(ص) د هغې په هكله حكم كړې دے او د هغې يې بڼه اثار بنودلي دي.

يو سل پينځه ديرشم اصل:

غلو، له حده د تېريدو په معنى ده او كوم كسان چې د پيغمبرانو او امامانو په مقام كنبې له حده تجاوز كوي هغوي غالين دي او له اسلامي ټولني مطرود (شرلي شوي) دي.

لسمه برخه

حديث، اجتهاد او فقه

يو سل شپږ ديرشم اصل:

هغه حديثونه چې ثقه او عادلو راويانو له پيغمبر(ص) نقل كړي دي ټول شيعه عالمان يې قبلوي او د شيعو د فقهي او اجتهاد بنياد او بنسټ د خداى په كتاب، او د پيغمبر(ص) په صحيح سنت او اجماع او عقل باندې ولاړ دى.

يو سل اووه ديرشم اصل:

هغه حديثونه او روايتونه چې د دولسو امامانو په لاس مونږ ته رارسيدلي دي هغه نبيغ په نبيغه او په لږې فاصلې سره د خداى له وحى سرچينه اخلي. ځكه چې پاكو امامانو يا دا روايتونه يا بې له څه واسطې له پيغمبر(ص) راخستي دي يا يې دخپلو پلرونو په واسطه له پيغمبره(ص) نقل كړي دي يا دا چې دغه روايتونه د على(ع) له كتابه نقلوي او يا دا چې - د مُحَدَّث شونې په حكم سره - پرهغوي القاء شوي دي.

يو سل اته ديرشم اصل:

د خداى د رسول او اهلبيتور(ع) حديثونه د شيعو عالمانو په لاس په مشهورو كتابونو كينې راجمع شوي دي او څلور كتابونه (كافي، من لا يحضره الفقيه، تهذيب او استبصار) د شيعو له مهمو مصدرونو څخه دي.

يو سل نهه ديرشم اصل:

د شيعو په فقهي کښې له لومړۍ ورځې د اجتهاد دروازه خلاصه وه او هيڅ کله نه ده بنده شوې. همدارنگ د هغوي اجتهاد مطلق اجتهاد دے او نه د يو مشخص مذهب په چارچوب او چوکاټ کښې. او د شيعو د اجتهاد مبنا او بنسټ هم لکه څنگه چې مو ويل: کتاب، سنت، اجماع او عقل دے.

يو سل څلويښتم اصل:

د صحابي قول په داسې حال کښې چې د پيغمبر(ص) سنت نقل کړي حجت دے خو هر کله چې له قران او حديثه خپله پوهه او اخستې مطلب (برداشت) نقل کړي نو هغه د بل مجتهد لپاره حجت نه دے.

يو سل يو څلويښتم اصل:

په يو مسلمان واجبه ده چې په خپلو عقايدو او اصول دين باندې يقين حاصل کړي خو په فروع دين کښې د مجتهد په فتوى عمل کولی شي.

ځينې اختلافي فقهي حکمونه

يو سل دوه څلويښتم اصل:

شيعه په وضو کښې خپل لاسونه لپاسه نه تر د گوتو سرونو پورې وينځي، نه اپوټه، همدارنگ په وضو کښې په پښو مسحه کوي او مينځي يې نه.

او په دې عملونو کېنې د هغوي مدرک او دليل د قران ايتونه او نبوي سنت دے.

يو سل درې څلويښتم اصل:

شيعه دا عقیده لري چې په لمانځه کېنې سجده بايد په طبيعي ځمکه وکړې او يا په هغه خيز چې له ځمکې زرغونيرې. د تاريخ او سنت په گواهي سره د پيغمبر(ص) په ژوند کېنې هم همدا طريقه وه او بيا وروسته دا طريقه له مينځه لاړه او په فرش او جامو باندې سجده شورو شوه.

يو سل څلور څلويښتم اصل:

د ماسپينين او ماڅيگر په لمنځونو کېنې او همدارنگ د ماننام او ماسخوتن په لمنځونو کېنې جدايي کول سنت دي، او په عين حال کېنې دواړه لمنځونه په يو ځای هم کولې شي. لکه څنگه چې ټول مسلمانانو په عرفه او مزدلفه کېنې هغه په يو ځای کوي او پيغمبر(ص) خو څو ځله بې له کوم عذره دواړه لمنځونه په يو ځای جمع کړي دي د دې لپاره چې امت ته بې اساني وي.

يو سل پينځه څلويښتم اصل:

موقت واده، يو ډول مشروع واده دے. قران د مؤقت واده په مشروعيت باندې گواهي ورکوي او پيغمبر(ص) او اصحابو هم په دې اصل باندې عمل کړے دے او دا حکم هيڅ کله نسخ نه دے شوے.

يو سل شپږ څلويښتم اصل:

په لمانځه لاسونه په يو بل کيښودل صحيح نه دي او لاس تړلې لمونځ کول (تکثف) بدعت دے. د يو صحابي ابو حميد ساعدي په روايت کښې چې د پيغمبر(ص) د لمانځه طريقه په کښې په تفصيل سره راغلي ده لاس کيښودل ترې نه څرگنديږي او دا کار مونږ ته دا ښيي چې د پيغمبر(ص) په زمانه کښې دا کار نه و او تکثف هغه بدعت دے چې د پيغمبر(ص) له وخته وروسته شورو شوے دے.

يو سل اووه څلويښتم اصل:

د روژې په مياشت کښې د شپې نافله لمونځونه (تراويح) مستحبي دي خو په جمعي سره د هغې کول "بدعت" دے او په خپلې راي سره اجتهاد دې عمل ته مشروعيت نه ورکوي.

يو سل اته څلويښتم اصل:

په هر يو مسلمان واجبه ده چې د انفال سورت د يو څلويښتم ايت په حکم سره دخپل مال پينځمه برخه په خاصو موردونو کښې چې په قران او سنت کښې راغلي دي ولگوي.

يو سل نهه څلويښتم اصل:

اسلامي تمدن د ټولو مسلمانانو د بې ځنډه هڅې او کار نتيجه ده او شيعه د اسلام تمدن په جوړولو کښې ډېره لويه برخه لري.



يو سل پنخوسم اصل:

د اسلام په ځينو فرقو کښې په ځينې فرعي مسلو کښې که څه فرق وي نو دا د دې سبب نه کيږي چې هغوي د دښمنانو په وړاندې متحد او يو نه شي او علمي او تحقيقاتي ناستو او سمینارونو سره بايد دا اختلافات له منځه يوړې شي.

الحمد لله رب العالمين

دين ته د اوسمهاله انسان گروهنه

او

د عقايدو د منشور کتاب د ليکلو ضرورت

اوسنی وخت د صنعت او ټيکنالوجي زمانه گڼل کيږي ځکه چې انسانانو په دې اخرنۍ پيړۍ کېنې ډېر زيات پرمختگ کړی دے او دا کار د ستاينې وړ دے خو د دې کارونو تر څنگ کلتور هم يو څيز دے چې هماغه دين او ديني مفهومونو ته پاملرنه ده.

دين ته گروهيدل، د انسانانو له ډېرو زړو گروهنو څخه دے چې تاريخ هغه ياد کړے او يادوي يې، او د تاريخ په گواهي او پخو دليلونه سره دا خبره ثابته ده چې يوه زمانه هم له مذهبي احساسه خالي نه وه، که څه هم له رنسانسه وروسته او په علمي طريقو کېنې په بدلونه پسې او د انسان په مادي طبيعت باندې له سلطې وروسته د ځينې سياسي او کلتوري عواملو په سبب د دين په لور پاملرنه کمه شوه او په لويديځې ټولنې کېنې له دين ته بې پامې زياته شوه. بيا ورو ورو ختيځو هېوادونو ته هم دا ناروغي راورسيده او ځينې ډلې يې متاثرې کړې، او دا څپه تر دې مخکېنې لاره چې دا تصور

وشو چې نوې علم د انسانانو ټول ضرورتونه پوره کولې شي او هغه غوښتنې چې دین به پوره کولې، علم یې پوره کولې شي.

خو د ځینې وړانوونکو عواملو څرگندیدو دغه تصور غلط ثابت کړ او دا یې ثابته کړه چې انسانان هیڅکله له دین او د هغې له لار ښوونې بې نیازه نه دي او هیڅ یو څیز د مذهب ځای نه شي نیولې. له دې عواملو څخه درې عاملو ته اشاره کوو:

۴. په شلمې پیړۍ کې د نړیوالو جنگونو شورو کیدل: لومړنیز نړیوال او دویم جنگ چې په لسگونو ملیونه انسان یې قرباني کړل، د هغه علم په مشرۍ او لارښود کې وشول چې له دینه جدا او پرې شوې و، او هغه علم چې دا گمان کیده چې دا به د انسانانو ټول ارمانونه پوره کړي، ناڅاپه یې انسان په داسې برخلیک اخته کړ.

۵. د اخلاقي فساد د پراخیدو په سبب د کورنۍ وړاندېدل: د لویډیڅې نړۍ په لویه برخه کې، د کورنۍ مفهوم له منځه تللی دی او کورنۍ په یو مؤقت او ناپیدار څیز بدله شوې ده او نوي سائنس او علم په دې ړنگولو کې یې اثره نه و، البته مطلب مو هغه علم دی چې صحیح رهبري یې نه وي شوی او له دینه جدا وي. یو ځل بیا ټینګار کوو چې د دې مطلب دا نه دی چې نوې علم یو نقصاني څیز دی، بلکه که علم او ټیکنیک له دیني او معنوي

لارښوونېې برخې وي نو د دومره زياتونو او نيمگړتياوو سبب کيږي.

۲. د ځينې علمي فرضيو بې اعتباري او ماته: پر وړاندېنيو دوو عواملو ورزيات چې په نوي علم باندې يې په ټولنيزو ميدانونو کښې د انسانانو ډېر باور او زړه تړون کم کړ، د ځينې علمي فرضيو شکست او بې اعتباري هم د دې سبب شوه چې په نړۍ پيژندولو کښې د انسانانو چې په علم باندې کوم ايمان او باور و هغه له لاسه ورکړي او په بله ژبه، په کوم خوږ خوب چې په نولسمه پيړۍ کښې د يورپ خلک ویده شوي وو، راوينښ شي.

نوموړي عوامل او دې ته ورته لاملونه سبب شول چې انسان يو ځل بيا خپل انساني فطرت ته راستون شي او دين او د هغې معارفو ته مخ کړي. نو په حقيقت کښې د يو وخت له جدايۍ وروسته چې انسان ځان د دين له ځانگړتياوو بې برخې کړی و، د يو تربي انسان په شان د دين د پاکې چينې په تکل کښې شو.

دا موضوع دومره روښانه ده چې دليل او گواهي ته څه ضرورت نه لري او هغه کسان چې د نړۍ له پيښو خبر دي په ډېره ښه طريقه له دې خبر دي. دا نوې گروهه تر دې حده ده چې دين ته يو ځل بيا په علمي مرکزونو کښې په يو لوړه سطحه پاملرنه وشي، او متفکران او استاذان د هغې په هکله خبرې وکړي، او داسې اونۍ او مياشت

نه تيريري چي د دين او دين پيژندنې په هکله په لسگونو کتابونه او مقالې ونه ليکلې شي.

د يو ليکوال په قول: "مذهب او معنويت ته راستنيدل، يو داسې خط دے چي د لويديځ د ټولن پيژندنې بنيادونو ته خطره جوړه شوې ده. نو لکه څنگه چي هغوي د مسلمانانو اسلام ته له ستنيدو ويره لري، د عسايانو عسائيت ته له ستنيدو هم ويره او وحشت لري". په حقيقت کښې له هر يو معنوي يرغل، او په غربي ټولنه کښې او تر دې چي په فردي ژوند کښې د دين او معنويت له هر حاکميتته ويريري.

په لويديځو تحليلگرانو کښې يو کس د مسلمانانو او غير مسلمو کسانو په ټولنه کښې ايمان او مذهب ته د بياستنيدو نمونې بيانوي او د په لويديځه ټولنه کښې تندلارو عيسايانو ته اشاره کوي چي په دې اخري کلونو کښې يې ډېره وده موندلې ده. په دې اخري کلونو کښې په بيلا بيلو شکلونو مذهب ته گروهنه ډېره زياته شوې ده تر دې حده چي د ډېرو هيوادونو لپاره خطر محسوسيري.<sup>۱</sup>

د دغه شناندي په خيال، مونږ دا څيز نیک بختي گڼو او له دې خوشحال يو چي انسان يو ځل بيا د دين له مينې ډک غير ته راستنيري. خو د دې زيري تر څنگ، يوه انديبنمونکې خبره شته

---

۱. Henri Tincā په پني هيني ويژه نامې کښې، کليزه، لوموند ورځپاڼه، ۱۵۲ مخ.

او هغه دا چې که چېرې دا تنده په صحیح طریقی لیرې نه کړې شي، او خدای دې نه وکړي چې کچه او غلط تفکرات د دین په نامخلکو ته ورکړي شي نو اوسنې انسان به خپل ورک شوې بیانه مومي، او یو ځل به بیا له دینه مخ واړوي. نو دې ته په پام سره په زړه سواندو او دین پوهه او دردمنو کسانو ضروري ده چې د دې فطرت غږ ته د صحیح ځواب ورکولو لپاره د دین صحیح مفهوم انسانانوته وړاندې کړي او دا روان الهي فیض په روڼه طریقه د انسانانوته ورکړي.

په داسې حالاتو کې چې دین گروهنه د یو نړیوال څیز په شکل څرگنده شوې ده او له دینه مخ تاوهونکیو کسانو یو ځل بیا دین ته مخه کړې ده، نو مسلماً ځینې ډلې به د شخصي غرضونو لپاره دا هڅه کوي چې له مذهبي گروهنې خلک واړوي او دین لټوونکیو ته د اصلي دین په ځای یو زهرجن خوراک ورکړي، چې په دې طریقه به هغوي د دیني تندې ماتولو سره سره خپلو غلطو مقصدونو ته هم ورسې.

مونږ چې د اسلام دین اخیستې او بشپړ اسماني شریعت گڼو او دا عقیده لرو چې دا دین د قیامت تر ورځې پورې د انسان د فردي او ټولنیز ژوند ټولې اړتیاوې پوره کوي نو د هغې د عالي مفهومونو د جاري کولو لپاره له بیله بیلو اسبابو گټه واخلو او له دې بې ساري فرصته د دین د صحیح تعلیماتو د رسولو لپاره ښه گټه واخلو.

له بلې خوا مونږ باوري يو چې د اهلييتو مکتب هماغه حقيقي او اصیل مکتب دے چې د قران او د پيغمبر(ص) د اهلييتو(ع) په لاس مونږ ته رسيدلے دے، او په حقيقت کښې د اهلييتو طريقه يوه داسې نيغه لار ده چې بې له کومو ککړو لاسونو مونږ د حقيقت سرچينې ته رسوي. د دې مکتب عالي اصولونه او په تاريخ کښې د هغې د رسالت کورنۍ سره انتساب يو داسې جاذبيت لرلے دے چې د حقيقت لتونکي ځان ته راکاږي او سبب کيږي چې هغوي د دې مذهب په دفاع کښې ښه په مينه له خپل سره تير شي.

د حقيقت لتوونکي چې غواړي ديني حقيقتونه د دې دين له اخري اسماني څښتنه، پيغمبر مبارک(ع) او د هغه له پاکو اهلييتو عليهم السلام له ځلې زده کړي، نو دې ليکلي شوي کتاب ته په مراجعه سره به هغه د لارې لپاره يو روښانه څراغ بيا مومي، هو! هغوي کولې شي چې د دې مطمئن کونکي کتاب په لوستلو سره د اهلييتو مکتب په لاس راږوي او د لا زيات خبريدو لپاره چې په دې کښې د کومو کتابونو ذکر شوے دے هغې ته مراجعه وکړي.

دا کتاب نړيوالو ته اعلان کوي چې د عقايدو اصول او د اهلييتو ديني تعليمات چې عقیده او عمل دواړو ته شامليرې، همدا دي چې په دې منشور کښې راغلي دي او هر يو هغه مطلب چې مونږ ته يې نسبت راکړے شوے دے او په دې کتاب کښې ليکلي شوي اصولو

او مفاهیمو سره سمون نه لري نو هغه یوازې یو تور دے او هیڅ ارزښت او اعتبار نه لري.

دلته خبره لنډه وو او د خدای په فضل، په ځینو اصولو سره د اهل بیت(ع) په مکتب کښې د اسلام اصول بیانوو.

د اسلامي عقایدو د اصولو د بیان لپاره د انسان او نړۍ په هکله د اسلام د نظر او د پیژندولو او معرفت د لارو په هکله د یو لړ کلیاتو بیان ته ضرورت لري. د مکتب د دغې برخې بیان د عالم امکان په هکله د هغې د نظر ښکاره کوونکې دے مونږ دلته د کلام له اورد والي د ډډه کولو لپاره لنډې خبرې کوو او د هر یو اصول د تفصیل لپاره د کلامي کتابونو حواله ورکوو.

دلته ضروري گڼو کښې د حجت الاسلام والمسلمین ښاغلي رباني گلپایگاني د کوششونو او هڅو ډېره مننه وکړم چې د دې کتاب په لیکلو کښې یې له لیکوال سره مرسته وکړه، شَكَرَ اللهُ مُسَاعِيَهُ الْجَمِيلَهُ.

جعفر سبحاني

۲۳/۱۰/۷۲ چې د ۱۴۱۸ هجري کال

د روژې د میاشتي ۱۴ نيتي سره سمون لري.



# لومړۍ برخه

د اسلامي عقیدو کلیات

په اسلام کښې د پيژندلو لارې

## لومړۍ اصل:

اسلام د نړۍ او ديني حقيقتونو د پيژندلو لپاره له دريو وسيلو گټه اخلي او هر يو په خپلو خاصو حدودو کښې معتبر گڼي هغه درې وسيلې دا دي:

۱. حس، چې تر ټولو مهم يې د اوريدلو او ليدلو حس د ۷.
۲. عقل او پوهه چې په يو محدود حد کښې د خاصو اصولو لاندې په يقين سره حقيقت کشف کوي.

۳. وحی، چې د غیبو نړۍ سره د لورې او غوره شويو انسانانو د ارتباط وسيله ده. لومړنۍ دوه لارې د ټولو لپاره دي او ټول عام خلک ترې په جهان پيژندلو کښې کار اخستې شي له څرنگه چې په شريعت په پوهيدلو کښې هم اغيزمنې دي. حال دا چې دريمه لار د هغه خاصو کسانو لپاره ده چې خدای ورباندې خپله پيرزوينه کړي وي چې تر ټولو څرگنده بيلگه يې پيغمبران دي.

د حس يا محسوسولو له وسيلو يوازې په محسوساتو کښې گټه اخستې شي لکه څنگه چې له عقله هم په هغو محدودو مواردو کښې کار اخستې شو چې پکښې يې شرطونه پوره وي حال دا چې د وحی ساحه ډيره لويه او پراخه ده د عقايدو او احکامو په شمول په مختلفو زمينو کښې لاره پرانستونکې ده. قرآن پاک د دغو وسيلو په هکله په ډيرو آيتونو کښې خبرې کړي دي چې دوه بيلگې يې بيانوو:

د حس او عقل په هکله فرمایي:

وَاللَّهُ أَخْرَجَكُمْ مِّنْ بُطُونِ أُمَّهَاتِكُمْ لَا تَعْلَمُونَ شَيْئًا وَجَعَلَ لَكُمُ السَّمْعَ وَالْأَبْصَارَ وَالْأَفْئِدَةَ لَعَلَّكُمْ تَشْكُرُونَ (نحل/۷۸). خدای تاسو په داسې حال کښې د مور له خیتو راوویستې چې په څه نه پوهیدئ، او تاسو ته یې غوږونه، سترگې او زړه درکړې نښايي شکر وباسئ.

«أفئدة» په عربی کښې د فؤاد جمع ده او د سمع او ابصار قرینه ته په پام؛ د انسان عقل دے او د آیت په اخر کښې حکم شوی دے چې شکرگزار وسئ او نښي چې انسان له دې دريو طاقتونو گټه واخلي ځکه چې د شکر معنی دا ده چې هر یو نعمت په خپل ځای کښې په کار راوستل شي چې د څه لپاره ورکړی شو دے.

او د وحی په په هکله فرمایي:

وَمَا أَرْسَلْنَا مِنْ قَبْلِكَ إِلَّا رِجَالًا نُّوحِي إِلَيْهِمْ فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ (نحل/۴۳) له تاسو نه وړاندې مو نه دي لیرلي مگر داسې سړي چې هغوي ته مو وحی کوله نو که نه پوهیږئ نو له اهل الذکر نه پوښتنه وکړئ.

یو مذهبی انسان د نړۍ او مذهب د پیژندلو لپاره له حسه کار اخلي خو ډیر ځله حسی ادراکات د عقل د فیصلو بنیاد جوړوي. لکه چې د خدای او د هغه د صفتونو د پیژندلو لپاره له عقله کار اخستل شي او د دي درو واړو په وسیله تر لاسه شوي نتیجه په خپل ځای کښې نافذه او په ځای ده او د حقیقت په معلو مولو کښې معتبره ده.<sup>۱</sup>

---

۱. د انسان د نفس له گنا هونو پاکۍ، تزکیه او تصفیه د ځینو الهاماتو سبب کیږي چې ځینې خلک هغه د پیژندلو او شناخت یوه وسیله گڼي.

## دويم اصل:

د خدايي د پيغمبران بلنه په دوو خيزونو کښې خلاصه کيږي: ۱- عقیده؛ ۲- عمل. د عقیدې حدود د خدای په وجود، د هغه په جلالي او جمالي صفتونو او د هغه په کارونو ايمان راوړل دي لکه څنگه چې د عمل نه مطلب هغه احکام او دندې دي چې انسان بايد د خدای په حکم خپل وگړنيز او ټولنيز ژوند د هغو په بنياد جوړ کړي.

د عقیدې په هکله هغه څه چې زمونږ په نظر کښې دي، علم و يقين دے او يوازې هغه څه حجت کيدے شي چې دې مطلب ته ورسيرې او په دې عقيدو کښې له چا تقليد او پيروي نه شي کولے.

په حکومونو په عمل کښې دا غوښتې شوي دي چې خپل ژوند د هغې مطابق تېر کړي نو په دې ځای کښې له يقينه پرته په نورو لارو چې کومې لارې شريعت تائيدوي هم اتناد کوي شې او جامع الشرايط مجتهد ته رجوع کول يو له عغې لارو دی چې شريعت يې تائيدوي او په راتلونکي بحث کښې د دې په هکله هم خبرې وکړو.

## دريم اصل:

مونږ د عقائدو او ديني احکامو په ثابتولو کښې د پيژندلو له ټولو معتبرو لارو گټه اخلو عقل او وحې له دغو لارو څخه دي له وحې نه زمونږ مطلب

---

۱. د پيغمبرانوراليرل او د امامانو معين کول او پس له مرگه د مرو ژوندي کول، دا ټول د خدای فعل او کار دے.

آسمانی کتاب قرآن کریم او هغه حدیثونه دي چې هغو سند رسول اکرم (ص) ته رسی او د امامانو حدیثونه هم، په هغه توضیح سره چې وروسته به یې ذکر کړو، سنت او د خدای حجت دي.

عقل او وحی د یو بل حجیت تائیدوي او که د عقل په قطعی حکم سره د وحی حجیت ثابتو نو وحی هم په خپل خاص حد کښې د عقل حجیت تائیدوي.

قرآن کریم په ډیرو ځایونو کښې د عقل فیصلو ته خلک غواړي او خلکو ته د عالم په عجائبو د سوچ او فکر کولو بلنه ورکوي او په خپله هم د خپلو مطالبو د ثابتولو لپاره له عقله مدد اخلي یو آسمانی کتاب هم عقل او دلیل ته دومره اهمیت نه دے ورکړے څومره چې قرآن ورکړے دے او په قرآن کښې په عقائدو او معارفو باندې عقلی دلیلونه تر حده زیاد دي.

اهل بیتو امامانو هم د عقل په حجیت باندې په هغه ځای کښې چې عقل د قضاوت وړتیا؛ تاکید کړے دے او امام کاظم (ع) په خپل فرمان کښې وحی ظاهری حجت او عقل باطنی حجت ګڼلے دے.<sup>۱</sup>

## څلورم اصل:

له دې امله چې وحی قطعی دلیل دے او عقل هم داسې څراغ دے چې خدای پاک د هر انسان په باطن کښې بل کړے دے، نو هیڅ کله باید د دغو دوو خدایي حجتنو تر مینځ تعارض او ټکره رانه شی. او که په ځینو

---

۱. ان لله على الناس حجتيين حجة ظاهرة و حجة باطنة فاما الظاهرة فالرسل و الانبياء والائمة واما الباطنة فالعقول،

ځايونو کښې ابتدائي تعارض مخى ته شي نو پکار دے پوه شو چې په دغه مورد کښې مونږ له دينه سم اخستون نه دے لرے او يا يې په عقلی مقدماتو کښې څه غلطی شوې ده ځکه چې حکيم خداى هيڅ کله انسان دوه متعارضو لارو ته نه بلي.

لکه څنگه چې د عقل او وحى په مينځ کښې حقیقی تعارض نه شې تصور کيدے په علم او وحى کښې هم هيڅ کله تعارض نه شي کيدے او په ځينو ځايونو کښې که مونږ ته څه تعارض ښکاره شو نو بيا هم په کار دے دا ووايو چې يا مونږ په دغه مورد ښه نه يو پوه شوې يا دا چې علم قطعیت او يقين ته نه دے رسيدلے او زيات تر تعارض چې د دي دوو تر مينځ راځي د هغی وجه هم دا دويمه خبره ده چې علمي فرضيې لا يقين ته نه وي رسيدلې او خلک د خپل علم مطابق هغه قطعي او يقيني گڼي نو په دى وخت کښې د تعارض خيال کيږي.

## پينځم اصل

هغه قانونونه چې د هستی په نظام باندې حاکم دي او زمونږ تر تصوراتو خپلواکه حقیقت لري، ابدی او تل پاتې حقیقتونه دي. مطلب دا چې که چرې انسان د پيژندلو يوې لارې د واقعیت په توگه يو حقیقت ته ورسيد نو پکار دې چې ووايو چې دا د تل لپاره حق او پاتے کيدونکے دے او که د هغه واقعیت په کشف کښې ځينې برخه د حقیقت مطابق ده او ځينې نه، نو چې کومه برخه د حقیقت مطابق ده هغه تل لپاره حقیقت ده او د ځای او شرائطو په بدليدو سره واقعیت نه بدليږي. او په بله ژبه به دا ووايو چې په

يو حقيقت کښې نسبت په دې معنا چې په يو وخت کښې عين حقيقت وي او بل وخت کښې خطا، د کایناتو په پيژندلو کښې دغه ډول نسبت نه شي تصور کيدے. که ۲+۲ څلور کيږي نو تل به داسې وي او که نه کيږي نو تل به نه کيږي. او داسې نه ده چې يو شناخت په يوه مرحله کښې عين حقيقت وي او په بله مرحله کښې خطا او غلط وي.

په پيژندلو کښې نسبت په هغه مواردو کښې متصور دے چې د هغې حقيقت د انسان له فکر او ارادې پرته بل څه نه وي لکه هغه ټولني چې د هيواد په چلولو کښې له وحي کار نه اخلي د خپل هيواد د چلولو په روده کښې اختيار لري که دغې ټولني يوه ورځ په يوې طريقې اتفاق وکړ نو تر څو چې په دې مسئلې کښې اتفاق لري نو هغه طريقه چې خوښه کړې يې ده هغه هم حقيقت لري او که يوه ورځ يې د هغې طريقې په خلاف بله طريقه غوره کړه نو بيا به دويمه طريقه حقيقت گڼل کيږي او په عين حال له دې دوو رودو او شناختونو هر يو په خپله زمانه کښې عين حقيقت دے.

خو هغه چارې زموږ له ذهن او تصور بهرنې حقيقت او حد ونه لري که چري په صحيح طريقه ورباندې وپوهيدل شي او شناخت يې ترلاسه شي نو د تل لپاره به صحيح او پايدار وي او د هغې خلاف به هم تل بې بنياده او باطل وي.

هستي د اسلام له نظره

## شپيرم اصل

دا جهان- يعني د خدايه پرته چي څه دي- ټول د خداي پيداينست دے او کائنات د يوې شيبې لپاره هم له خدايه بي نيازه نه دي او نه به وي. دا چي مونږ وايو چي جهان د خداي مخلوق دے يعني خداي پيدا کړے دے مطلب مو دا دے چي جهان د هغه په اراده پيدا شوه دے او د جهان پيداينست داسي نه دے لکه چي زوے له مور او پلاره پيدا شي لکه چي فرمايي: لَمْ يَلِدْ وَلَمْ يُولَدْ (اخلاص/۳)

## اووم اصل

د جهان دا نظام ابدي او تل پاتي نه دے بلکه څه وخت وروسته چي خداي ترې خبر دے، د نړۍ دا نظام به ختم شي او يو بل نظام به راپيدا شي چي هماغه د آخرت او معاد نظام دے لکه چي فرمايي: يَوْمَ تُبَدَّلُ الْأَرْضُ غَيْرَ الْأَرْضِ وَالسَّمَاوَاتُ وَبَرَزُوا لِلَّهِ الْوَاحِدِ الْقَهَّارِ (ابراهيم/۴۸) هغه ورځ چي ځمکه او آسمانونه به بدل شي او د قهار خداي په وړاندي به حاضر شي. په يو بل ځاي کښي فرمايي: إِنَّا لِلَّهِ وَإِنَّا إِلَيْهِ رَاجِعُونَ (بقره/۱۵۲) مونږ ټول د خداي يو او هغه ته به بيرته گرځو. چي په دې آيت کښي هم دې حقيقت ته اشاره ده.

## اتم اصل

د دې نړۍ نظام د علت او معلول په اساس ولاړ قائم دے او د نړۍ په موجوداتو کښي د علت او معلول رابطه ده، په هر يوه څيز کي د بل تاثير د



خدای په حکم پورې تړلې دے او د خدای حکیمانه اراده دا ده چې خپل فضل او بسندنه غالباً د سبب او مسبب تر نظام لاندې جاری کړي. قرآن کریم دا دواړه مطلبونه بیان کړي دي؛ همدا چې د څیزونو تر مینځ د سببیت رابطه ده او همدا چې د هر خیر په بل کسبې هر ډول اثر د خدای په کلی ارادې او حکم پورې تړلې دے. د لومړني مورد لپاره کافی ده چې دې یو آیت ته پام وکړو:

وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَّكُمْ (بقره/۲۲) له آسمانه یې اوبه نازلې کړې او د هغې اوبو په سبب یې (له ځمکې) میوې ستاسو د روزۍ لپاره راوباسلې.

په دویم مورد کسبې دغه آیت ته پام وکړئ: وَالْبَلَدُ الطَّيِّبُ يَخْرُجُ نَبَاتُهُ بِإِذْنِ رَبِّهِ (اعراف/۵۸) او د پاکې ځمکې واښه د خدای په حکم راوځي. او همداشان د بقرې سوري ۱۰۲، ۲۴۹ او ۲۵۱ آیتونه او د ال عمران سوري ۱۲۲ آیت همدا مضمون لري.<sup>۱</sup>

## نهم اصل

کائنات یوازی مادی څیزونه نه دي بلکې په دې نړۍ کسبې ځینې څیزونه داسې دي چې ماوراء طبیعت (له مادی پرته نور څه) دي چې د قرآن په اصطلاح کسبې ورته «دغیبو جهان» ویلې شي نو لکه څنگه چې مادی څیزونه په یو بل باندې د خدای په حکم اثر کوي همدارنگه غیبی

۱- د دې په هکله د لازیات معلوماتو لپاره د کلام او تفسیر کتابونو ته مراجعه وکړئ لکه المیزان ۷۲/۱، الالهیات ۵۱/۲-۵۴.

موجودات هم په دې جهان باندې د خدای په حکم اثر کوي. او په بله وينا به دا ووايو چې د خدای د فيض واسطې دي.

قرآن کریم په دې جهان کښې د پرښتو اثرات داسې بيانوي: **فَأَلْمَدِبَّاتِ أَمْرًا** (نازعات/۵) قسم دې وي د نړۍ د چارو په تدبير کوونکو. **الْقَاهِرُ فَوْقَ عِبَادِهِ** **وَأُورْسُلَ عَلَيْكُمْ حَفَظَةً** (انعام/۲۱) او هغه په خپلو بندگانو قاهر (غالب) دے او پر تاسو څارونکي درليږي.

له دغو آيتونو څرگنديږي چې د دې جهان ټول پيدايښت که هغه مادي څيزونه وي او که غير مادي ټول د سببیت تر نظام لاندې دي او د خدای په حکم او اجازې پورې تړلي دي.

## لسم اصل

جهان يو هدايت شوے حقيقت دے او د نړۍ هره ذره په هر پړاو کښې ده په خپل ځای د خدای له هدايته رڼا اخلي او د هدايت دا مرتبې په درې ډوله دي؛ طبيعي هدايت، غريزي هدايت او تکوينی هدايت، قرآن کریم دا عام او تکوينی هدايت په بيلا بيلو آيتونو کښې ياد کړے دے چې يو آيت ترې دلته راوړو:

**رَبُّنَا الَّذِي أَعْطَى كُلَّ شَيْءٍ خَلْقَهُ ثُمَّ هَدَى** (طه/۵۰)؛ زمونږ پروردگار هغه څوک دے چې هر څه يې پيدا کړل بيا يې هغه هدايت کړل.

## يوولسم اصل

د پيداينست نظام يو ډير بشپړ او ښه نظام دے. د هستۍ دا سسټم په ډيره اعلى طريقه جوړ شوى دے او تردې د کامل او ښکلې نظام تصور نه شي کيدے. قرآن کریم فرمايې: **الَّذِي أَحْسَنَ كُلَّ شَيْءٍ خَلَقَهُ (سجده/۷)** هغه خداى چې هر څه يې ډير ښه پيدا کړل. او همدا رنگ فرمايې: **فَتَبَارَكَ اللَّهُ أَحْسَنُ الْخَالِقِينَ (مؤمنون/۱۴)** مبارک دے هغه ذات چې تر ټولو ښه پيدا کوونکے دے. څرگنده ده چې کله خالق ښه وي نو مخلوق به هم ښه وي.

عقلی دليل چې د دې اصل لپاره راوړلے شي هغه دا دے چې د هر يو کارکوونکي کار د کمال او نيمگرتيا له لحاظه د هغه له صفتونو او کمالاتو سره تناسب او برابره ولری. نو يو فاعل چې په وجودي صفتونو کښې څه نقص او کمه نه لري نو د هغه کار به هم له هر ډول نقص او عيبه پاک وي او کله چې مونږ پوه شو چې خداى د ټولو وجودي کمالاتو په بشپړه توگه لرونکے دے نو د هغه کار به هم له ټولو ښه کامل او بشپړه وي. له دې ورتير، د خداى حکيم والے دا تقاضا لري چې د احسن نظام د پيدا کولو د امکان په ښه کښې غير احسن پيدا نه کړي.

دا خبره هم د ويلو وړ ده چې په دې جهان کښې چې کوم څه د شر په نوم ياديږي د هستۍ له کمال او ښه والی سره څه تضاد او ټکره نه لري او د دي خبرې وضاحت به په «په خالقيت کښې توحيد» په بحث کښې راشي.

## دو لسم اصل

له دې امله چې دا جهان هغه خدای پیدا کړې دے چې حق مطلق دے نو باید دا جهان هم حق او له حکمته ډک وي او عبث او چتې نه وي. دې خبرې ته د قرآن کریم په ډیرو آیتونو کښې اشاره شوې ده چې یو ترې ذکر کوو:

مَا خَلَقْنَا السَّمَاوَاتِ وَالْأَرْضَ وَمَا بَيْنَهُمَا إِلَّا بِالْحَقِّ (احقاف/۳) (آسمانونه او ځمکه او څه چې د دې تر مینځ دي هغه مو یوازې په حقه پیدا کړي دي. د انسان او د جهان د پیدایښت مقصد هم هاله پوره کیري کله چې قیامت راشي لکه څنگه چې امیر المؤمنین فرمایي: فان الغایه القیامه.<sup>۱</sup>

انسان؛ د اسلام له نظره

## د یار لسم اصل

انسان یو داسې موجود دے چې له بدن، او روحه جوړ دے چې له مرگه وروسته یې بدن شریږي خو روح یې ژوند ته ادامه ورکوي یعنی د انسان د مرگ مطلب دا نه دے چې هغه فنا شو له همدې امله به تر قیامته په عالم برزخ کښې ژوند تیروي. قرآن د انسان د ژوند آخری مرحله چې کله پکښې روح پوکل کیري داسې بیانوي: ثُمَّ أَنْشَأْنَاهُ خَلْقًا آخَرَ (مؤمنون/۱۴) بیا مو هغه یو بل موجود وگرځاوه.

همدا رنگ د انسان برزخی ژوند ته په بیلا بیلو آیتونو کښې اشاره کوي لکه چې فرمایې: وَمَنْ وَرَّاهُمْ بَرْزَخٌ إِلَىٰ يَوْمٍ يُعْتَبُونَ (مؤمنون/۱۰۰) او تر هغو مخکښې (یا د هغوي شاته) برزخ دے<sup>۱</sup> تر هغه ورځې چې بیا پاڅول شی. هغه آیتونه چې په برزخی ژوند باندې دلالت کوي ډیر زیات دي.

## څوار لسم اصل

هر یو انسان د توحید په پاک فطرت سره پیدا کیږي داسې که چرې په همدې حال کښې پر مخ لاړ شي او خارجی عوامل هغه بې لارې نه کړي نو پخپله په په حقه لاره ځي. هیڅ انسان له موره گناهکار او بدکار نه دے پیدا شوی او دا پلټنې او بدې عرضی دي او د خارجی عواملو له وجې او اختیاري دي او ارثي عادتونه هم داسې نه دي چې د انسان ارادې سره نه بدلېږي (بلکه بدلیدے شي) له همدې وجې هغه لیدتوگه او نظریه چې په اوسني عسائیت کښې مشهوره ده چې گناه د انسان یو ذاتي څیز دے؛ یوه باطله نظریه ده.

قرآن کریم په دي هکله فرمایې: فَأَقِمْ وَجْهَكَ لِلدِّينِ حَنِيفًا فِطْرَةَ اللَّهِ الَّتِي فَطَرَ النَّاسَ عَلَيْهَا (روم/۳۰) نو دین حنیف ته مخ کړه (دغه دین) د خدای فطری دین دے چې خلق یې په همدغې فطرت پیدا کړي دي.

---

۱. د برزخ عالم په یو ډول مخې ته دے او په یو ډول شاته دے، له همدې وجې مو دواړه کلمې راوړي دي.

پيغمبر اکرم (ص) همدارنگ فرمايلي دي: ما من مولود الا يولد على الفطرة. ۱  
انسان دنيا ته ته راڻي مگر د دين (توحيد) په فطرت.

## پينځلسم اصل

انسان يو داسې موجود دے چې په اراده کښې ازاد دے يعنى د خپل عقل  
په طاقت د يو کار د بيلا بيلو اړخونو جاچ اخلي او د کار کول يا نه کول  
غوره کوي.

قرآن پاک فرمايې: **إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا** (انسان/۳) مونږ هغوي  
ته لاره وښودله نو هغه يا شکر گزار دے او يا کفران کوونکے.  
همدارنگ فرمايې: **وَقُلِ الْحَقُّ مِن رَّبِّكُمْ فَمَن شَاءَ فَلْيُؤْمِن وَمَن شَاءَ فَلْيُكْفُرْ.**  
(کهف\۲۹) ووايه چې حق ستا له پروردگار نه نازل شوے دے نو هر څوک  
چې غواړي ايمان دې راوړي او هر څوک دې غواړي کفر دې وکړي.

## شپاړسم اصل

کله چې پوه شو چې انسان يو روغ فطرت لري او د عقل طاقت ورسره دے  
چې ښه له بده جدا کولے شي او همدارنگ اختيار او اراده لري نو پوهيږو  
چې هغه يو داسې موجود دے چې تربيت او روزنې ته چمتووالے او وړتيا  
لري او د ترقۍ او لوړاوي او خداى ته د بيرته ستنيدو لاره ورته تل خلاصه  
ده مگر په هغه وخت کښې چې کله ورته مرگ راوړسي چې بيا يې هيڅ

قسم توبه نه قبليري له همدې وچې د پيغمبرانو بلنه او دعوت د ټولو انسانانو لپاره دے تر دې چې فرعون ته يې هم دا دعوت شامليري، لکه څنگه چې فرمايې: **فَقُلْ هَلْ لَكَ إِلَىٰ أَنْ تَزَكَّىٰ وَأَهْدِيكَ إِلَىٰ رَبِّكَ فَتَخْشَىٰ (نازعات ۱۸-۱۹)** اے موسى! فرعون ته ووايه: آيا غواړې چې پاک شې او تا ستا خدای ته هدايت کړم چې وويريري؟

دې ته په پام انسان بايد هيڅکله د خدای له رحمته او مغفرته نهيلې نه شي لکه څنگه چې فرمايې:

**لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا (زمر/۵۳)** د خدای له رحمته نهيلې کيرئ چې هغه ټول گناهونه بخښي.

## اوولسم اصل

دې ته په پام چې انسان عقل لري او د اختيار خاوند دے نو يو داسې مخلوق دے چې مسئوليت لري او ذمه وار دے د خدای په وړاندې، د خدای د پيغمبرانو په وړاندې، دخپل انساني گوهر او د نورو انسانانو په وړاندې ذمه داري لري، قرآن پاک دې ذمه داری ته داسې اشاره کوي:

**وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا (اسراء/۳۴)** په خپل عهد او اوژمنې وفادار او سئ چې د دې عهد په هکله به پوښتنه کيرې.

همدارنگ فرمايې: **إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عِنْدَهُ مَسْئُولًا (اسراء/۳۶)** له غوږونو، سترگو او زړه ټولو به پوښتنه کيرې. بيا فرمايې: **أَيَحْسَبُ الْإِنْسَانُ أَنْ يُتْرَكَ سُدًى (قيامت/۳۶)** آيا انسان دا گمان کوي چې په

خپل حال پریښودل شو دے او زموږ پیغمبر (ص) فرمایي: اَلَا كَلِمَکُمْ رَاعٍ و کَلِمَکُمْ مَسْئُولٌ عَنْ رَعِيَّتِهِ.<sup>۱</sup>

## اتلسم اصل

هیڅ یو انسان په بل باندې څه لور او ځه نه لري مگر د هغو معنوی کمالاتو په وجه چې هغه یې لري او د لور او یې تر ټولو څرگند معیار او ملاک د ژوند په درستو کارونو کښې تقوی او پرهیزگاري ده، لکه چې فرمایي: يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتَقَاكُمْ (حجرات/۱۳) اے انسانانو تاسو مو له نر او نسڅې پیدا کړئ او تاسو مو قبیلې او ټولې جوړ کړئ د دې لپاره چې یو بل وپیژنئ په تاسو کښې خدای ته تر ټولو نژدې هغه څوک دے چې په تاسو کښې یې تر ټولو تقوی زیاته وي.

## نولسم اصل

اخلاقي ارزښتونه چې په حقیقت کښې د انسانیت اصول دي او یوه فطری سرچشمه لري تل پاتې او همیشني اصول دي او د وخت په تیریدو او ټولنیزو بدلونونو سره نه بدلیږي، مثلاً د عهد او ژمنې د پوره کولو ښه والی یا د نیکی په بدل د نیکی کول یو تل پاتې څیز دے او د کله نه چې انسان ؤ او تر کله پورې به چې وي؛ دا اصول به وي، دا اخلاقی قانون به

---

۱. مسند احمد، ۵۴/۲، صحیح بخاري، ۲۸۴/۲، (کتاب الجمعة، ۱۱ باب، ۲ حدیث).



هيڅکله بدل نه شي او همدارنگه د خيانت او بے لوظۍ بد والے دے. نو دې ته په پام سره د انسان په ټولنيز ژوند کښې داسې اصول شته چې هغه له انسانانو سره تړلي دي او ثابت او تل پاتي دي.

هو! له دغو اخلاقي اصولو سره په خوا کښې ځينې داسې رسمونه هم موندل کيږي چې د وخت په تيريدو او د ځايونو په بدلېدو سره بدل شوي دي چې دا له ثابتو اصولو سره کوم ربط نه لري.

قران کریم ځينې ثابتو اخلاقي اصولو ته اشاره کوي، لکه څنگه چې فرمايي: هَلْ جَزَاءُ الْإِحْسَانِ إِلَّا الْإِحْسَانُ (الرحمن/۲۰)، آيا د احسان بدله بې له احسانه بل څه ده؟ مَا عَلَى الْمُحْسِنِينَ مِنْ سَبِيلٍ (توبه/۹۱) په نيکي کونکيو څه گرمه نشته. فَإِنَّ اللَّهَ لَا يُضِيعُ أَجْرَ الْمُحْسِنِينَ (يوسف/۹۰) خدای د نيکي کونکيو بدله نه ضايع کوي. إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ (نحل/۹۰) خدای پاک د عدل او احسان او له خپلوانو سره د مرستې حکم کوي او له فحشاء (پلټۍ) او ظلم زياتی منع کول کوي.

## شلم اصل

د انسان عملونه له دې ورتېر چې په هغه جهان کښې سزا او جزا لري په دې نړۍ کښې هم ښې يا بدې پایلې لري. په حقيقت کښې انسان ته ځينې پيښې ورپېښيږي چې د هغه د عمل نتيجه وي. دا يو داسې حقيقت دے چې وحی ترې پرده اوچته کړې ده، قرآن کریم په دې په هکله ډير آيتونه لري چې مونږ ترې دوه بيلگې ذکر کوو: وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا

عَلَيْهِمْ بَرَكَاتٍ مِّنَ السَّمَاءِ وَالْأَرْضِ وَلَكِن كَذَّبُوا فَأَخَذْنَاهُم بِمَا كَانُوا يَكْسِبُونَ.  
 (اعراف/۹۲) که چرې د کليو (او بنارونو) خلک ايمان راوړي او پرهيزگار شي نو هغوي ته د آسمان او د ځمکې د برکتونو وروڼه خلاصوم، خو هغوي د خدای آيتونه دروغ وگڼل نو مونږ هم هغوي په خپلو کړو سزا کړل.  
 حضرت نوح (ع) خپل امت ته دا خبره وکړه چې له گناهونو څخه د پاکۍ او د رحمت د ورونو د خلاصيدو تر مينځ يوه رابطه شته، لکه څنگه چې فرمايي: فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا. يُرْسِلِ السَّمَاءَ عَلَيْكُمْ مِدْرَارًا. وَيُمْدِدْكُمْ بِأَمْوَالٍ وَيَبْنِيَنَّ وَيَجْعَلْ لَكُمْ جَنَّاتٍ وَيَجْعَلْ لَكُمْ أَنْهَارًا (نوح/۱۰-۱۲) خپل قوم ته مې وويل: له خدايه بخښنه وغواړئ بيشكه چې هغه د گناهونو زيات بخښونکې دے. (نو که داسې وکړئ) په تاسو باندې به له آسمانه زيات باران راو ليږي او په مال او اولاد سره به ستاسو مرسته وکړي او تاسو ته به باغونه جوړ کړي (درکړي) او تاسو ته به ويالې درکړي.

## يوېستم اصل

د امتونو د پرمختگ او شاتگ علتونه، له بهرنيو عواملو ورتېر زياتره د هغوي خپل عقائد، اخلاق او کړه وړه دي دا اصل د خدای له قضا او قدر سره ه څه ټکره نه لري ځکه چې دا د خدای د کلي تقدير يوه نښه ده. يعنی د خدای دا اراده ده چې امتونه دې خپل تقدير په خپلو عقيدو او کړو سره جوړ کړي. مثلاً هغه ټولنه چې پکښې د عدالت خيال ساتل کېږي نو د هغوي ژوند به ښه او په آرام وي او کومه ټولنه چې د عدالت په خلاف چلېږي نو هغه يو بد مستقبل لري. دا هماغه اصل دے چې د قرآن په ژبه

کښې ورته «الهی سنت» او دود ویل کیږي. لکه څنگه چې قرآن پاک فرمایي: فَلَمَّا جَاءَهُمْ نَذِيرٌ مَّا نَادَهُمْ إِلَّا نُفُورًا اسْتِكْبَارًا فِي الْأَرْضِ وَمَكْرَ السَّيِّئِ وَلَا يَحِيقُ الْمَكْرُ السَّيِّئِ إِلَّا بِأَهْلِهِ فَهَلْ يَنْظُرُونَ إِلَّا سُنَّتَ الْأَوَّلِينَ فَلَنَ نَجِدَ لِسُنَّتِ اللَّهِ تَبْدِيلًا وَلَنَ نَجِدَ لِسُنَّتِ اللَّهِ تَحْوِيلًا (فاطر/۴۲-۴۳) کله چې یو ویروونکې (پیغمبر) هغوي ته ورغلو نو د هغوي بې یوازې (پیغمبر سره) فاصله زیاته کړه (دا ټول) په ځمکه کښې د هغوي د کبر او بدو چلونو په وجه (وو) خو دا بد چلونه یوازې په هماغه چل کوونکیو اثر کوي آیا هغوي له هغه سنته چې په تیرو باندې راغلي وو د بل څه په تمه دي؟! د خدای په سنت کښې به هیڅ بدلون ونه مومي.

... وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ .... وَتِلْكَ الْأَيَّامُ نَدَاوَلَهَا (ال عمران/۱۳۹-۱۴۰) تاسو لوړ یئ که مؤمنان ووسی.... او دا ورځ (د بري او د ماتې) د خلکو تر مینځ گډوډو راگرځوو....

## دوه ویستم اصل

د بشر تاریخ روڼ مستقبل لري، سره له دې چې د انسانانو ژوند تل له ډیرو ستونزو او مشکلاتو سره مخامخ ؤ خو دا حالت به تر آخره نه وي بلکې انسانی تاریخ د یو روڼ مستقبل طرف ته روان دے چې پکښې به په هر ځای کښې عدل وي او لکه قرآن چې فرمایي صالحین او نیکان به د ځمکې حاکمان وي، لکه څنگه چې فرمایي: وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ. (انبیاء/۱۰۵) مونږ په زبور کښې له ذکره (توراته) وروسته ولیکل چې زما نیک بندگان به د ځمکې وارثان (حاکمان) کیږي.

او همدارنگ فرمايي: وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ (نور/۵۵) خداي پاک له تاسو څخه هغو کسانو ته چې ايمان يې راوړې دے او نیک عملونه يې کړي دي؛ وعده ورکړې ده چې هغوي په ځمکې گنبې خليفه گان کړي لکه څنگه چې يې تېرو خلکو ته خلافت ورکړې ؤ.

دي ته په پام سره د تاريخ په راتلونکو کنبې او د حق او باطل په جنگ کنبې اخري فتح او برے د حق دے، سره د دې چې کيدے شي لږ زيات وخت واخلي، لکه څنگه چې فرمايي: بَلْ نَقْذِفُ بِالْحَقِّ عَلَى الْبَاطِلِ فَيَدْمَغُهُ فَإِذَا هُوَ زَاهِقٌ (انبیاء/۱۸) بلکې مونږ په حقو سره باطل وهو، چې وي ځپي نو ناڅاپه (باطل) ختم شي.

## درې ويشتم اصل

انسان د قرآن له نظره ځانگړے درنښت او عزت لري تر دې چې پرښتو ورته سجده وکړه، لکه چې فرمايي: وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبُرِّ وَالْبَحْرِ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَى كَثِيرٍ مِمَّنْ خَلَقْنَا تَفْضِيلاً (اسراء/۷۰) بيشکه چې بنی آدم ته مو بزرگی او کرامت ورکړ او هغوي ته مو په وچې او درياب کنبې ځای ورکړ او له پاکو (څيزونو) مو روزی ورکړه او په ډير هغو څيرونو چې مونږ پيدا کړي دي؛ ورته لوړاومے ورکړ.

دي ته په پام سره چې د انسان د ژوند اساس د هغه په عزت او کرامت تړلے دے نو هر هغه کار کول چې ورسره د انسان عزت خرابيږي په اسلام کنبې منع شومے دے او په نورو ټکو به دا ووايو چې په اسلام کنبې د هر قسم

ناروا زور زیاتي کول او د زور زیاتي قبلول منع شوي دي. امیر المؤمنین حضرت علی (ع) فرمایي: ولا تکن عبد غیرک و قد جعلک الله حراً د نور چا مریے مه کیره حال دا چې ته خدای آذاد پیدا کړے یې. او همدارنگ فرمایي ان الله فوض الی المؤمنین کل شیء الا ازلال نفسه<sup>۲</sup> خدای پاک د مؤمن ټول کارونه هغه ته پرینسي دي (یعنی په کولو او نه کولو کبسی اختیار لري) خو یوازې دا (دا یې نه دے پرینسي) چې ځان (بل چا ته) خوار او ذلیل کړي. روښانه ده چې د خدای مشروع حکومتونه له دغه قانون سره ټکره نه خوري چې د دې څیرنه او توضیح ب په راتلونکي بحث کبسي راشي.

## څلور ویشتم اصل

د انسان عقلانی ژوند د اسلام په نظر کبسي یو خاص مقام لري ځکه چې په نورو حیواناتو باندې د انسان لوړاوم او مخکبسي والے د عقل په سبب دے، له همدې وجې په ډیرو آیتونو کبسي انسان عقل او فکر ته بللے شوے دے تر دې چې د خدای په مخلوقاتو کبسي فکر کول د عاقلانو نښانه گنلې شوې ده، لکه څنگه چې فرمایي: الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَاوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا (أل عمران/ ۱۹۲)

هغه داسې کسان دي چې په ولاړه او ناسته او اړخ باندې (ملاست د خدای) ذکر کوي او د آسمانونو او ځمکې په پیدا کیدو کبسي فکر کوي (او وایي):

۱. نهج البلاغه، د لیکونو برخه، ۳۸ لیک

۲. وسائل الشیعه ۴۲۴/۱۱، (د امر بالمعروف کتاب کبسي باب ۱۱، حدیث ۴)

اے زمونڙ پروردگار! دا تا عبث نه دي پيدا ڪري (په دې هڪله آيتونه ڏير  
زيات دي چي ٿول دلته نه شو راوڙي)  
د همدغه ڏول نظر په اساس قرآن انسانان عقل ته بللي دي او د تيرو خلکو  
له رانده تقليد او پيروي يي منع ڪري دي.

## پنڄه ويشتم اصل

په اقتصادي، سياسي او نورو ڊگرونو کښي د انسان آزادي په اسلام کښي  
په دې شرط سره ده چي د اسلام له معنوي پرمختگ او لوڙاوي سره ٽڪره و  
نه خوري او همدارنگ عمومي مصلحتونو ته زيان ونه رسوي، په حقيقت  
کښي د اسلامي احڪامو د فرض کيدو فلسفه دا ده چي په انسان باندي د  
ذمه واري په اچولو سره د هغه عزت نفس بچ ڪري او عمومي مصلحتونه  
هم پوره ڪري.

اسلام چي د بت پرستي او شراب خوري نه منعي کول کوي نو د دې لپاره  
چي د انسان خپل عزت ورسره بچ ڪري او له دې ځايه د اسلامي سزاگانو  
حکمت او فلسفه هم روښانه ڪيري.

قرآن ڪريم د قصاص قانون د انسان د ژوندي کيدو سبب گڻي او فرمايي:  
وَلَكُمْ فِي الْقِصَاصِ حَيَاةٌ يَا أُولِي الْأَلْبَابِ (بقره/۱۷۹) اے هونبيارانو په قصاص  
کښي ستاسو لپاره ژوند دے. او پيغمبر(ص) وفرمايل: ان المعصية اذا  
عمل بها العبد سراً لم يضر الا عاملها، فاذا عمل بها علانية ولم يغير عليه  
اضرت بالعامه، کله چي يو کس په پٽه گناه کوي نو يوازي ځان ته زيان

رسوي خو که په څرگنده گناه وکړي او څوک ورباندې څه اعتراض هم و نه کړي نو عامو خلکو ته زیان رسوي.

امام صادق (ع) د حدیث له نقل کولو وروسته زیاته کړې ده: ذالک انه یذل بعمله دین الله و یقتدی به اهل عداوة الله، د دې سبب دا دے چې کوم کس په څرگنده گناه کوي هغه د خدای د حکمونو حرمت ماتوی او د خدای د بنمان د هغه پیروي کوي.<sup>۱</sup>

## شپږیشتم اصل

په اسلام کښې د فردی ازادی یوه نښانه دا ده چې د دین په قبلولو کښې په چا څه زور نشته، لکه چې فرمایي: لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ (بقره/۲۵۶) "په دین (قبلولو) کښې څه جبر نشته په تحقیق سره سمه لار له کړې لارې څرگنده شوې ده". ځکه چې کوم دین چې د اسلام مطلوب دین دے هغه د زړه ایمان او باور دے او دا داسې څیز نه دے چې په زوره د چا زړه ته داخل کړے شي بلکې یو لړ سریزو ته اړتیا لري چې د ټولو په سر کښې یې له باطله د حق روښانه کیدل دي. کله چې دا پیژندل تر لاسه شي نو په طبیعي حالاتو کښې انسان حق غوره کوي.

دا خبره هم سمه ده چې جهاد د اسلام په فرائضو کښې یو اهم فرض دے خو د دې معنی دا نه ده چې نور خلک دې د دین قبلولو ته مجبور کړے شي بلکې د دې مطلب دا دے چې کوم څیزونه د خدای د پیغام د رسولو په مخ

۱- وسائل الشیعه ۴۰۷/۱۱، (د امر بالمعروف کتاب، ۴، باب، ۱، حدیث)

کښې خنډ کيږي هغه لرې کړې شي چې د "تبيين الرشد" مسئله تحقق ومومي او حق روښانه شي. دا يوه طبيعي خبره ده چې ځينې د زراو زور خاوندان د خپلو شيطاني او مادي گټو لپاره د اسلام د ازادي غواړي پيغام د رسولو خنډ جوړيږي نو د نبوت فلسفه او مقصد (چې د خلکو هدايت او د خداى پيغام رسول دي) تقاضا کوي چې جهاد کوونکي دې هر ډول خنډونه له لارې لرې کړي چې خلکو ته د حق پيغام رسول آسان شي.

له تيرو بحثونو د انسان او د جهان په هڅکله د اسلام نظريه روښانه شوه په دې هکله ځينې نورې خبرې هم شته چې په مناسب ځاى کښې به يې راوړو. اوس د عقيدو او حکمونو په هکله د اسلام ليدتوگه (نظريه) بيانوو.



# دویمه برخه

د عقایدو کلیات

توحيد او د هغې مرتبې

## اووه ويستم اصل

د خدای پاک په شتون باندې عقیده لرل د آسمانی شریعتونو تر مینځ یوه مشترکه عقیده ده او له مادي پالو کسانو سره د یو الهی انسان (که هغه د هر یو شریعت منونکې وي) فرق په همدې عقیدې کښې دے.

قرآن کریم د خدای شتون یو روښانه څیز گڼي چې دلیل ته اړتیا نه لري او په دې کښې هر قسمه شک او تردید بې ځایه گڼي لکه څنگه چې فرمایي: **أَفِي اللَّهِ شَكٌّ فَاطِرِ السَّمَاوَاتِ وَالْأَرْضِ (ابراهيم/ ۱۰)** ایا د خدای په هکله شک کوئ چې د ځمکو او آسمانونو جوړوونکې دے؟

بیا هم قرآن پاک هغو کسانو ته چې غواړي په عقل او فکر او دلیل سره خدای وپيژنی او شک او تردید له زړه لرې کړي؛ څو لارې ښودلي دي. مهمې لارې يې لاندینۍ دي:

۱- په خاصو حالتو کښې انسان ته د یو لور او اوچت موجود د شتون احساس کیدل او ورته اړمن کیدل چې دا هماغه د انساني فطرت اواز دے چې هغه د کائناتو خالق ته بلې. قرآن پاک فرمایي: **فَأَقِمْ وَجْهَكَ لِلدِّينِ حَنِيفًا فِطْرَةَ اللَّهِ الَّتِي فَطَرَ النَّاسَ عَلَيْهَا (روم/ ۳۰)** \*\*\*\* او همدارنگ فرمایي: **فَإِذَا رَكِبُوا فِي الْفُلِكِ دَعُوا اللَّهَ مُخْلِصِينَ لَهُ الدِّينَ فَلَمَّا نَجَّاهُمْ إِلَى الْبَرِّ إِذَا هُمْ يُشْرِكُونَ (عنکبوت/ ۲۵)**

کله چې په کشتۍ کې کښې کښېني (او د درياب په څپو کې ګير شي) نو په خلوص سره خدای بلی خو کله چې وچې ته نجات بيا مومي نو بيا شرک کوي.

۲- په عالم طبيعت او د جهان په خيزونو کې فکر کولو ته بلنه چې د خدای د شتون روښان نښه ده او پکښې د خدای د وجود د علم، قدرت او په جهان کې د حکيمانه تدبير نښانې دي: *إِنَّ فِي خَلْقِ السَّمَاوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لآيَاتٍ لِّأُولِي الْأَبْصَارِ* (ال عمران/ ۱۹۰) د آسمانونو او ځمکې په پيدا کولو کې او د شپې او ورځ په راتللو کې د هونښارانو لپاره نښانې دي.

په دې هکله آيتونه زيات دي او مونږ د بيلګې په توګه په همدې بسنه کوو.

روښانه ده چې کومې دوه لارې مو ښودلې دي د خدای د پيژندلو يوازې همدا دوه لارې نه دي بلکې د خدای د پيژندلو لارې ډيرې زياتې دي چې متکلمانو په خپلو کتابونو کې راوړي دي.

## د توحيد پړاوونه

ټول آسمانې شريعتونه په توحيد او د يو خدای د عبادت په اساس ولاړ دي او د ټولو روښانه اصل هماغه د توحيد عقیده ده، که څه هم په ځينو دينونو کې د توحيد په دې عقیده کې څه اختلاف او انحراف راغلی دے. لاندې د قرآن او حديثونو په رڼا کې او د عقلي دليلونو په مرسته د توحيد مرتبې بيانوو.

## اته ويستم اصل

د توحيد لومړنۍ مرتبه د ذاتی توحيد مرتبه ده، ذاتی توحيد دوه تفسیرونه لري.

الف: د خدای ذات یو دے او سارے نه لري او د هغه لپاره د مثل او سیال تصور نه شي کیدے.

ب: د خدای ذات بسیط دے او په هغې کښې څه کثرت او ترکیب (د برخو نه جوړښت) نشته.

امیر المؤمنین علی (ع) د دې دو معنو په بیان کښې داسې فرمایي:

۱- هُوَ وَاحِدٌ لَيْسَ لَهُ فِي الْأَشْيَاءِ شَبَهٌ: هغه یو دے او په څیزونو کښې د هغه څه مثل نشته.

۲- وَأَنَّهُ عَزَّ وَجَلَّ أَحَدٌ الْمَعْنَى لَا يَنْقَسِمُ فِي وُجُودٍ وَلَا وَهْمٍ وَلَا عَقْلٍ: هغه «أَحَدٌ الْمَعْنَى» دے یعنی نه په خارج او بهر، نه په وهم او نه په عقل کښې د هغه اجزا او برخه تصور کیدې نه شي.

د توحيد سورت د خدای دیو والي په هکله د مسلمانانو د عقیدې بیانوونکے دے، دا سورت د (اخلاص) دواړو مرحلو ته اشاره کوي، لومړي قسم ته په دې آیت سره: وَلَمْ يَكُنْ لَهُ كُفُوًا أَحَدٌ او دویم قسم ته په دې آیت سره: قُلْ هُوَ اللَّهُ أَحَدٌ

کوم څه چې مو وویل له دې څرگندېږي چې د عیسایانو د تثلیث عقیده چې «پلار خدای، زوے خدای او روح القدس» مني د اسلام له نظره باطله

---

۱. توحيد، د شیخ صدوق لیکلے شوے، ۸۳ مخ، ۳ باب، ۳ حدیث.

ده او د قرآن په ځينو آيتونو كښې د دې عقيدې ناسموالې بيان شومې د مې  
په كلامي كتابونو كښې په دې هكله په تفصيل سره خبرې شوي دي او  
مونږ دلته يوازې يوه خبره ترې بيانوو:

تشليث په دې معنی چې خدايان درې دي، دوه حالتونه لري: يا خو داسې ده  
چې له دوي څخه هر يو ځانته شخصيت او وجود لري يعنی هر يو ټوله  
خدايي لري كه داسې وي نو په اسلام كښې له ذاتی توحيد (چې مثال نه  
لري) سره مخالفت او ټكره لري. او يا دا درې ټول په جمع يو وجود لري او  
هر يو يې يوه برخه ده كه داسې وي نو دلته تركيب او مركب والې لازم  
راځي او له دويمی معنی (يعنی بسيط والي) سره مخالفت لري.

## نهه ويشتم اصل

د توحيد دويمه مرتبه د خداى په ذاتی صفاتو كښې د هغه يووالې د مې  
مونږ خداى د ټولو كمالی صفتونو لرونكې گڼو او عقل او وحى په دې  
دلالت كوي چې دا ټول صفتونه په خداى كښې موجود دي، دې ته په پام  
سره خداى عالم، قادر، حى، سمیع، بصير او..... د مې، دا صفتونه د  
مفهوم له لحاظه له يو بل سره فرق او توپير لري يعنی د «عالم» د ټكي نه  
چې زمونږ ذهن ته څه راځي هغه بل څه دي او څه چې د «قادر» د ټكي نه  
راځي هغه بل څه، خو خبره دا ده چې لكه څنگه چې دا ټكي د مفهوم له  
لحاظ له يو بل سره مخالفت لري آيا په حقیقت كښې يعنی د خداى په  
وجود كښې هم يو بل سره مخالفت او مغايرت لري كه نه په حقیقت كښې  
ټول يو دي؟ په ځواب كښې بايد ووايو كله چې دا د خداى په ذات كښې

مغايرت ولري نو د خدای په ذات کښې ترکیب او کثرت لازم راځي نو باید ووايو چې دا صفتونو سره د دې چې په مفهوم کښې اختلاف لري خو د عينيت په مقام کښې يو دي په نورو ټکو سره به داسې ووايو چې د خدای ذات سره د دې چې بسیط او يو دے خو بيا هم دا ټول صفتونه لري او داسې نه ده چې د خدای يوه برخه د هغه له علمه جوړه شوې وي بله يې له قدرته او داسې نور... او محققان داسې وايي: "بَلْ هُوَ عَلِيمٌ كَلِّهُ وَ قَدْرَةُ كَلِّهُ وَ حَيَاةُ كَلِّهُ..."<sup>۱</sup>

دې ته په پام سره د خدای ذاتي صفتونه سره له دې چې قديم او ازلی دي د هغه عين ذات دي او د هغه کسانو ليدتوگه غلطه ده چې د خدای صفتونه ازلی او قديم (خو د خدای له ذاته جدا بل شے يې گڼي) دا نظريه په حقيقت کښې له دې ځايه راوتې ده چې د خدای صفتونه د انسان په شان وگڼل شي او له دې امله چې د انسان صفتونه د هغه پر ذات وريزات دي نو دا تصور شوے دے چې د خدای صفتونه هم د انسان په شان د هغه پر ذات وريزات دي.

امام صادق (ع) فرمايي: "لَمْ يُزَلِ اللَّهُ -عَزَّ وَجَلَّ- رَبَّنَا وَالْعِلْمُ ذَاتُهُ وَلَا مَعْلُومَ وَالسَّمْعُ ذَاتُهُ وَلَا مَسْمُوعٌ وَالْبَصَرُ ذَاتُهُ وَلَا مُبْصِرٌ وَالْقَدْرَةُ ذَاتُهُ وَلَا مَقْدُورٌ"<sup>۲</sup>. خدای له ازله زمونږ پروردگار ؤ او دے او وړاندې له دې چې معلوم، مسموع، مبصر او مقدور وجود ولري علم، سمع، بصر او قدرت د هغه عين ذات وو.

۱. صدر المتالهيين، اسفار اربعه، ۲ ټوک، ۱۳۵ مخ.

۲. د شيخ صدوق کتاب توحيد ۱۳۹ مخ، ۱۱ باب، ۱ حديث.

امير المؤمنين (ع) هم د خدای له ذات سره د هغه د صفتونو د يووالی په هکله فرمايې: "و كَمَالِ الْاِخْلَاصِ لَهٗ نَفِي الصِّفَاتِ عَنْهُ لِشَهَادَةِ كُلِّ صِفَةٍ اَنْهَا غَيْرَ الْوُصُوفِ وَ شَهَادَةِ كُلِّ مَوْصُوفٍ اَنْهَا غَيْرَ الصِّفَةِ"١ په توحيد کښې د اخلاص کمال دا دے چې هغه صفتونه (چې په ذات باندې زيات دي) له هغه نفی کړو ځکه چې هر يو صفت دا گواهی ورکوي چې هغه له موصوفه جدا دے٢

## درېشم اصل

د توحيد دريمه مرتبه په خالقیت او پيداينيت کښې د هغه توحيد او يووالی دے يعنی له خدايه پرته بل څوک پيدا کونکے نشته او هر څه چې وجود پيدا کوي ټول د هغه مخلوق او پيداينيت دے، قرآن د توحيد په دې شکل تاکيد کوي او فرمايې: قُلِ اللّٰهُ خَالِقُ كُلِّ شَيْءٍ وَهُوَ الْوَاحِدُ الْقَهَّارُ (رعد/١٢)، ووايه: الله د هر څيز خالق دے او هغه يوازې غالب دے. ذَلِكُمْ

١. نهج البلاغه، لومړۍ خطبه.

٢. ځينو دې خبرې له مخې دې ليدتوگې ته د «معطله» ليدتوگه ويلې ده حال دا چې «معطله» هغه کسانو ته ويلے شي چې د جمال صفتونه د خدای د ذات لپاره نه ثابتوي او لازمه يې دا ده چې د خدای ذات له وجودي صفتونو څخه خالی دے، دا عقیده سمه نه ده او دا غلطه عقیده «له ذات سره د صفتونو د يووالي» له نظريې سره څه اړيکه او رابطه نه لري بلکه «د صفتونو ذات سره د يووالي» نظريه سره د دې چې د خدای لپاره جمالی صفتونه ثابتوي له ځينو اعتراضونو هم پاکه ده لکه د قدما تعدد او د صفتونو په ذات باندې زياتوالی.

اللَّهُ رُكُّمُ خَالِقِ كُلِّ شَيْءٍ إِلَّا هُوَ (غافر/۲۲) خدای ستاسو پروردگار دے د  
هر خيز خالق دے له هغه نه پرته بل خدای نشته.

د وحی نه علاوه، عقل هم په خالقیت کښې د توحید گواهي ورکوي ځکه  
چې له خدایه پرته هر څه ممکن الوجود دي او نیازمند دي او د خپل نیاز د  
پوره کولو لپاره خدای ته اړمن دي. په خالقیت کښې توحید په دې معنی نه  
دے چې مونږ د هستۍ د سببیت د قاعدې انکار وکړو ځکه چې د ټولو  
امکانی خیزونو په یو بل اثر د خدای په حکم پورې تړلے دے او د سبب  
شتون او د بل لپاره د هغې سبب گرځیدل ټول د خدای د ارادې څرگندونه  
کوي، هماغه دے چې لمر او سپوږمۍ ته یې گرمی او رڼا ورکړه او هر کله  
چې وغواړي دا اثر ترې اخستے شي له همدې امله هغه یو او بې مثله  
پالونکے دے.

لکه څنگه چې په اتم اصل کښې اشاره وشوه قرآن کریم هم د سببیت اصل  
تائیدوي لکه چې فرمایي: اللَّهُ الَّذِي يُرْسِلُ الرِّيَّاحَ فَتُبْرِئُ سَحَابًا فَيَنْسُطُهُ فِي السَّمَاءِ  
كَيْفَ يَشَاءُ (روم/۴۸) هغه خدای چې بادونه رالیري نو بادونه وریځې روانې  
کړي نو څنگه یې چې خوښه وي په آسمان کښې یې خپروي. په دې آیت  
کښې دا خبره څرگنده ده چې د وریځو په روانیدو کښې بادونه اثر لري.

کله چې مونږ وویل چې خدای د هر څه خالق دے نو د دې مطلب دا نه دے  
چې د بندگانو بد کارونه هم د خدای په غاړه واچوو ځکه چې دا خو سمه ده  
چې هیڅ یو خیز د خدای له کلي ارادې نه بغیر نه شي پیدا کیدے خو د  
انسان په هکله به دا ووايو چې انسان یو مختار (اراده لرونکے) موجود



دے او د ارادې خاوند دے<sup>۱</sup> او په خپل کار کښې - د خدای په مقرر کړي  
تقدیر سره- اراده او د ټاکنې حق لري نو د یو کار څرنگوالی د اطاعت یا  
گناه له مخی د انسان په ارادې پورې تړلی دے.

په نورو الفاظو سره به دا ووايو چې ټوله هستي (موجودات) مطلقا (بی له  
څه شرطه) د خدای ده او خدای ته یې نسبت ورکول کیږي او په دې څه بدی  
نشته، لکه څنگه چې فرمایي: **الَّذِي أَحْسَنَ كُلَّ شَيْءٍ خَلَقَهُ (سجده/۷)** خو دا د  
انسان اراده ده چې هغه کار د عقل او شرع مطابق تر سره کوي که نه. د  
لاڅپړنې او وضاحت لپاره د انسان دوه کارونه لکه څښلو او خوړلو ته پام  
وکړئ دا دوه کارونه له یوه اړخه خدای پیدا کړي دي ځکه چې له  
موجوداتو دي خو له دې لحاظ چې دا دوه د خوراک او څښاک په قالب  
کښې راغلي دي او انسان په خپلې اختیاری ارادې او په خپلو غړیو سره  
هغه په دې شکل راوستی دے.

نو باید دا کار له خپل فاعل سره مربوط وي ځکه چې په همدې قالب کښې  
هیڅکله خدای ته د دغو کارونو نسبت نه شو ورکولے. نو دې ته په پام  
خدای د وجود بڅښونکے او انسان خوړونکے یا څښونکے او د کار کوونکے  
او دے. (لکه ټیلیویژن چې خدای پیدا کړې وي، بجلی هغه ورکړی وي خو  
ریموت کنټرول یې تا ته درکړے وي چې کوم چینل گوري د هغه سزا یا جزا  
به درکوي) (مترجم)

---

۱. د انسان د ارادې په هکله به د عدل په برخه کښې وغږیږو.

## يو ديريشم اصل

د توحيد څلورمه مرتبه د جهان او انسان په پاللو او تدبير كښې د هغه توحيد او يووالې دے، ربوي توحيد هم په دوه ډوله دے:

۱- تكويني تدبير

۲- تشريعي تدبير

د تشريعي تدبير په هكله به وروسته په يو جدا اصل كښې وغږېږو خبرې كوو او س يوازې د تكويني تدبير په هكله خبرې كوو.

د تكويني تدبير نه مطلب د جهان ساتل او چلول دي يعنې د ټول موجوده جهان - چلول د هغې د جوړولو په شان - د خداي كار دے سمه ده چې په انساني كارونو كښې داسې كيدے شي چې يو كس يو شے جوړ كړي او بيا يې بل چلوي له يو كس چې كارخانه جوړه كړي او بل يې چلوي خو د كائناتو او خلقت جوړونكې او چلونكې (پالونكې) يو خداي دے او نكته پكښې دا ده چې د جهان تدبير د هغې د پيداينست نه جدا نه دے.

د انبياؤ تاريخ دا بنسې چې د هغوي امتونو په خالقيت كښې توحيد مانه او څه جنگ او بحث يې پكښې نه كاوه خو شرك په دې كښې و چې په ربوبيت او د جهان په چلولو كښې يې بل څوك منل او بيا به يې عبادت هم د هغه كاوه، د ابراهيم خليل الله (ع) د وخت مشركانو يوازې يو خداي مانه خو په دې غلطه عقیده وو چې سپوږمۍ، ستوري او لمر د دې جهان

چلونکي دي او حضرت ابراهيم (ع) هم ورسره په همدې باب مناظره کړې

۱.هـ

د حضرت يوسف (ع) په زمانه کښې چې د حضرت ابراهيم (ع) نه پس وه، هم په ربوبيت کښې شرک وه. دا خيال کيدو چې خدای د جهان د پيداينبت نه پس د هغې چلول او ساتل نورو ته وسپارل، د دا خبره په بند کښې له خپلو ملگرو سره د حضرت يوسف له خبرو څرگند يږي کله چې هغوي ته فرمايي:

أَرَأَيْتَ مَتَّعِفُونَ خَيْرَ أُمَّةٍ اللَّهُ الْوَاحِدُ الْقَهَّارُ (يوسف/۳۹) آيا بيل بيل (ډير) خدايان

ښه دي که يو خدای چې بريالۍ دے.

همدا رنگ د قرآن له آيتونو پوهيږو چې زمونږ د پيغمبر(ص) د وخت مشرکانو هم خپل ځينې کارونه او برخليک د خپلو معبودانو په لاس کښې گاڼه، قرآن پاک فرمايي: **وَاتَّخَذُوا مِنْ دُونِ اللَّهِ آلِهَةً لَّيَكُونُوا لَهُمْ عِزًّا (مريم/۸۱)** له خدايه پرته يې د ځان لپاره نور خدايان ونيول چې د هغوي د عزت سبب شي.

همدارنگ فرمايي: **وَاتَّخَذُوا مِنْ دُونِ اللَّهِ آلِهَةً لَّعَلَّهُمْ يُنصَرُونَ. لَا يَسْتَطِيعُونَ نَصْرَهُمْ وَهُمْ لَهُمْ جُنْدٌ مُّحَضَّرُونَ (يس/۷۴-۷۵)** "بې له خدايه يې نور خدايان نيولي دي چې بريالي شي (دا خدايان) د دوي د مرستې توان نه لري خو دوي د سپايانو په شان (د بتانو) په خدمت کښې دي.

قرآن په ډيرو آيتونو کښې مشرکانو ته خبردارۍ ورکوي چې تاسو د داسې څيزونو عبادت کوئ چې نه ځان ته څه گټه ورکولې شي او نه خپلو عبادت کوونکيو ته. له دې قسمه آيتونو پوهيږو چې د پيغمبر(ص) د زمانې

مشرکانو دا عقیده لرله چې دا معبودان گټه او نقصان رسولی شي<sup>۱</sup> او له همدې وجې به یې د بتانو عبادت کاوه، دا آیتونه او دې غوندې نور آیتونه چې د پیغمبر د وخت د مشرکانو د عقیدو څرگندونه کوي دا ښيي چې سره له دې هغوي په خالقیت کښې د توحید عقیده لرله خو د ځینو هغه څیزونو انکار یې کاوه چې د خدای له ربوبیت سره تړاو لري او خپل معبودان یې په هغو کښې مؤثر گڼل. قرآن پاک د دې لپاره چې هغوي له عبادت منعی کړي او دغه انگیزه ختمه کړي فرمایي: ستاسو معبودان تر دې ډیر ضعیف دي چې داسې کار (پالنه) وکړي شي.

قرآن په ډیرو آیتونو کښې مشرکانو ته په دې خبره بد وایي چې هغوي له خدای سره مثل او سارم تصور کوي او له هغه سره د خدای په شان مینه کوي وَمِنَ النَّاسِ مَن يَتَّخِذُ مِنْ دُونِ اللَّهِ أَندَادًا يُحِبُّونَهُمْ كَحُبِّ اللَّهِ (بقره/۱۲۵) ځینې خلکو د خدای لپاره سیالان غوره کړي دي او له هغوي سره د خدای په شان مینه کوي.

قرآن ډیرو ځایونو کښې د خدای سره د سیالی او ساري د ټاکلو غندنه کړې ده<sup>۲</sup>، له دغو آیتونو څرگندیږي چې مشرکانو به هغوي ته داسې مقام او مرتبه ورکوله څنگه چې د خدای وي او د همدې فکر له امله به یې له هغوي سره مینه کوله او د هغوي عبادت به یې کاوه او په نور ټکو به یې داسې بیان کړو چې هغوي به بتان په ځینو څیزونو کښې د خدای «ند» مثل او همرنگ جوړول او له همدې وجې به یې د هغوي عبادت کاوه.

۱. یونس/۱۸، فرقان/۵۵.

۲. بقره/۲۱، ابراهیم/۳۰، سبا/۳۳، زمر/۸، فصلت/۹.

قرآن د قیامت په ورځې د مشرکانو له خلمې داسې نقلوي چې هغوي به خپل ځان او بتانو ته داسې بد رد وایي: تَاللّٰهِ اِنْ كُنَّا لَفِي ضَلَالٍ مُّبِينٍ اِذْ نُسَوِّدُكُمْ بِرَبِّ الْعَالَمِينَ (شعراء/۹۷-۹۸) "قسم په خدای چې مونږ په څرگنده گمراهی کښې وو کله چې مو تاسو (بتان) له خدای سره یو شان گڼلئ".

هو! د خدای د ربوبیت حد ډیر لوی دے له همدې وجې د پیغمبر (ص) د وخت ځینې مشرکان په ځینو مهمو چارو کښې موحدان وو لکه رزق ورکول، مرگ او ژوند، د جهان ساتل او کلی تدبیر

لکه څنگه چې فرمایي: قُلْ مَنْ يَرْزُقُكُمْ مِّنَ السَّمَاءِ وَالْأَرْضِ اَمَّنْ يَمْلِكُ السَّمْعَ وَالْاَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَمَنْ يُدَبِّرُ الْأَمْرَ فَسَيَقُولُونَ اللّٰهُ فَقُلْ اَفَلَا تَتَّقُونَ (يونس/۳۱) "ووايه څوک دے چې تاسو ته له آسمانه او ځمکې روزي درکوي، څوک دے چې ستاسو د سترگو او غوږونو مالک دے، څوک دے چې ژوند دے له مړي راوباسي او مړ دے له ژوندي اوباسي؟ څوک دے چې د پیدایښت کارونه تدبیروي؟ نو ټول به وایي: خدای. ووايه: نو ولې نه ویریرئ؟!"

قُلْ لَمَنَ الْأَرْضُ وَمَن فِيهَا اِنْ كُنْتُمْ تَعْلَمُونَ. سَيَقُولُونَ لِلّٰهِ قُلْ اَفَلَا تَدْعُونَ. قُلْ مَن رَّبُّ السَّمَاوَاتِ السَّبْعِ وَرَبُّ الْعَرْشِ الْعَظِيمِ. سَيَقُولُونَ لِلّٰهِ قُلْ اَفَلَا تَتَّقُونَ (مؤمنون/۸۴-۸۷) ووايه: ځمکه اوڅه چې په هغې کښې دي د چا دي که پوهیرئ (نو وایئ) نو هغوي به ووايي چې د الله دي، ووايه: نو ولې پند نه اخلئ. ووايه د اوو آسمانونو او د لوي عرش پروردگار څوک دے؟ نو وایي به: خدای، ووايه: نو ولې نه ویریرئ (تقوی دار نه کیرئ)

خو همدغو کسانو د مریم او یس سورتونو په قول چې مخکښې تیر شول په ځینو ځایونو کښې خپل معبودان د جهان په تقدیر کښې مؤثر گڼل،

شفاعت يې د هغوي حق گڼه او وييل به يې چې بى له خدايه د دوي شفاعت هم اثر لري.

نو دې ته په پام سره منافات نه لري چې ځينې كسان په ځينو ځايونو كښې لكه د جهان په تقدير كښې خداى مؤثر وگڼي خو په نورو څيزونو لكه شفاعت، گټه، تاوان، عزت او بخشش، او د ځينو څيزونو تدبير د خپلو معبودانو په لاس كښې گاڼه او د هغوي په تاثير عقیده ولري.

هو! كله كله به مشركانو د خپل شرك او بت پرستۍ د صحيح گڼلو لپاره ويل: زموږ دا عبادت ځكه د ځې ورسره خداى ته نژدې كيدل غواړو (يعنى مونږ دغه بتان په خپل ژوندون كښې مؤثر نه گڼو) قرآن مجيد د هغوي بهانه داسې بيانوي: مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ مَوْنِرٌ د بتانو عبادت يوازې د دې لپاره كوو چې خداى ته ورسره نژدې شو. خداى د آيت په اخر كښې فرمايي: چې د هغوي د عوى دروغ ده، لكه چې فرمايي: إِنَّ اللَّهَ لَا يَهْدِي مَنْ هُوَ كَاذِبٌ كَفَّارٌ (زمر/۳) خداى دروغجن كفر كړونكي ته هدايت نه كوي.

په ربوبيت كښې د توحيد معنى دا ده چې د انسان او نړۍ په هر ډول كلي او جزئي تدبير كښې يوازې خداى مدبر وگڼو او د هغه له اذن او امره پرته د نړۍ او انسان په چلولو كښې هر ډول مستقل تدبير رد كړو قران له خدايه پرته بل هر ډول مستقل تدبير ردوي او له دې امله چې تدبير يوازې په خداى تعالى پورې منحصر گڼي نو بې له خدايه د بل هر چا عبادت هم مردود او باطل گڼي .

د ربوي توحيد دليل روښانه دے ځکه چې د انسان او جهان خلقت او پيداينبت له چلولو جدا نه دے نوکه د انسان او جهان خالق يو دے نو مدبر او چلوونکے يې هم يو دے له همدې وجې د جهان په پيداينبت او د هغې په تدبير او چلولو کښې کلک اړيکي موجود دي، کله چې خدای په قرآن کښې د جهان د پيداينبت په هکله خبره کوي نو ځان د جهان مدبر معرفي کوي او فرمايي: **اللَّهُ الَّذِي رَفَعَ السَّمَاوَاتِ بِغَيْرِ عَمَدٍ تَرَوْنَهَا ثُمَّ اسْتَوَىٰ عَلَىٰ الْعَرْشِ وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى يُدَبِّرُ الْأَمْرَ ...** (رعد/۲) هغه خدای چې آسمان يې بې له داسې ستونو چې وليدے شي جوړ کړي بيا په بادشاهۍ لگيا شو او لمر او سپوږمۍ يې مسخر کړل، هر يو تر ټاکلي شوي وخته حرکت کوي هغه د پينځون د کارونو مدبر دے...

په يو بل آيت کښې يې د جهان د يو مدبر او چلوونکي د ثابتولو لپاره په جهان کښې د يو نظم د موجوديت دليل راوړدے.

**لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا (انبيا/۲۲)** که په آسمان يا ځمکې کښې بې له يو الله نور خدايان وے نو د دې دوو نظام به فاسد او خراب شوے و.

هو! په ربوبيت کښې د توحيد عقیده له دې خبرې سره څه ټکره نه لري چې ووايو نور مدبران او چلوونکي هم شته چې د خدای په حکم دا جهان چلوي چې د هماغه خدای د طاقت مظهر او څرگندوونکي دي له همدې وجې قرآن سره د دوي چې په ربوبيت کښې يې په توحيد ټينگار کړے دے د نورو مدبرانو شتون هم بيانوي **فَالْمُدَبِّرَاتِ أَمْرًا (نازعات/۷۹)**

## دوه ډير شم اصل

له تدبيره مطلب د انسان او جهان په ټولو اړخونو كښې ، كه د دنيا كارونه وي كه د اخرت له تكويني او تشريعي نظره د هغو اداره كول دي. دې ته په پام سره د انسانانو د ټولو كارونو تدبير يوازې د يو خداى په لاس دے. اوس د توحيد دوهم قسم ته پام وكړئ

### په تشريع كښې تدبير

لكه څنگه چې په تكويني كارونو كښې يوازې خداى مدبر دے او د جهان پيداينت او د انسان ژوند د هغه په لاس دے همدا رنگ هر هغه كار چې له تشريع سره تعلق لري ټول د خداى په اختيار كښې دي لكه حكومت او حاكميت، قانون جوړول او مقررول، اطاعت او فرمانبرداري، شفاعت او د گناه بخښل او نور... او هيڅوك بې د هغه له حكمه په دې كښې د لاس وهنې حق نه لري له همدې وجې په حاكميت كښې توحيد او په تشريع او اطاعت كښې توحيد، په تدبير كښې د توحيد له څانگو گڼل كيږي.

له همدې وجې كه پيغمبر (ص) په مسلمانانو باندې حاكم ټاكلے شوے دے دا ټاكل د خداى په اجازت شوي دي، همدا وجه ده چې د هغه پيروي د خداى د پيروي په شان لازمه ده بلكې د هغه اطاعت بالكل د خداى اطاعت دے، الله پاك فرمايي: **مَنْ يُطِعِ الرَّسُولَ فَقَدْ أَطَاعَ اللَّهَ (نساء/ ۸۰)**

چاچې د پيغمبر (ص) پيروي وكړه نو هغه د خداى پيروي وكړه. او همدارنگ فرمايي: **وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ (نساء/ ۶۴)** ما يو



رسول هم نه دے رالیبلے مگر د دې لپاره چې د خدای په حکم د هغه اطاعت او پیروي وشي. نو که د خدای حکم او اجازت نه وے نو پیغمبر اکرم (ص) نه حاکم ؤ او نه یې پیروي لازمه وه او په حقیقت کښې د هغه حکومت او اطاعت د خدای د حکومت او اطاعت څرگندونه ده.

دا به هم ووايو چې کله د دندې او حکم روښانول د ربوبیت له شانه دي نو هیڅوک حق نه لري چې بې له خدای له حکمه بل حکم او فیصله وکړي: وَمَنْ لَّمْ يَخُفْكُمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ (مائده/۴۴) او څوک چې د هغه څه مطابق حکم و نه کړي کوم چې خدای نازل کړي دي نو هم هغوي کافران دي. همدارنگ شفاعت او د گناهونو بخښل یوازې د خدای حق دے او د هغه له اجازته پرته هیڅوک شفاعت نه شي کولے، لکه څنگه چې فرمایي: مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ (بقره/۲۵۵) څوک دي چې د هغه په نزد د هغه له اجازته پرته شفاعت وکړي. همدارنگ فرمایي: وَلَا يَشْفَعُونَ إِلَّا لِمَنْ ارْتَضَى (انبیاء/۲۸) دوي شفاعت نه شي کولے مگر د هغه چا لپاره چې خدای وغواړي.

دې ته په پام سره د جنت او بخشش د ټکټ اخستل او څرخول په دې خیال چې د بې له خدایه بل څوک جنت څرخ کړي یا د آخرت له عذابه څوک بچ کړي لکه څنگه چې په عیسایانو کښې رواج دے، یو بی بنیاده کار دے لکه چې فرمایي: فَاسْتَغْفِرُوا لِدُنُوبِهِمْ وَمَنْ يَغْفِرِ اللَّهُ لَهُ (ال عمران/۱۳۵) هغه څه ته په پام سره چې وویل شول یو خدای منونکے موحد سرے باید د شریعت په کارونو کښې خپل مرجع او مدبر یوازي خدای وگڼي مگر دا چې خدای پخپله یو کس د مشرۍ او د حکمونو د بیانولو لپاره وټاکي.

## دري ديرشم اصل

په عبادت کښې توحيد په ټولو آسماني دينونو کښې مشترک اصل دے او په بله معنی د پيغمبرانو د راليرلو اصلی هدف داو چې خلکو ته دا اصل ورياد کړي، لکه چې فرمايي: **وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ** (نحل/۳۲) په هرامت کښې مو يو پيغمبر مبعوث کړ چې خلکو ته ووايي د خدای عبادت وکړئ او د طاغوت له عبادته ځان وساتئ. ټول مسلمانان په لمانځه کښې د وحدت گواهی ورکوي او وايي: **إِيَّاكَ نَعْبُدُ** (الفاتحه/۵)

دې ته په پام سره دا خبره ټول منی چې باید يوازې د خدای عبادت وشي او د نورو له عبادته ځان وساتلې شي او څوک پکښې څه اختلاف نه لري که څه اختلاف دے نو هغه د ځينو کارونو په هکله دے چې آیا د داسې کارونو کول د خدای نه بغير د بل چا عبادت گڼل کيږي که نه؟ په دې هکله د يوې قطعې فيصلې لپاره باید د عبادت منطقی تعريف وکړو او هغه عمل چې ورته عبادت ويلې کيږي له هغه عمله چې د عزت او احترام لپاره کيږي، جدا کړو.

په دې کښې څه شک نشته چې د مور پلار، انبياؤ او اولياؤ عبادت حرام او شرک دے او د هغوي احترام او عزت کول لازم او عين توحيد دے **وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا** (اسراء/۲۳)

اوس باید دا وگورو چې کوم څيز دے چې هغه عبادت له احترامه جدا کوي او وگورو چې يو عمل په ځينو ځايونو کښې عين توحيد دے (لکه

حضرت آدم (ع) ته د پرښتو سجده يا حضرت يوسف (ع) ته د درونو سجده، او په بل ځای کښې هماغه عمل شرک او بت پرستي ده (لکه بتانو ته سجده کول) د دې پوښتنې ځواب له هغې بحثه چې په ربوبيت کښې د توحيد په هکله تير شو روښانيږي.

عبادت او پرستش (چې نورو ته کول يې منع دي) دا دے چې انسان يو موجود ته خضوع وکړي (تپت شي) په دې عقيدې سره چې د انسان تقدير يوازې د هغه په لاس دے يا ځينې برخې يې د هغه موجود په لاس دي او په بله ژبه به دا ووايو چې د جهان او انسان رب او مالک هغه دے.

خو که انسان د يو موجود عزت په دې نيت وکړي چې هغه د خداى نيك بنده دے او د فضيلت او برکت څښتن دے او له انسان سره نيکي کوي نو دې عمل ته عزت او احترام وايي نه عبادت. که حضرت آدم (ع) ته د پرښتو سجده او همدا رنگ حضرت يوسف ته د حضرت يعقوب (ع) او د هغه د زامنو سجده شرک او عبادت نه و نو سب يې همدا ؤ چې دغه خضوع او احترام د بندگۍ په نيت ؤ خو د حضرت آدم (ع) او حضرت يوسف (ع) دا کرامت او بزرگى له خدايه وه نه دا چې هغوي يې خپل رب او پروردگار گڼل.

دې قاعدې ته په پام سره مونږ د اولياؤ قبرونو ته د مسلمانانو احترام او عزت په هکله هم قضاوت کولے شو او روښانه خبره ده چې د پيغمبر (ص) د زوکړې په ورځ د هغه مقدس قبر ښکلول او خوشحالي کول هيڅکله شرک نه دے بلکې له هغه سره د محبت څرگندونه ده او په هغه باندې د ربوبيت اعتقاد نه دے چې شرک ترې نه جوړ شي.

همدارنگ ټولې نورې مسئلې چې احترام گڼل کيږي لکه د خدای د اولیاؤ په شان کښې شعرونه یا مرثیې ویل، د هغوي آثار ساتل، د هغوي په قبرونو باندې گنبد جوړول او نور..... دا ټول نه شرک دے او نه بدعت. شرک ځکه نه دے چې مطلب یې له هغوي سره مینه او محبت دے نه د هغوي د ربوبیت عقیده، او بدعت ځکه نه دے چې دا عملونه په قرآن او حدیث کښې راغلي دي چې هماغه د پیغمبر (ص) له کورنۍ سره محبت او مودت دے او د هغوي د زوکړې په ورځ خوشحالي یا د شهادت په ورځ غم دواړه له هغوي سره د محبت او مینې څرگندونه ده (د دې وضاحت به د بدعت په برخه کښې راشي)

د دې په مقابل کښې بتانو ته د مشرکانو سجده ځکه شرک دے چې هغوي د بتانو د ربوبیت عقیده لرله، د جهان په ټولو یا ځینو کارونو کښې هغوي ځان ته خدایان گڼل او دا ویل چې د انسانانو تقدیر د هغوي په لاس دے مشرکانو لږ تر لږه عزت، ذلت، بخشش او شفاعت د هغوي په لاس گڼل.

دریمه برخه

**د عقائدو کلیات**

د خدای پاک صفتونه

## څلورديرشم اصل

له دې امله چې د خدای ذات نه ختمیدونکې (غیر متناهی) حقیقت دے او مثل او سارے نه لري نو انسان د هغه د ذات حقیقت ته د رسیدو لپاره څه لاره نه لري خو په عین حال کښې هغه د جمال او جلال د صفتونو له لارې پیژندے شي.

له جمالی صفتونو مطلب هغه صفتونه دي چې د خدای د وجود د کمالاتو ښودنه کوي لکه علم، قدرت، ژوند، اختیار او داسې نور..

له جلالی صفتونو مطلب هغه صفتونه دي چې خدای تر دې لوړ او سپیڅلے دے چې په دغو صفتونو وستایل شي ځکه چې دا صفتونه د نقص او کمي، عجز او ناتوانی څرگندوي. چې خدای پاک له دې څیزونو پاک دے او هیش نقص او عیب نه لري لکه بدن لرل، په یو ځای کښې ځای کیدل، کله کله دغو دوه قسمه صفتونو ته ثبوتی اوسلبي صفتونه هم ویل کیږي چې د دواړو مطلب یو دے.

### پنځه دیرشم اصل

د شناخت او پیژندلو په بحث کښې مو وویل چې د حقیقتونو د پیژندلو لویې لارې درې دي: حس، عقل او وحی. د خدای پاک د جلالی او جمالی صفتونو د پیژندلو لپاره هم له درې لارو گټه اخستے شو.

۱. د عقل لاره: د جهان او د هغې د پتو رازونو څیرنه چې ټول د خدای مخلوق دي، مونږ په خدای پاک کښې موجودو کمالونو ته رسوي. آیا مونږ دا تصور کولے شو چې د مخلوقاتو دا لویه نړۍ او کاینات بر له عقل، توان

او اختياريه جوړه شوې وي؟ قرآن مجيد په دې هکله د عقل د حکم د تائيد لپاره د هغو د آيتونو لوستلو ته بلنه ورکوي چې پکښې د تکوين او د جهان د جوړيدو په هکله خبرې دي لکه چې فرمايي: قُلْ انظُرُوا مَاذَا فِي السَّمَاوَاتِ وَالْأَرْضِ (يونس/۱۰۱)

البته د دې جهان په څيرنې او مطالعې کښې عقل دغه لاره د حس په مرستې وهي په دې طريقه چې اول حس يو څيز په حيرانتيا سره درک کړي (يعنی په لاس، سترگو، غوږونو يې حس کړي) بيا عقل داوايي چې دا حيرانوونکي څيزونه د خدای د عظمت او جمال نښانې دي.

۲. د وحی لاره: کله چې قطعې دليلونو، نبوت او وحی ثابت کړل او روښانه شوه چې کتاب او پيغمبر (ص) ټول د خدای له طرفه دي نو کوم څه چې په کتاب او سنت کښې راغلي دي هغه به خامخا د خدای د صفتونو په پيژندلو کښې مونږ ته لار خلاصوي او په دې دواړو (قرآن او حديث) کښې خدای پاک په تر ټولو ښو صفتونو ياد شوی دے او د دې په هکله هم دومره کافی ده چې پوه شو چې په قرآن کښې ۱۳۵ نومونه او صفتونه د خدای لپاره ذکر شوي دي چې مهم ترې دا دي: هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ الْمُؤْمِنُ الْمُهِيمُ الْعَزِيزُ الْجَبَّارُ الْمُتَكَبِّرُ سُبْحَانَ اللَّهِ عَمَّا يُشْرِكُونَ. هُوَ اللَّهُ الْخَالِقُ الْبَارِئُ الْمُصَوِّرُ لَهُ الْأَسْمَاءُ الْحُسْنَى يُسَبِّحُ لَهُ مَا فِي السَّمَاوَاتِ وَالْأَرْضِ وَهُوَ الْعَزِيزُ الْحَكِيمُ (حشر ۲۳-۲۴) هغه داسې خدای دے چې د هغه نه بغير بل خدای نشته، له نقصه پاک، باچا، امن ورکونکې، څارونکې، قدرتمن، لوړ شان والا د خدای ذات پاک دے له هغه څه چې (دوي يې) ورسره شريکوي، هغه پيدا کوونکې دے، (له عدم نه وجود ته) راويستونکې دے، ښه اينځورگر

دے، د هغه لپاره نیک نومونه دي څه چې په آسمانونو او ځمکې کې کښې دي  
 د هغه تسبیح کوي او هغه ښه غالب او ښه حکمت والا دے.  
 په دې ځای کې باید یادونه وکړو چې کوم کسان د خدای د صفتونو د  
 پیژندلو په هکله له بحثه ډډه کوي هغه په حقیقت کې «معطله» ټولے  
 دے ځکه چې انسان له هغو لوړو زده کړو او معارفو منعې کوي چې عقل  
 او وحی د هغو طرف ته هدایت کوي، که د دې رنگ معارفو په هکله بحث  
 او خبرې منع دے نو په قرآن کې د دومره ډیرو صفتونو د راوړلو او په  
 هغو کې د فکر کولو ضرورت نه و.

## شپږدم ډیرشم اصل

له یوه بل نظره د خدای صفتونه په دوه ډله دي:

الف: ذاتی صفتونه؛

ب: فعلی صفتونه؛

له ذاتي صفتونو مطلب هغه صفتونه دي چې که دا صفتونه د خدای لپاره  
 راوړې نو یوازې د خدای د ذات تصور ورته کافي دے یعنی د خدای له  
 ذاته راویستل شوي دي لکه علم، قدرت او ژوند.

د خدای له فعلی صفتونو مطلب هغه صفتونه دي چې خدای تعالی د هغه  
 فعل ته په پام سره په دغو صفتونو ستایل کېږي، لکه پیدایښت، رزق  
 وکول، بڅښونکے او داسې نور چې دا ټول صفتونه د خدای کار ته په پام  
 سره راوړل کېږي.



په بله وينا ترڅو چې خدای څه پيدا کړي نه وي او ترڅو يې چا ته روزي نه وي ورکړې نو خدای ته بالفعل رازق او خالق نه شو ويلے، که څه هم د خلقت، رزق، رحمت او مغفرت قدرت لري.

په آخر کښې يادونه کوو چې د خدای ټول فعلي صفتونه د خدای له ذاته او ذاتي کمالونه راوځي يعنی خدای يو مطلق کمال لري چې د ټولو فعلي کمالونو سرچينه ده.

#### د خدای ذاتي صفتونه

وروستو له دې چې د خدای صفتونه مو په ثبوتی او سلبي، ذاتی او فعلی تقسيم کړل غوره ده چې کومې مهمې مسئلې له دې سره اړه لري هغه دلته بيان کړو:

#### اووه ويشتم اصل

الف: ازلی او پراخ علم؛

له دې امله چې د خدای علم د هغه عين ذات دے نو ازلی دے او بې نهايته دے خدای تعالیٰ په خپل ذات باندې پر علم سربيره په نورو څيزونو که کلی وي که جزئي؛ له کيدو مخکښې يا وروسته خبر دے. قرآن په دې حقيقت باندې ډير ټينگار کړے دے لکه چې فرمايي: **إِنَّ اللَّهَ بِكُلِّ شَيْءٍ عَلِيمٌ** (عنکبوت/۲۲) او همدا رنگ فرمايي: **أَلَا يَعْلَمُ مَنْ خَلَقَ وَهُوَ اللَّطِيفُ الْخَبِيرُ** (ملک/۱۴) د امامانو په حديثونو کښې هم بيا بيا د خدای په ازليت او د

هغه د علم په پراختيا تاكيد شوم د لکه څنگه چې امام صادق (ع) فرمايي: لم يزل عالما بالمكان قبل تكوينه كعلمه به بعد ما كونه و كذا لك علمه بجمیع الاشياء<sup>۱</sup> د يو ځای په پيدا كولو باندې د خدای علم د هغې د پيدا يښت نه وړاندې داسې د لکه د هغې د پيدا يښت نه وروسته چې د دې او همدارنگ په ټولو څيرونو باندې دهغه علم د.

### ب: پراخ قدرت؛

د خدای قدرت او توان د خدای د علم په شان ازلي د دې او له دې امله چې د خدای عين ذات د دې نو د هغه د علم په شان لامحدود د دې، قرآن مجيد د خدای د علم په پراختيا تاكيد كوي او فرمايي: وَكَانَ اللَّهُ عَلَىٰ كُلِّ شَيْءٍ قَدِيرًا (احزاب/۲۷) او همدارنگ فرمايي: وَكَانَ اللَّهُ عَلَىٰ كُلِّ شَيْءٍ مُّقْتَدِرًا (كهف/۴۵) امام صادق (ع) فرمايي: الاشياء له سواء علما و قدرة و سلطانا و ملكا و احاطة<sup>۲</sup> ټول څيزونه خدای ته برابر دي په هغو باندې د علم، قدرت، حكومت او مالكييت لرلو له نظره.

ياده دې وي چې كوم څيزونه ذاتا محال دي او ذاتا محال څيزونه د خدای له قدرته او واكه بهر دي نو دا د خدای قدرت د نيمگړتيا په وجه نه دي بلكې ذاتی محال والي له وجې دي چې قابليت او په وجود كښې د راتلو وړتيا نه لري (او په اصطلاح كښې داسې وايي چې نقص په قابل كښې د دې، د مولا علی (ع) نه چې كله د محال ذاتی په هكله پوښتنه وشوه نو

۱. د شيخ صدوق د توحيد كتاب، ۳۷ مخ، ۱۰ باب، ۹ حديث.

۲. د شيخ صدوق د توحيد كتاب، ۹ باب، ۱۵ حديث.

هغوي داسې وفرمايل: إِنَّ اللَّهَ تَبَارَكَ وَتَعَالَى لَا يَنْسِبُ إِلَى الْعَجْزِ وَالذِّي سَأَلْتَنِي  
لَا يَكُونُ خَدَايَ پَاك لَه عَجْزَه پَاك دے خو چي تا له ما كومه پوښتنه وكړه  
هغه كيدنكي نه دے.

### ج: ژوند (حيات)

هغه خدای چې عقل او قدرت لري خامخا ژوند دے هم دے ځكه چې تير دوه  
صفتونه د ژوندی موجود صفتونه دي او له همدې ځايه د خدای د ژوندي  
والي دليلونه هم روښانه كيږي البته د خدای د ژوند صفت د نورو صفتونو  
غوندي يې له هر عيب او نقصه پاك دے او دا صفت چې په انسان كښې  
كوم خصوصيت لري لكه ورته د مرگ راتلل په خدای كښې نشته، ځكه  
چې هغه حی بالذات دے نو ورته مرگ نه شي راتلے او په يو بل يو بيان كله  
چې هغه كمال مطلق شو نو مرگ چې يو نقص دے د هغه ذات ته نه شي  
راتللے لكه څنگه چې فرمايي: وَتَوَكَّلْ عَلَى الْحَيِّ الَّذِي لَا يَمُوتُ (فرقان/۵۸)

### د: اراده او اختيار

هغه كار كونكے (فاعل) چې له خپل كاره خبر وي هغه د هغې فاعل په  
مقابله كښې بشپړ او كامل دے كوم چې له خپل كاره نه وي خبر لكه څنگه  
چې اراده لرونكے او اختيار لرونكے فاعل (چې كه غواړي نو يو كار وكړي  
او كه نه يې غواړي نو نه يې كوي) تر مجبور فاعله كامل او پوره دے.  
نوموړې خبرې ته او دې ته په پام سره چې خدای په ټول كائنات كښې تر  
ټولو بشپړ او كامل فاعل دے نو بايد ووايو چې هغه يو اختيار لرونكے

فاعل دے نه دا چې د بل چا له طرفه مجبور وي او که مونږ دا ووايو چې  
 خدای مريد دے نو مطلب مو دا دے چې خدای د اختيار خاوند دے،  
 هغه اراده چې انسان يې لري او تدريجي څيز او حادث دے د خدای په  
 ذات کښې نشته، له همدې وجې له غلطۍ د خلکو د بچ کيدو لپاره د اهل  
 بيتو (ع) په حديثونو کښې اراده د فعل کول بلل شوي دي، لکه څنگه چې  
 فرمايي: اراده په انسان کښې يو تننيز حالت دے چې ورپسې کار تر سره  
 کيږي خو د خدای اراده د کار کول دي بې له دې چې پکښې داسې څه  
 حالت پيدا شي.<sup>۱</sup>

له دې بيانه روښانه شوه چې اراده - د اختيار په معنی - د خدای له ذاتی  
 صفتونو ده خود ايجاد او پيدا کولو په معنی د خدای له فعلی صفتونو ده.  
 لکه څنگه چې فرمايي: **إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ** (يس/۸۲)، د  
 خدای حکم يوازې دا دے چې هر کله دڅه څيز اراده وکړي ورته ووايي  
 وشه نو هغه وشي.

## د خدای فعلی صفتونه

کله چې د خدای د ذاتی صفتونو له سرټکيو خبر شو نو غوره ده چې د  
 خدای له ځينې فعلی صفتونو هم ځان خيرکړو، مونږ دلته د دريو صفتونو  
 جاج اخلو:

۱- خبری کول؛ (تکلم)

---

- اصول کافی، ۱ ټوک، ۱۰۹ مخ.

۲- رښتيا ويل؛

۳- حكمت؛

## اته دير شم اصل

قرآن كريم د خداى لپاره د تكلم او د خبرې كولو صفت راوړې دى، فرمايي: وَكَلَّمَ اللَّهُ مُوسَى تَكْلِيمًا (نساء/۱۶۴) او همدارنگ فرمايي: وَمَا كَانَ لَيْشْرَ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا (شورى/۵۱) انسان له خداى سره خبرې نه شي كولى مگر د وحى په وسيله، يا له پردې شاته، يا دا چې ورته استازي راوليږي.

دې ته په پام سره په دې كښې څه شك نشته چې تكلم د خداى له صفتونو څخه يو صفت دى خو خبره د دې د حقيقت په هكله ده او دا چې دا صفت د خداى له ذاتي صفتونو دى كه له فعلى صفتونو؟ دا خو روښانه ده چې انسان څنگه خبرې كوي د خداى لپاره د داسې خبرې تصور نه شي كيدى. كله چې گورو چې د خداى لپاره دا صفت په قرآن مجيد كښې راغلى دى نو ضرورى ده چې د دې حقيقت د پوهيدلو لپاره هم قرآن ته رجوع وكړو.

قرآن له انسان سره د خداى خبرې كول په دريو قسمونو بيان كړي دي وَمَا كَانَ لَيْشْرَ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا (شورى/۵۱) د انسان لپاره ممكنه نه ده چې له خداى سره خبرې وكړي مگر د دغو دريو طريقو په يوه طريقه:

۱- «إِلَّا وَحْيًا» زړه ته الهام

۲- أَوْ مِنْ وَرَاءِ حِجَابٍ يَأْتِيهِمْ لَمَعَاتُ الْحَيَاةِ فِي الْآخِرَةِ. داسې چې انسان د خدای خبرې اوري خو هغه نه وینی لکه له حضرت موسی (ع) سره د خدای خبرې همدارنگ وي.

۳- أَوْ يُرْسِلَ رَسُولًا: خپل استازې (پرنېته) رالېږي چې د خدای په حکم ورسره خبرې وکړي.

په دې آیت کې خبرې کول داسې بیان شوي دي چې خدای یوه خبره (کلام) جوړوي کله به له واسطې او کله د پرنېتې په واسطه. په لومړي ډول کې خبره کله خبره نیغ په نیغه د پیغمبر (ص) په زړه راځي او کله کله د غوږ په لاره زړه ته رسي په دريو واړو طریقو کې خبره او تکلم د جوړولو په معنی دے او د خدای له فعلی صفتونو دے. دا د تکلم یو تفسیر شو چې د قرآن په مرسته مو بیان کړ.

دویم تفسیر یې دا دے چې خدای ټول موجودات خپل «کلمات» گڼي لکه چې فرمایي: قُلْ لَوْ كَانَ الْبَحْرُ مَدَادًا لَكَلِمَاتِ رَبِّي لَنَفَدَ الْبَحْرُ قَبْلَ أَنْ تَنْفَدَ كَلِمَاتُ رَبِّي وَلَوْ جِئْنَا بِمِثْلِهِ مَدَدًا (کهف/۱۰۹) ووايه که چري درياب د خدای د کلماتو د لیکلو لپاره سياهي (رنگ) شي نو سمندر به ختم شي وړاندې له دې چې زما د رب کلمې ختمې شي که څه هم د دې غونډې بل درياب هم ورسره کړو.

په دې آیت کې خبرې د «کلماتو» نه مطلب د خدای مخلوقات دي چې به له خدایه یې بل څوک نه شي شمیرلې، په دې خبره هغه آیت هم گواه دے چې پکښې حضرت عیسی (ع) د خدای کلمه (کلمة الله) یاد شو دے،

فرمايی: وَكَلِمَتُهُ أَلْفَاهَا إِلَى مَرِيَمَ (نساء/ ۱۷۸) امیرالمؤمنین د خدای د کلمې تفسیر په جوړولو او کار کولو سره کړی دے فرمایي: یقول لمن اراد کونه (کن) فیکون لا بصوت یقرع او لا بداء یسمع، وانما کلامه سبحانه فعل منه انشاء و مثله ۱ خدای چې کله غواړي څه شی پیدا کړي نو هغې ته وایي «وشه» نو هغه وشي (موجود شي) خو د هغه ویل په لوړ آواز او اوریدونکي غږ سره نه دي، د خدای خبره د هغه هماغه کار دے یو موجود له عدمه وجود ته راولي او هغه ته وجود او عینیت ورکړي.

نتیجه دا شوه چې «د خدای متکلم والی» که د خبرو کولو په معنی وي لکه څنگه چې په لومړي آیت کښې ورته اشاره وشوه او که د خالقیت او پیداښت په معنی وي په دواړو صورتونو کښې تکلم د خدای له فعلی صفتونو دے نه له ذاتی صفتونو.

## نه دیرشم اصل

له تیر بحثه روښانه شوه چې د خدای کلام په دوه ډوله تفسیر کیدے شي چې دویم له لومړي نه عام دے نو ورسره دا هم ثابتیږي چې د خدای کلام حادث دے او قدیم نه دے ځکه چې د خدای کلام د هغه کار دے او د خدای کار (فعل) حادث دے نو نتیجه دا شوه چې تکلم هم یو حادث څیز دے.

سره د دې چې د خدای کلام حادث دے خو د ادب د خیال ساتلو لپاره او د دې لپاره چې څه غلط فهمي و نه شي، د خدای کلام ته مخلوق نه وایو

ځکه چې کیدې شي څوک يې په مجعول او جوړ کړي څيز سره تفسير وکړي خو که له دې اړخه يې سترگې پټې کړو نو بې له خدايه هر څه د خداى مخلوق دي سليمان بن جعفر جعفرى وايي: له اووم امام موسى بن جعفر (ع) مې پوښتنه وکړه: آيا قرآن مخلوق دے؟ امام (ع) په ځواب کښې وفرمايل: زه وایم چې قرآن د خداى کلام دے<sup>۱</sup> دلته د يوې نکتې بيانول ضرورى دي هغه دا چې د دريمې پېړۍ په لومړيو کښې په ۲۱۲ هجري سپوږميز کال کښې د قرآن د قديم يا حادث والي مسئله د مسلمانانو تر مينځ رامینځ ته شوه او د مسلمانانو د اختلاف سبب شوه حال دا چې چا د قرآن د قديم والي دعوى کوله هغوي د خپلې دعوى لپاره څه دليل نه لاره ځکه چې دلته څو احتمالونه کيدے شي چې د ځينو له مخې قرآن خامخا قديم او ځينو له مخې خامخا حادث دے.

که له قرآن مطلب همدا کتاب او هغى ټکي وي چې تلاوت يې کيږي يا هغه خبرې چې جبرائيل امين له خدايه راوړې او د پيغمبر (ص) په زړه يې نازلې کړې دي نو دا خو منلې شوې خبره ده چې دا ټول هر څه حادث دي او که مطلب ترې د قرآن آيتونو معنى او هغه کيسې وي چې د پيغمبرانو په هکله بيان شوي دي يا د پيغمبر (ص) جنگونه وي نو دا هم قديمي نه شي کيدے او اخر دا چې که د قرآن نه مطلب هغه علم وي چې خداى يې په قرآن او د هغې په معنو لري نو دا منلې شوې خبره ده چې د خداى علم قديم دے او د خداى له ذاتى صفتونو څخه دے خو علم له کلامه پرته بل څيز دے.

---

د شيخ صدوق د توحيد کتاب، ۲۲۳ مخ، د القرآن ماهو باب، حديث ۱.



## خلو ڀڻتم اصل

د خدای له صفتونو څخه يو «صدق» دے يعنی خدای په خپلو کارونو کښې رښتونے دے او دهغه په خبرو کښې د دروغو څه ځای نشته. د دې خبرې دليل هم روښانه دے ځکه چې دروغ د جاهلانو، نیازمندانو، عاجزانو او ډارونو عادت دے او خدای له دې ټولو صفتونو پاک دے بلکې داسې به ووايو دروغ ويل قبيح او بد دي او خدای له بدکاره پاک او منزه دے.

## يو خلو ڀڻتم اصل

د خدای له کمالی صفتونو يو صفت حکمت دے لکه څنگه چې حکيم د هغه له نومونو يو نوم دے د خدای د حکيم والي مطلب دا دے چې:

۱- د خدای کارونه ډير فکر او کمال لري.

۲- خدای پاک هيڅکله ناروا او عبث کار نه کوي.

د لومړۍ معنی شاهد د خلقت دا حيرانوونکے نظام دے چې د خلقت لويه مانۍ يې په ښه طريقه و درولې ده لکه چې فرمايي: **صُنِعَ اللّٰهُ الَّذِي اَنْتَقَنَ كُلَّ شَيْءٍ (نمل/ ۸۸)** دهغه خدای خلقت چې هر څه يې ښه محکم پيدا کړي دي.

د دويمې معنی شاهد دا دے چې فرمايي: وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا  
بِاطْلًا (ص/۲۷) او مونږ آسمان ځمکه اوڅه چې د دې دواړو تر مينځ دي  
باطل (عبث) نه دي پيدا کړي.  
له دې ورتير خداى مطلق کمال دے نو بايد د هغه فعل هم له کماله ډک وي  
او له عبث او فصولۍ پاک وي.

## د خداى سلبى صفتونه

### دوه څلويښتم اصل

د خداى د صفتونو په تقسيم کښې مو دا خبره وکړه چې د خداى صفتونه په  
دوه ډوله دي: جلالى صفتونه او جمالى صفتونه. کوم صفتونه چې جمالى  
دي هغه ته ثبوتى صفتونه وايي، او کوم څه چې نقص او نيمگړتيا وي هغه  
ته جلالى يا سلبى صفتونه وايي.

د سلبى صفتونو له بيانولو زمونږ غرض له ټولو نقصونو او عيبونو د  
خداى پاکول دي له دې امله چې د خداى ذات غنى او مطلق کمال دے نو  
له هر هغه صفته پاک دے چې پکښې نقص او نيازمندى وي، له همدې  
وچې اسلامى متکلمان وايي چې خداى پاک بدن نه لري، د څه شي لپاره  
محل نه دے او په څه کښې حلول نه کوي (ننوخې نه) ځکه چې په دې ټولو  
صفتونو کښې نقص او نيازمندي شته.

يو له هغې صفتونو چې نيمگړتيا حسابيري د هغه ليدل کيدل دي د خدای د ليدلو لازمه دا ده چې په هغه کښې د ليدل کيدو لپاره ضروري شرطونه موجود وي لکه:

الف: په يو ځای او يو طرف کښې وي.

ب: په تياره کښې نه وي او رڼا ورباندې وي.

ج: د هغه او د هغه د ليدونکې تر مينځ څه فاصله وي.

دا روښانه خبره وه چې دا شرطونه د يو بدن لرونکي او مادي موجود آثار دي نه د پاک خدای.

له دې ورتير کوم خدای چې ليدې شي هغه له دوو حالتو بهر نه دې يا بايد د هغه ټول بدن وليدې شي يا ځينې بدن. که لومړې قسم وي نو د خدای محيط شونه او په يو ځای محدود شونه لازم راځي او که دويم ډول وي نو د خدای مرکب کيدل او ټوټې او اجزاء لازم راځي او دا دواړه د خدای له شان ليرې څيزونه دي.

څه چې وويل شو په ظاهري سترگو او ظاهري حواسو د خدای د ليدلو په اړه وو او هغه ليدل چې په زړه سره او باطني شهود سره د ايمان د بشپړيدو په سبب کيږي هغه زمونږ له بحثه وتلي، د هغې په امکان کښې څه شک نشته بلکې د خدای د وليانو لپاره د هغې په واقع کيدو کښې شک نشته.

ذعلب يمانی، د اميرالمؤمنين علی (ع) له يارانو څخه و امام (ع) ته يې عرض وکړ: آیا خپل خدای دې ليدلې دے؟ امام (ع) ورته ځواب ورکړ: زه د هغه څه چې ويې نه وينم عبادت نه کوم بيا يې ترې پوښتنه وکړه: هغه څنگه وينې؟ امام (ع) وفرمايل: لا تُدْرِكُهُ الْعُيُونُ بِمُشَاهَدَةِ الْاَعْيَانِ و لکن تدرکه

القلوب بحقائق الايمانِ ظاهري سترگي هغه نه ويني خو زړونه د حقيقي ايمان په رڼا کښې هغه ويني.

له دې ورتير چې عقل د سر په سترگو د خدای ليدل ناممکن گڼي، قرآن هم په ډاگه د هغه ليدل منفي کړي دي.

کله چې حضرت موسى (ع) د بنی اسرائيلو په ټينگار له خدایه د ليدو سوال کوي نو منفي ځواب اوري، لکه چې فرمايي: رَبِّ اَرْنِي اَنْظُرُ اِلَيْكَ قَالَ لَنْ تَرَاني (اعراف/۱۴۳) موسى وويل: اے زما خدایه! ماته ځان وښه چې تاته وگورم، خدای وفرمايل: هيڅ کله مې نه شي ليدے.

کيدے شي دا پوښتنه وشي چې که د خدای ليدل ممکن نه وي نو قرآن ولې فرمايي چې د قيامت په ورځ به د هغه ښه بندگان هغه ته گوري، لکه چې فرمايي: وَخُوَّةٌ يَوْمَئِذٍ نَّاضِرَةٌ اِلَى رَبِّهَا نَاظِرَةٌ (قيامت/۲۲/۲۳) په هغه ورځ به خوشحال مخونه خپل رب ته گوري. ځواب يې دا دے چې په دې آيت کښې له کتلو مطلب دا دے چې د خدای رحمت ته به په تمه وي ځکه چې په همدې آيت کښې دوه دليلونه په دې خبرې موجود دي:

۱- د کتلو نسبت مخونو ته ورکوي او فرمايي چې خوشحال مخونه به هغه ته گوري او که مطلب ترې د خدای ليدل وو نو بايد داسې يې ويلې چې سترگي به هغه ته گوري نه مخونه.

۲- په دې سوري کښې د دوو ټوليو په هکله خبرې شوي دي:

هغه ٽولے ڇي ځليدونکے او خوشحاله مخونه لري او د هغوي انعام يي دا بيان ڪرے دے ڇي "وَ اِلٰى رَبِّهَا نَاظِرَةٌ" او بل ٽولے هغه ڇي د هغوي مخونه غمجن دي او د هغوي سزا يي داسي بيان ڪري ده تَنْظُرُ اَنْ يُّفْعَلَ بِهَا فَاقِرَةٌ (قيامت/۲۵)

د دويمي ڇملي مطلب روڻانه دے او هغه دا ڇي دې ٽولي ته به پته وي ڇي سخت عذاب د دوي په انتظار دے نو خامخا به د داسي عذاب په انتظار وي او دا ڇي وايي خداي ته به ڳوري دا ڪنايه ده ڇي د خداي د رحمت په انتظار به وي د دې لپاره په عربي، فارسي، دري او په پښتو ڪنبي ډير مثالونه شته لکه د چا انتظار ڇي ڪيري نو داسي وايي زه فلانکي ته سترگي په لاريم.

له دې ورتير د قرآن د يو آيت په تفسير ڪنبي بايد سرے يوازي و آيت ونه ڳوري بلڪه نور د دې په شان آيتونه ڇي د دې مطلب په هڪله راغلي وي ٽول راٽول ڪري او له هغو ٽولو نه د آيت حقيقي معنی واخلې. د ليدو په هڪله هم ڪه چري دا ٽول آيتونه او روايتونه راٽول ڪري شي نو د اسلام له نظره به د خداي د نه ليدو خبره روڻانه شي.

له دې ځايه معلوميري ڇي ڪه حضرت موسى (ع) له خدايه د ليدو غوښتنه ڪوله نو هغه د بني اسرئيلو د ٽينگار په سبب وه ڇي ويل به يي: لکه څنگه ڇي د خداي آواز اورې او نقل ڪوي يي، همدارنگ خداي هم ووينه او مونږ ته يي بيان ڪره وَاِذْ قُلْتُمْ يَا مُوسٰى لَنْ نُّؤْمِنَ لَكَ حَتّٰى نَرٰى اللّٰهَ جَهْرَةً (بقره/۵۵) يَسْأَلُكَ اَهْلُ الْكِتَابِ اَنْ تَنْزِلَ عَلَيْهِمْ كِتَابًا مِّنَ السَّمَآءِ فَقَدْ سَالُوْا مُوسٰى اَكْبَرَ مِنْ ذٰلِكَ فَقَالُوْا اَرٰنَا اللّٰهَ جَهْرَةً (نساء/۱۵۳) له همدې وجي حضرت موسى (ع) د ليدو

غوښتنه وکړه او منفی ځواب يې واورید لکه چې فرمایي: وَلَمَّا جَاءَ مُوسَى لِمِيقَاتِنَا وَكَلَّمَهُ رَبُّهُ قَالَ رَبِّ أَرِنِي أَنظُرَ إِلَيْكَ قَالَ لَن نَرَاكَ أَفَ تَرَاهُ (اعراف/۱۴۳) کله چې حضرت موسی (ع) زمونږ ټاکلي ځای ته راغی او دهغه خدای له هغه سره خبرې وکړې، حضرت موسی (ع) وویل: پروردگاره! ماته ځان وښایه چې تا ووينم، خدای وفرمایل: هیڅ کله به ما نه وینې.

## خبري صفتونه

### درې څلویښتم اصل

تر دې ځایه چې د خدای کوم صفتونه بیان شول د تکلم نه علاوه نور ټول داسې صفتونه وو چې د هغو په ثابتولو یا نفی کولو کښې عقل قضاوت کاوه خو ځینې صفتونه چې په قرآن او حدیث کښې راغلي دي چې له نقله پرته بل څه دلیل نه لري لکه:

۱- يِدَالله- اِنَّ الَّذِيْنَ يُبَايِعُوْنَكَ اِنَّمَا يُبَايِعُوْنَ اللهَ يَدُ اللهِ فَوْقَ اَيْدِيهِمْ (فتح/ ۱۰) شوک چې له تا سره بيعت کوي په حقيقت کښې خدای سره بيعت کوي له خدای لاس د هغوي د لاس لپاسه دے.

۲- وجه الله- وَلِلّٰهِ الْمَشْرِقُ وَالْمَغْرِبُ فَأَيْنَمَا تُوَلُّوْا فَوَجْهُ اللهِ اِنَّ اللهَ وَّاسِعٌ عَلِيمٌ (بقره/ ۱۱۵) ختيغ او لويديغ د خدای دي نو چې کوم طرف مخ کړئ نو خدای هلته دے، د خدای ذات محيط (رحمت يې) پراخ او هغه ښه پوه دے.

۳ - وَاصْنَعِ الْفُلْكَ بِأَعْيُنِنَا وَوَحْيِنَا (هود/۳۷) زما په وړاندې او زما په نبوونې سره کشتۍ (بېړۍ) جوړه کړه.

۴ - په عرش استواء (ودریدل) - الرَّحْمَنُ عَلَى الْعَرْشِ اسْتَوَى (طه/۵) خدای په عرش مستقر شو (خدای باچاهي شروع کړه) او دارنگ نور مثالونه.... دغو صفتونو ته خبری صفتونه ځکه وایي چې دا یوازې په نقل (قرآن او حدیث) کېږي راغلي دي.

دا خبره د یادونې وړ ده چې د عقل او پوهې له مخې له دې صفتونو عرفی معنی نه شو اخستې ځکه چې له دې نه بدن او تشبیه لازم راځي چې عقل او نقل یې په ناسموالی دلالت کوي. نو د دې د صحیح تفسیر لپاره باید د قرآن ټول آیتونه په نظر کېږي وساتو او همدارنگ باید پوه شو چې د عربۍ ژبه هم د نورو ژبو غوندې له کنایو ډکه ده او قرآن کریم هم د خلکو په ژبه خبرې کوي اوس درته دا صفتونه بیانوو:

الف: په لومړي آیت کېږي فرمایي: څوک چې له تا سره بیعت کوي (یعنی ستا په لاس کېږي لاس ږدي) بیشکه چې له خدای سره بیعت کوي (ځکه چې له راستولې سره بیعت، له راستوونکي سره بیعت دے) بیا فرمایي: د خدای لاس د هغوي په لاسونو اوچت دے یعنی د خدای قدرت (توان) د هغوي تر قدرته ډیر دے، مطلب یې دا نه دے چې خدای بدن لري او زموږ په شان دوه لاسونه چې د خدای لاس د ټولو لپاسه وي، د دې خبرې گواه دا دے چې وایي: فَمَنْ نَكَثَ فَإِنَّمَا يَنْكُثُ عَلَى نَفْسِهِ وَ مَنْ أَوْفَىٰ بِمَا عَاهَدَ اللَّهُ فَسَيُؤْتِيَهُ أَجْرًا عَظِيمًا، کوم کس چې بیعت مات کړ خپل نقصان یې کړے دے او څوک چې په بیعت وفادار پاتی شي نو لوي اجر به ولري.

دارنگ خبرې کول چې عهد ماتوونکي يې کواښلي دي او وفاکوونکيو ته يې د اجر ورکولو وعده کړې ده، د دې ښوونه کوي چې د «يُدَاللَّهُ» مطلب د خدای حاکميت او قدرت دے او د «يُد» يعنی لاس معنی په ډيرو ژبو کښې له قدرته او توانه کنايه ده لکه چې فرمايي: خدای دې لاس مات مه کړه يا خدای دې زمونږ نه لاسونه لنډ کړه.

ډير مفسران لکه زمخشری په تفسير کشاف ۳/۳۳۵ او طبرسی په مجمع البيان ۱۱۳/۵ کښې فرمايي: دا جمله له دې کنايه ده چې له پيغمبر(ص) سره د هغوي بيعت کول داسې وو لکه له خدای سره بيعت کول او مطلب يې د پيغمبر(ص) د بيعت لوي ښودل دي.

ب: د «وَجِهَ اللّٰهُ» مطلب د خدای ذات دے نه دا چې هغه هم د انسان غوندې مخ ولري قرآن کله چې د يو قوم غرقيدل او تباه کيدل څرکندوي نو فرمايي: **كُلُّ مَنْ عَلَيْهَا فَانٍ** ، بيا ورپسې فرمايي چې د خدای ذات به پاتې وي نو فرمايي: **وَيَبْقَىٰ وَجْهُ رَبِّكَ ذُو الْجَلَالِ وَالْإِكْرَامِ** (الرحمن: ۲۷). د خدای ذات به چې د جلال او بزرگی خاوند دے پاتې وي.

له دې بيانه د تير شوي آيت معنی روښانيږي او مطلب يې دا دے چې خدای په يو خاص ځای کښې نه دے بلکه د هغه وجود په هر څه محيط دے او کوم اړخ ته چې مخ کړو هغه ته مو مخ دے بيا د دې مطلب د ثابتيدو لپاره د خدای دوه صفتونه بيانوي:

۱- واسع- يعنی د خدای ذات پراخ دے او انتها او حد نه لري.

۲- علیم- له هر څه خبر دے.



ج: په دریم آیت کښې خدای د حضرت نوح(ع) کیسه بیانوي چې حضرت نوح (ع) ته د خدای له خوا د کشتۍ د جوړولو حکم وشو کله چې خلکو ولیدل چې نوح (ع) له دریابه په لیرې ځای کښې کشتۍ جوړوي نو په هغه پورې به یې خندا وکړه نو په دغو حالاتو کښې خدای هغه ته فرمایي کشتۍ جوړه کړه، ته زما د نظر لاندې یې او ما د دې کار تاته وحي کړې ده مطلب یې دا دے چې نوح (ع) د خدای په حکم کشتۍ جوړوله نو خامخا به ورته د خدای حمایت او مرسته حاصله وه او مسخره کوونکیو به هغه ته څه أزار او زیان نه شو رسولۍ.

د: عرش په عربۍ کښې د تخت په معنی دے او «استواء» چې کله له «علی» سره یو ځای راشي نو د استقرار (ولایتیا) او استیلاء (د لوړاوي غوښتلو) په معنی وي، له دې امله چې پخوا به حکومت معمولاً له تخته چلیده چې باچا به په تخت وخته او د حکومت کارونه به یې تر سره کول، له همدې وجې دا کنایه د دې ده چې په خلکو به یې لوړاوه پیدا کړ او د کارونو د کولو طاقت به یې پیدا کړ او لکه څنګه چې مخکښې تیر شول عقلی او نقلی دلیلونه د خدای لپاره په یو ځای کښې واقع کیدل منع کړي وو نو دا ټول روښانه دلیلونه دي چې مونږ ته دا ښيي چې له دارنگ عبارتونو مطلب په تخت باندې کښیناستل نه دي بلکه کنایه ده له دې چې خدای د جهان د کارونو په تدبیر اخته شو ځکه چې:

۱. په ډیرو آیتونو کښې له دې وړاندې دا خبره ذکر شوې ده چې خدای ځمکه آسمانونه پیدا کړي دي او خدای د خلقت مانی بې ستونو ودرولې ده.

۲. په ډيرو آيتونو كېنې له دې جملې وروسته د جهان د تدبير او ساتلو په هكله خبرې كوي.

له دې امله چې د استواء خبره د داسې دوو جملو تر مينځ راغله يعنې پيداينست او د جهان تدبير نو په عرش باندي د استواء معنی روښانيږي او هغه دا چې قرآن دا بيانول غواړي چې د ټولو كائناتو په پيداينست سره د دومره لويې جهان د چارو تدبير د خدای له قدرت او ساتنې ونه واته بلکه له خلقت سره بيا هم د تدبير واگي د هغه په لاس كېنې دي. مونږ له دې آيتونو څخه يو آيت وړاندي كوو:

إِنَّ رَبَّكُمُ اللَّهُ الَّذِي خَلَقَ السَّمَاوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُدَبِّرُ الْأَمْرَ مَا مِنْ شَفِيعٍ إِلَّا مِنْ بَعْدِ إِذْنِهِ (يونس/۳) بې شكه ستاسو پروردگار هغه څوك د مې چې آسمانونه او ځمكه يې په شپږو ورځو (دورو) كېنې پيدا كړل بيا په عرش مستقر شو، د كارونو تدبيرول د هغه په لاس دي هيڅ يو شفاعت كوونكې د هغه له حكمه بغير شفاعت نه كوي.<sup>۱</sup>

## څلورمه برخه د عقائدو كليات

---

۱- په دې هكله د سوره رعد ۲، سوره سجده ۴ او سوره اعراف ۱۵۴ آيتونو ته مراجعه وكړئ.

## د خدای عدل

### څلور څلویښتم اصل

ټول مسلمانان خدای عادل گڼي او عدل د خدای له جمالی صفتونو څخه یو صفت دے او د دې عقیدې بنیاد داده چې قرآن هر ډول ظلم له خدایه منفي کړے دے او د «قائم بالقسط» په توگه یاد شوے دے لکه چې فرمایي: إِنَّ اللَّهَ لَا يَظْلِمُ مِثْقَالَ ذَرَّةٍ (نساء/ ۴۰) خدای د یوې ذرې هومره هم ظلم نه کوي او همدارنگ فرمایي: إِنَّ اللَّهَ لَا يَظْلِمُ النَّاسَ شَيْئًا (يونس/ ۴۴) خدای هیڅکله په خلکو ظلم نه کوي.

او همدارنگ فرمایي: شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ قَانِمًا بِالْقِسْطِ (أل عمران/ ۱۸) خدای، پرښتی او د علم خاوندان گواهي ورکوي چې بي له هغه بل خدای نشته او هغه قائم بالقسط دے (يعنی په عدالت ولاړ دے) له آیتونو پرته عقل هم د خدای په عدالت باندې روښانه گواهي ورکوي ځکه چې عدل کمالی صفت دے او ظلم د تیمگرتیا، او د انسان عقل وایي چې خدای ټول کمالونه لري او له هر عیب او نقصه پاک دے هم د ذات په مقام کښې هم د فعل په مقام کښې.

په اصل کښې ظلم له لاندینیو سببونو څخه د یو لامل معلول دے:

۱. کوونکے بي د ظلم له بدی خبر نه وي (بي خبري) ؛
۲. کوونکے د ظلم له بدی خبر وي خو د عدل کولو توان نه لري او یا ظلم ته اړمن وي (عجز و نیاز) ؛

۳. کونکے د ظلم له بدی خبر وي او عدل هم کولے شي خو له دې امله چې  
يو حکيم او پوه کس نه دے نوځکه د ظلم کولو څخه ډډه نه کوي (جهل  
او کم عقلي)

څرگنده خبره ده چې له لاندینيو صفتونو څخه يوه صفت هم په خدای کښې  
نشته له همدې وجې د خدای ټول کارونه عقل سره سم او په عدالت سره  
دي.

دا دليل د پیغمبر(ص) په روایت کښې راغله دے<sup>۱</sup> شیخ صدوق داسي  
روایتوي: یو یهودي پیغمبر(ص) ته راغلو او څو پوښتنې یې وکړې چې  
یوه پوښتنه ترې همدا د خدای د عدل په هکله وه نو پیغمبر(ص) ورته د  
ظلم نه کولو سبب داسې بیان کړ: لعلمه بقبحه و استغناء عنه، خدای پاک  
کله چې د گناه په بدی خبر دے او ورته اړمن هم نه دے نو هیڅ کله ظلم نه  
کوي.<sup>۲</sup>

عدلیه (د شیعه و) متکلمانو هم د خدای د عدل په بحث کښې همدا دليل  
راوړے دے<sup>۳</sup> دې آیتونو ته په پام سره ټول مسلمانان د خدای د عدالت په  
هکله یو نظر لري خو د خدای د عدالت په تفسیر کښې اختلاف لري او له  
دې لاندینيو دو نظرونو څخه یې یو نظر خپل کړے دے:

---

۱- د شیخ صدوق د توحید کتاب، د ماشومانو باب، د ۱۳ حدیث لاندې (۳۹۷-  
۳۹۸ مخونه)

۱- د جمعی د ورځې په دعا کښې راغلي دي «انما يجعل من يخاف الفوت و انما  
يحتاج الظلم الضعيف  
۲- كشف المراد، ۳۰۵ مخ.

الف: د انسان عقل د کارونو په ښه والي او بد والي پوهیږي، ښه کار د انسان کمال گڼل کیږي او بد کار د هغه نقص، او خدای پاک چې کله ذاتا د ټولو کمالونو لرونکې دے نو له همدې وجې د هغه کار کامل او خوښ شوی دے.

د دې ټکي یادول ضروري دي چې عقل هیڅ کله د خدای په هکله څه حکم نه ورکوي او دا نه وایې چې خدای باید عادل وي بلکه د عقل کار د خدای د فعل د واقعیت کشف کول دي یعنی کله چې دې ته پام وشي چې خدای کمال مطلق دے او له هر ډول نقصه پاک دے نو دې ته رسو چې د هغه کار به هم د کمال په آخري درجه کښې وي او له نقصه پاک وي؛ او نتیجه دا کیږي چې له خپلو بندگانو سره به په عدالت سره چلند کوي. د قرآن چې کوم آیتونه ذکر شو هغه هم په حقیقت کښې د هغه څه تائید کوي چې انسان ورته په عقل سره رسیږي او دا هماغه مسله ده چې د کلام په علم کښې ورته «حسن و قبح عقلي» ویل کیږي او د دې نظریې منونکیو ته «عدلیه» ویل کیږي چې تر ټولو وړاندې پکښې امامیه «شیعه» دي.

ب: د دې نظریې په مقابل کښې یوه بله نظریه ده چې ادعا لري چې د انسان عقل د کار په ښه والي یا بدوالي نه پوهیږي حتی په کلي حسن او قبح هم نه پوهیږي او د ښو او بدو د پیژندلو یوازینی لاره د خدای وحی ده، چې خدای د کوم خیزد کولو حکم وکړي هغه ښه او حسن دے او له کوم څه چې مومني کړي هغه بد او قبیح دے. د دې نظریې په اساس که خدای حکم وکړي چې یو بې گناه سړی دې دوزخ ته واچول شي او یا دې یو گناهکار جنت ته بوتلل شي، نو دا عدل دے! دا ټولې وایې چې که مونږ خدای ته

عادل وایو نو سبب یې یوازې دا دے چې په آسماني کتاب کښې دا رنگ  
صفت راغله دے.

### پینځه څلویښتم اصل

دې ته پام سره چې د عقلی حسن او قبح مسله زمونږ د شیعوؤ د ډیرو  
عقیدو اساس او بنسټ دے نو لاندې په لنډه توگه د دې له ډیرو دلیلونو  
څخه دوه دلیلونه بیانوو:

الف: هر انسان چې د هر دین منونکے وي او د دنیا په هر ځای کښې وي د  
عدل ښه والی او د ظلم بدوالی پیژني او همداراز د وعدې د پوره کولو په  
ښه والي او د وعدې د خلاف ورزی په بدوالي پوهیږي. انسانی تاریخ په  
دې گواه دے او تر اوسه داسې نه دي پیدا شوي چې یو عاقل انسان له دې  
خبرو انکار وکړي.

ب: که چېرې داسې وایو چې عقل د کارونو د حسن او قبح (ښه والي او  
بدوالي) د پیژندلو توان نه لري او انسان باید د حسن او قبح د پیژندلو  
لپاره شرعې ته رجوع وکړي نو خامخا باید و منو چې شرعي حسن و قبح هم  
د ثابتیدو قابل نه دي. ځکه چې که فرض کړو شارع (خدای) د یو کار له ښه  
والي یا بد والي مونږ خبر کړي نو مونږ بیا هم له دې خبره د هغې کار حسن  
و قبح ته نه شو رسیدلې تر څو چې مونږ د هغه په خبرو کښې د دروغو  
احتمال ورکولو مگر یوازې هغه وخت چې اول مو د دروغو بدوالی پیژندلے

وي او منله مو وي چې شارع له دې بد صفته پاک دے او دا خبره چې شارع (خدای) دا بد صفت نه لري بي له عقله په بله طريقه نه ثابتېږي.<sup>۱</sup> له دې ورتيره د قرآن له آيتونو ثابتېږي چې د انسان عقل د ځينو څيزونو د حسن او قبح پيژندلو توان لري له همدې وجې خدای پاک د هغوي عقل پري کړې (فيصلې) ته بلي، لکه چې فرمايې: **أَفَتَجْعَلُ الْمُسْلِمِينَ كَالْمُجْرِمِينَ مَا لَكُمْ كَيْفَ تَحْكُمُونَ** (قلم/۳۵-۳۶) آيا اطاعت او پيروي کونکي (مسلمانان) به مشرکانو سره يو شان گرځوو؟ په تاسو څه شوي دي، څنگه پري کړه کوئ؟!

او همدارنگ فرمايې: **هَلْ جَزَاءُ الْإِحْسَانِ إِلَّا الْإِحْسَانُ** (الرحمن/۲۰)، آيا د نيکي بدله بي له نيکي بل څه ده؟

دلته يو پوښتنه کيږي چې د هغې ځواب ضروري گڼو: خدای پاک په قرآن مجيد کښې فرمايې: **لَا يُسْأَلُ عَمَّا يَفْعَلُ وَهُمْ يُسْأَلُونَ** (انبيا/۲۳) خدای څې کوم کار کوي د هغې په هکله ترې پوښتنه نه کيږي او د هغوي (انسانانو) نه به پوښتنه کيږي، اوس دا پوښتنه کيږي چې خدای ځان له دې نه اوچت گڼي چې پوښتنه ترې وشي له همدې وجې کوم کار چې هغه وکړي نو له هغه څوک پوښتنه نه شي کولې حال دا څې که حسن او قبح عقلی و منو نو که خدای بيا يو بد کار وکړي نو بيا ترې پوښتنه کيدې شي چې ولې دې دا کار وکړ؟

---

۱- په تجريد الاعتقاد کتاب کښې د محقق طوسي لاندینې عبارت همدا دليل بيانوي «ولانقضائهما مطلقا لو ثبتا شرعا» که د حسن و قبح ثابتولو لار يوازې شرعه وي نو حسن و قبح بيا نه شرعا ثابتېږي او نه عقلا.

خواب: د دې سبب دا دے چې هغه حکيم دے د حکمت او عقل خاوند دے نو هغه هيڅ کله ناروا او قبيح کار نه کوي او کله چې حکيم شو نو لازمه يې دا ده چې کار به يې حسن او ښه وي نو له همدې وجې له پوښتنې لپاره څه ځای نه پاتې کيږي.

## شپږ څلويښتم اصل

د خدای عدالت په تکوين او تشريع او بدله ورکولو کښې بيلا بيلې څرگندونې (تجليات) لري، چې لاندې د هريو تفصيل بيانوو.

الف: تکويني عدل: خدای پاک هر يو موجود ته څه ورکوي چې ورسره ښايې او توان يې لري، او د پيداينست او مقام ورکولو په وخت د هيچا قابليت او استعداد نه هيروي. قرآن پاک فرمايې رَبُّنَا الَّذِي أَعْطَى كُلَّ شَيْءٍ خَلْقَهُ ثُمَّ هَدَى (طه/۵۵) زمونږ پروردگار هغه څوک دے چې هر يو څيز (د) وجود (اړتياوې) يې غه ته ورکړي دي او هغه ته هدايت کوي.

ب: تشريعی عدل: انسان کله چې معنوي کمالاتو ته د رسيدلو توان لري نو خدای هغه د پيغمبرانو او دينی قانونونو د راليرلو په وسيله هدايتوي او همدارنگ انسان ته د هغه له توانه زيات تکليف نه ورکوي لکه چې فرمايې: إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ يَعِظُكُم لَعَلَّكُمْ تَذَكَّرُونَ (نحل/۹۰) خدای د عدل



کولو او احسان کولو او خپلونو ته (د حق) ورکولو حکم کوي او له فحشاء او ناروا (کارونو) او ظلمه منعې کوي تاسو ته پند درکوي بنایې چې پام ورته وکړئ. کله چې عدل او احسان او خپلوانو سره بنیگره کول د انسان لپاره د کمال سبب کیږي نو دا کارونه یې واجب کړي دي او هغه نور درې کارونه چې د انسان د غورځیدو سبب کیږي نو له هغې یې نهې کړي ده. همدارنگ په دې هکله چې د خدای تکلیف ورکول د انسان له توانه زیات نه وي فرمایې: وَلَا تُكَلِّفُ نَفْسًا إِلَّا وُسْعَهَا (مؤمنون/۲۲) خدای یو انسان ته هم له هغه توانه زیات تکلیف نه ورکوي.

ج: د بدلې ورکولو عدل: خدای هیڅ کله مؤمن او کافر یا ښه او بد سړي ته د بدلې له نظریه یو شان نه گوري. له همدې وجې ترلا خو چې یې خپل پیغام د پیغمبرانو په وسیله انسانانو ته نه وي رسولې او اتمام حجت یې پرې نه وي کړې هیڅ کله هغوي ته سزا نه ورکوي لکه چې فرمایې: مَا كُنَّا مُعَذِّبِينَ حَتَّىٰ تَبْعَثَ رَسُولًا (اسراء/۱۵) تر څو چې مو پیغمبر نه وي لیرلې هیڅ کله عذاب نه ورکوو.

او همدارنگ فرمایې: وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا (انبیاء/۴۷) د قیامت په ورځې به د عدل تلې لږوو نو هیچا سره به هیڅ زیاتې نه کیږي.

## اووه خلويستم اصل

خدای انسان پیدا کو او هغه د پیدا کیدو څه مقصد شتهد انسانانو د پیدا کیدو مطلب او مقصد هماغه انسانی کمال ته رسیدل دي چې د خدای د عبادت او بندگی په سبب دې ځای ته راوړسیري. کله چې دې مقصد ته رسیدل ځینې مقدماتو ته اړمن وي چې خدای یې باید وکړي نو خدای ضرور هغه مقدمات پوره کوي او که داسې نه وي نو د انسان پیدا یښت یې مقصده پاتې کیږي. له همدې وجې یې د انسانانو د هدایت لپاره پیغمبران رالیږلې دي او خپلې نښانې او معجزې یې هغوي ته ورکړي دي همدارنگه ښه کارونو او اطاعت ته د بللو لپاره او له بدو منعې کولو لپاره یې په خپل پیغام (قرآن او حدیث) کښې ښی یا بدې وعدې ورکوي دي. کوم څه چې بیان شول دا د عدلیه په کلام کښې د «لطف د قاعدې» یو لنډیز و چې دا قاعده په خپله د حسن او قبح د قاعدې لاندې گڼلې شوې ده چې د ډیرو اعتقادي مسلو بنیاد او نښت دے.

## قضا او قدر

### اته خلويستم اصل

قضا او قدر یوه منل شوې اسلامي عقیده ده چې په کتاب او سنت کښې راغلې ده او عقلی دلیلونه یې هم تائیدوي.

د قضا او قدر په هکله آیت نه ډیر دي چې لاندې ترې ځینو ته اشاره کوو:

قرآن د قدر په هکله فرمایي: **إِنَّا كُلَّ شَيْءٍ خَلَقْنَاهُ بِقَدَرٍ** (قمر/۴۹) مونږ هر یو څیز په اندازه پیدا کړي. همدارنگ فرمایي: **وَأَن مِّن شَيْءٍ إِلَّا عِنْدَنَا خَزَائِنُهُ وَمَا نُنزِّلُهُ إِلَّا بِقَدَرٍ مَّعْلُومٍ** (حجر/۲۱) هیڅ یو څیز داسې نشته چې له مونږ سره یې خزانه نه وي او مونږ هغه نه درلیږو مگر په اندازه.

د قضا په هکله هم فرمایي **وَإِذَا قَضَىٰ أَمْرًا فَإِنَّمَا يَقُولُ لَهُ كُن فَيَكُونُ** (بقره/۱۱۷) کله چې د یو کار د کولو پریکنده اراده وکړي نو بس دومره ورته وایي: «وشه» نو هغه وشي.

او همدارنگ فرمایي: **هُوَ الَّذِي خَلَقَكُمْ مِّن طِينٍ ثُمَّ قَضَىٰ أَجَلًا** (انعام/۲) خدای هغه ذات دے چې تاسو یې له خاورو پیدا کړي بیا یې یو وخت وټاکه (مقرر کړي)

دغو آیتونو ته په پام سره او همدارنگ هغو ډیرو روایتونو ته په پام سره چې په دې هکله موجود دي هیڅ یو مسلمان د قضا او قدر انکار نه شی کولې، که څه هم د مسلې له تفصیله او جزئیاتو خبریدل لازمی نه دي او قاعده دا ده چې د کومو کسانو ذهن په دې مسلې د پوهیدلو لپاره تیار نه وي بڼه دا ده چې دغو مسئلو ته داخل نه شي ځکه چې کیدے شي په خپلې عقیدې کښې تردید یا خطا وکړي او گمراه شي له همدې وجې امیرالمؤمنین علی (ع) دې ټولي ته فرمایي: **طریق مظلم فلا تسلكوه، و بحر عمیق فلا تلجوه، و سرائلله فلا تتكلفوه**<sup>۱</sup> دا یوه تیاره لاره ده نو په

هغې مه ځئ، ژور درياب د مې نومه ورگډيږي، او دا د خداي راز د مې نوم په دې باندې د پوهيدو لپاره ځان په تکليف کښې مه اچوي.

البتة د امام (ع) خبرې د هغو کسانو لپاره دي چې په داسې رنگ بحثونو د پوهيدو توان نه لري، او کيد مې شي داسې بحثونه د هغوي گمراهي سبب شي او دې مطلب شاهد دا د مې چې هغه حضرت پخپله په نورو ځايونو کښې د قضا او قدر په هکله خبرې کړي دي له همدې وجې مونږ هم د خپلې پوهې تر حده د قرآن او روايتونو په مرستې او د عقل په مټ د دغو بحثونو څه نه څه تفصيل بيانوو:

## نه څلويښتم اصل

«قدر» په لغت کښې د اندازې او مقدار په معنی د مې او «قضا» د قطعیت او د اړومرو په معنی ده<sup>۲</sup> امام رضا (ع) د قضا او قدر په تفسیر کښې داسې فرمایي: د قدر معنی د یو څیز د باقی پاتې کیدو او فنا کیدو له مخې د یو څیز اندازه لگول دي او قضا د یو څیز قطعي والی او د تحقق موندل او کیدل دي.<sup>۳</sup> کله چې مونږ ته د دې دوو لغوي معنی روښانه شوه او پوه شو

۲- د شیخ صدوق د توحید کتاب، ۲۰ باب، ۲۸ حدیث. نهج البلاغه، کلمات قصار/ ۸۸.

۳- مقایس اللغه، ۵ ټوک، ۲۳ مخ او ۹۳ مخ. مفردات راغب، د قضا او قدر په معنی کښې.

۴- اصول کافی، لومړی ټوک/ ۱۵۸ مخ.

چې یو څیز اندازه کولو ته قدر او قطعیت ته قضا وایي نو اوس یې اصطلاحی معنی بیانوو.

الف: د قدر تفسیر:

له دې امله چې هر یو مخلوق ممکن الوجود دے نو خپل ځانته یوه خاصه اندازه او حد لري مثلا د جماداتو یوه خپله اندازه ده او د نباتاتو او حیواناتو خپله او له دې امله چې د هر یو څیز اندازه شوے وجود د خدای مخلوق دے نو تقدیر به یې هم د خدای تقدیر وي او ضمنا دا مقدار او اندازه له دې امله چې د خدای کار دے نو دې ته «تقدیر او قدر فعلی» ویل کیږي او له دې نظره چې دا ټول خدای ته له پیدا کولو وړاندې معلوم وو او خدای ترې خبرؤ نو ورته «تقدیر علمی» ویل کیږي. په حقیقت کښې په قدر عقیده لرل د څیزونو د ځانګړتیاو له نظره د خدای په خالقیت عقیده لرل دي او دا فعلی تقدیر د خدای په ازلی علم تکیه لري نو نتیجه دا شوه چې په علمی قدر عقیده په حقیقت کښې د خدای په ازلی علم عقیده لرل دي.

ب: د قضا تفسیر:

لکه څنګه چې مو وویل «قضا» د یو څیز اړومرو په وجود کښې راتلل دي نو مسلمان د علت او معلول د نظام په اساس د هر یو څیز قطعیت موندل او کیدل د هغه د علت تام (بشپړ علت) په تحقیق او راتللو پورې تړلې دي. او کله چې د علت او معلول نظام تر خدای رسي نو په حقیقت کښې د هر یو څیز (قطعیت) او وجود د خدای په ارادې او قدرت تکیه لري. دا د فعل په

مقام کنبې د خدای قضا ده او دې په هکله د خدای ازلی علم د خدای ذاتی قضا ده.

هغه څه چې وویل شول د تکوینی قضا او قدر په هکله وو که ذاتی وي که فعلی. کله کله قضا او قدر د تشریح په هکله وي په دې معنا چې دا تشریح او د خدای حکمونه د خدای قضا «پرې کره» ده او دې حالت لکه واجب، فرض، حرام او نور دا ټول د خدای تشریعی تقدیر دے. له امیرالمؤمنین علی (ع) څخه چې کله د قضا او قدر د حقیقت په هکله پوښتنه وشوه نو هغوي د قضا او قدر دا مرحله داسې یاده کړه: د قضا او قدر نه مطلب د خدای د اطاعت حکم کول او له گناهانو یې منعې کول او انسانانو ته د ښو کارونو د کولو او د بدو کارونو د نه کولو توان ورکول او ورته له خدای سره د نزدې کیدو توفیق ورکول او گناهکار په خپل حال پریښودل او ښه او بده وعده ورکول دي. دا زمونږ په کارونو کنبې د خدای قضا او قدر دے<sup>۱</sup> که دلته مونږ گورو چې امام علی (ع) د یو پوښتنه کوونکي په ځواب کنبې یوازې تشریعی قضا او قدر بیان کړے دے نو کیدے شي د پوښتنه کوونکي حال ته یې کتلې وي او حاضر و کسانو ته یې کتلې وي ځکه چې په هغو ورځو کنبې به د تکوینی قضا او قدر نه مطلب دا اخستے شو چې د انسان ټول کارونه د قضا او قدر په لاس دي یعنی انسان مجبور دے او څه اختیار نه لري او د دې خبرې شاهد دا دے چې په آخر کنبې امام (ع) فرمایي: و اما غیرذالک فلا تظنه فان الظن له محبط للاعمال او له دې

---

۱- د شیخ صدوق د توحید کتاب ۳۸۰ مخ.

پرته بل گمان مه کوه ځکه چې داسې گمان د عملونو د خرابیدو سبب کیږي. مطلب یې دا دے چې د انسان د کارونو ارزښت د هغه د اختیار په سبب دے او که چېرې انسان مجبوره وي نو د هغه کارونه څه ارزښت نه لري.

نتیجه دا شوه څه قضا او قدر کله تکوینی دے او کله تشریعی او دواړه ډوله یې دوه مرحلې لري: ۱- ذاتی (علمي) ۲- فعلی.

## پنځوسم اصل

قضا او قدر د انسان له آزادۍ او اختیار سره څه تکره او تضاد نه لري ځکه چې د انسان په هکله د خدای تقدیر د هغه خاص فعالیت دے او هغه دا چې هغه یو اختیار لرونکے او د خپل کار په کولو او نه کولو کښې آزاد انسان دے د خدای قضا د انسان له ارادې او اختیاره وروسته د هغې کار حتمیت (قطعیت او خامخا کیدل) دي.

په نورو ټکو سره به دا ووايو چې د انسان پیدایښت د هغه له آزادۍ او اختیار سره اخیستل شوی او اندازه شوی دے او د خدای قضا همدا ده چې کله انسان په خپل اختیار سره د یو کار د کولو اسباب برابر کړي نو د خدای تنفیذ پکښې له دې لارې ترسره کیږي.

کوم کسان چې د انسان آزادۍ او اختیار منکر دي هغوي په عمل کښې دا خبره منی چې انسان آزاد دے او له همدې وجې د ټولنیزو مدني او

جزيای قانونونو خیال ساتی او د زورورو په هکله د عدالت د جاري کیدو غوښتونکې وي.

ځینې گناهکارو خپل غلط کارونه د خدای په تقدیر پسې تړلي دي او وایي چه دا خدای خوښه او تقدیر و او له مونږ سره بل څه لار نه وه حال دا چې عقل او وحی دا خبره نه غندي ځکه چې عقل وایي چې انسان خپله لاره په خپله خوښوي او شرعه هم دا وایي چې د انسان شکرگزار یا کفران کوونکې کیدلې شي لکه چې فرمایي: **إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا** (انسان/۳)

د پیغمبر (ص) په زمانه کښې هم د بت پرستانو یو ټولې ؤ چې ویل به یې زمونږ دا گمراهي د خدای په مشیت او خوښه ده او که خدای نه غوښتې نو مونږ به بت پرستان نه وو قرآن کریم د هغوي خبره داسې بیانوي **سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا آبَاؤُنَا وَلَا حَرَمْنَا مِنْ شَيْءٍ** (انعام/۱۴۸) پیر زر به مشرکان ووايي: «که خدای غوښتلې نو مونږ او پلاران به مو مشرکان نه کیدل او څه به مو نه حرامول» بیا د هغوي په ځواب کښې فرمایي: **كَذَلِكَ كَذَّبَ الَّذِينَ مِنْ قَبْلِهِمْ حَتَّىٰ ذَاقُوا بَأْسَنَا** له هغو نه وړاندې خلکو هم په خدای پورې داسې دروغ و تړل تر دې چې زمونږ عذاب یې وڅکه.

په آخر کښې یادونه کوو چې په نړۍ کښې د خدای کلي سنتونه چې کله د انسان د سعادت او کله د هغه د بدمرغۍ سبب کیږي د خدای د قضا او قدر نښانې دي او دا انسان د ځې په خپله خوښه یوه لاره غوره کوي. د دې په هکله مونږ په تیر شوي بحث، چې په اسلامي نړۍ لید کښې د انسان په هکله و، خبرې کړي دي.



## انسان او اختيار

### يو پنخوسم اصل

د انسان اختيار او آزادي يو منل شوے او روښانه حقيقت دے او انسان په بيلا بيلو طريقو هغه معلومولے شي. چې لاندې څو طريقو ته اشاره کوو.

الف: دانسان ضمير او عقل په دې خبره گواهي ورکوي چې هغه په خپله فيصله او پرې کره کښې آذاد دے او د کولو يا نه کولو څخه يو طرف اختيارولے شي، او که څوک په دې څرگند درک کښې شک لري نو بايد هيڅ يو اصل قبول نه کړي.

ب: د انسانانو په ټولنه کښې- که ديني وي که غير ديني- د مختلفو کسانو ستاينه يا غندنه د دې نښه ده چې ستاينوکے يا غندوونکے کس هغه کارکوونکے (فاعل) په خپل کار کښې د اختيار خاوند گڼي.

ج: که مونږ دا ووايو چې هيڅ قسم اختيار نه لرو نو بيا خو شريعت هم بې فائدي او عبث دے ځکه چې کله د انسان لپاره يوه لاره مقررده او هغه هم مجبور دے چې په هغې لارې لاړ شي او د نوک هومره اختلاف ترې هم نه شي کولے نو د امر او نهی او بډې و عدې ورکولو څه معنی او دليل نه پاتې کيږي.

د: په تاريخ کښې مونږ گورو چې داسې انسانان شته چې د خلکو په اصلاح او هدايت پسې وو او په دې لارې کښې يې پروگرامونه جوړې کړي

دي او نتيجه يې هم تر لاسه کړې ده. نو دا بديهي خبره ده چې که انسان مجبور وې نو داسې به نه وه. ځکه چې که انسان مجبور وې نو بيا خو دې هلو ځلو څه گټه نه لرله.

دا څلو دليلونه د انسان مختار والې يو داسې حقيقت جوړوي چې څوک ترې انکار نه شي کولې. خو د آزادۍ له اصله دا نتيجه نه شو اخستې چې انسان په خپل حال پريښودل شوې دې او خدای پاک د هغه په کار کښې څه اثر نه لري، ځکه چې دا د تفويض عقیده خدای ته د انسان د هميشنۍ اړتيا له اصل سره ټکره لري او همدارنگ د خدای د خالقيت او قدرت حدونه رالندويي داسې نه ده بلکې حقيقت په بل ډول دې چې په راتلونکي اصل کښې بيانېږي.

## دوه پنځوسم اصل

د پيغمبر (ص) له وفاته وروسته يو له هغې مسئلو څخه چې په مسلمانانو کښې رامینځ ته شوه د انسان له لاسه د يو کار د کيدو څرگندوالې و ځينو خلکو د جبر عقیده خپره کړه او انسان يې يو مجبور فاعل وگڼه او ځينو نورو د دې په مقابله کښې انسان يو آزاد پريښودل شوې موجود وگڼه چې د هغه کارونه له خدای سره څه اړه نه لري، په حقيقت کښې دواړو ډلو دا فکر کاوه چې کار يا بايد انسان ته منسوب شی يا خدای ته؛ يا بايد پکښې خدای اثر ولري او يا انسان.

حال دا چې دلته يوه دريمه لار هم شته چې زمونږ پاكو امامانو هغې ته اشاره كړې ده. امام صادق (ع) فرمايي: لا جبر و لا تفويض ولكن امر بين الامرين (نه جبر شته او نه تفويض په حال پريښودل بلکې د دې دوو تر مينځ يو بل خيز دے) يو کار په عين حال کښې چې انسان ته يې نسبت ورکولو خداى ته هم نسبت لري ځکه چې انسان کله يو کار کوي نو دا انسان او د ده قدرت پخپله د خداى مخلوق دے نو څنگه کيدے شي چې کار يې له خدايه جدا او بيل وي؟!

د انسان د کار د حقيقت په هکله د اهلبيتو (ع) طريقه هماغه ده چې کومه په قرآن کښې راغلې ده. دا آسمانى کتاب په عين حال کښې چې د انسان کار يې گڼي خداى ته يې هم نسبت ورکوي. يعنى د دواړو کار کيدے شي لکه څرنگه چې فرمايي: وَمَا رَمَيْتْ اِذْ رَمَيْتْ وَلَكِنَّ اللّٰهَ رَمٰى (انفال/۱۷) کله چې تا غښه او وپشت نو دا تا و نه وپشت بلکه خداى و وپشت. د دې مطلب دا دے چې کله پيغمبر (ص) يو کار وکړ نو هغه يوازې په خپل طاقت دا کار و نه کړ بلکه د خداى په قدرت يې دغه کار وکړ. نو له دې وجې ورته د دواړو نسبت ورکول صحيح دي.

په نورو ټکو به دا ووايو چې د خداى طاقت په هر څه کښې موجود دے لکه څنگه چې د بريښنا په تارونو کښې له بريښنا کوټه بريښنا راځي خو بټين يې مونږ وهو نو بلپ بليري. نو دا خبره صحيح ده چې ووايو دا بلپ مونږ ولگاوه او دا هم صحيح ده چې وويل شي د دې بلپ رڼا له بريښنا ده.

## دري پنخوسم اصل

مونږ، سره د دې چې د انسان د اختيار او آزادۍ عقیده لرو دا عقیده هم لرو چې خدای له ازله زمونږ له کارونه خبرؤ، او دې دوو عقیدو تر مینځ څه ټکره نشته. کوم کسان چې دا دواړه د جمع کیدو وړنه گڼي هغوي باید دې ته پام وکړي چې د خدای په ازلي علم داسې وو چې دا کار به د انسان په لاس (د هغه په اختيار) تر سره کیږي نو داسې علم د انسان له آزادۍ او اختيار سره څه ټکره نه لري.

په نورو ټکو سره به دا ووايو چې د خدای ازلي علم لکه څنگه چې د انسان د کار په هکله د همدارنگ له انسان نه د هغه کار د کیدو په څرنگوالي هم وې چې دا کار به دا رنگ په خپل اختيار کوي. دا رنگ ازلي علم نه یوازې د انسان له اختيار سره ټکره نه لري بلکه هغې ته ټینګتیا ورکوي. ځکه که یو کار د انسان په اختيار سره و نه کړې شي، نو د خدای علم به پوره نه شي ځکه چې په ازلي علم کښې دا وو چې دا کار به د فلانی انسان په لاس د هغه په اختيار کیږي نه بې اختياره. نو که په ازلي علم کښې دا وي چې د یو انسان کار د هغه په اختيار سره د هغه په لاس تر سره شي یعنی انسان دې په پوره آزادۍ سره دا عمل وکړي نو په دې وخت کښې ضروری ده چې په همدغو خصوصیاتو او بیلگو سره دا کار تر سره شي نه په اضطرار او د مجبوری په حالت سره.

## عام نبوت

د نبوت د لازم والي دليلونه

### خُلوړ پنخوسم اصل

حكيم خداى د انسانانو د هدايت او لارښوني لپاره لوړ رتبه انسانان راليرلي دي او هغوي ته يې د انسانانو لپاره خپل پيغام ورکړې دى. دا هماغه پيغمبران او رسولان دي چې بندگانو ته د خداى د فيض او رحمت د رسيدلو وسيله دي او دا فيض له هماغه لومړۍ ورځې چې انسان د هغې وړتيا پيدا کړې ده د خداى له خوا نازل شوې دى او د اسلام د پيغمبر(ص) تر وخته هم جاري ؤ او بايد په دې خبره پوه شو چې د هر پيغمبر(ص) دين د هغه وخت تر ټولو دينونو کامل او پوره دين و. او که چېرې دا فيض او رحمت جاري نه وى نو انسان به هيڅ کله کمال ته نه و رسيدلى.

کله چې د انسان خلقت د حکيم خداى کار دى نو د هغه خلقت به ضرور څه هدف او مقصد لري. او کله چې گورو د انسان په وجود کښې تر ځناورو يو

شے زیات دے، چي هغه عقل او پوهه ده نو باید د هغه د پیداښت غرض او مقصد هم معقول او له عقل سره سم څیز وي.

له بل طرفه، که څه هم د انسان عقل د هغه د تکامل او بشپړتیا په لاره کښې اغیزمن او ضروري دے خو کافی نه دے او که انسان په تکامل او سعادت کښې یوازې په عقل بسنه وشي نو هیڅ کله په پوره توگه تکامل ته نه رسیږي. د مثال په توگه د انسان مبداء (پیل) او معاد (خاتمه) یو له هغه لویو مسلو څخه ده چې د انسان عقل یې بوبت کړے دے. انسان غواړي چې پوه شي چې له کومه راغله دے؟ او چرته به ځي؟ خو یوازې عقل د دې خبرې ځواب ته نه رسیږي او د دې خبرې دلیل دا دے چې انسان سره له دومره ترقۍ بیا هم ډیر انسانان بت پرستان دي او د بتانو عبادت کوي.

د انسان عقل او علم یوازې په دې مسله کښې نه بلکه په داسې ډیرو مسئلو کښې چې په ژوند کښې ورته اړمن دے بنکيل دے او تر اوسه یې ځان ته سمه لار نه ده ټاکلې. په اقتصادي، اخلاقي او کورنيو چارو کښې دانسانانو بیلابیلې لیدتوگې د دې نښانه ده چې د انسان عقل په صحیح توگه په دغو مسئلو نه دے پوهیدلے او همدا سبب دے چې گورو متعارض او په خپلو کښې متضاد دینونه او مذهبونه پیدا شوي دي.

پاسنی ټکي ته په پام سره صحیح عقل دا حکم کوي چې د خدای د حکمت په اساس باید د خدای له لورې رهبران او تربیت کوونکي راشي چې انسانانو ته د ژوند کولو صحیح لاره وښيي.

کوم کسان چې دا فکر کوي چې عقلی لارښوونی د آسمانی لارښوونو ځای نیولې شي هغوي باید دو خبرو ته پام وکړي:

۱. د انسان عقل د انسان په پوره پیژندلو او د موجوداتو له رازونو او د هغه د تیر او راتلونکي وخت له حالتونو ناخبره او ناقص دے، حال دا چې دې قاعدې ته په پام سره یو جوړونکے له خپل جوړ کړي خیزه پوره پوره خبر وي، د انسان پیدا کوونکے هم د هغه له رازونو او حالتونو پوره پوره خبر دے او په قرآن کښې دې دلیل ته داسې اشاره کوي: أَلَا يَعْلَمُ مَنْ خَلَقَ وَهُوَ اللَّطِيفُ الْخَبِيرُ (ملک/۱۴) آیا هغه چا چې پیدا کړے دے هغه (له خپل پیدائښته) نه دے خبر! او هغه ځیر او ښه خبر دے.

۲. انسان د حب ذات (هر څه د ځان لپاره د خوښولو) په سبب بی خبره یا په شعوري ډول، تل پخپله گټه پسې وي او په پلانونو کښې له خپلو فردي یا ډله ایزو گټو نه شي تیریدلے نو نتیجه به دا وي چې د انسانانو پروگرام به هیڅ کله پوره او جامع نه وي خو د پیغمبرانو پروگرام له دې امله چې د خدای له طرفه دے نو نیمگرتیا پکښې نشته.

دې دوو خبرو ته په پام سره باید ووايو چې انسان هیڅ کله له الهي لارښوونو او د پیغمبرانو له پروگرامونو بی نیازه نه دے او نه به وي.

## د قران او د نبوت اهداف

### پينځه پنځوسم اصل

په تير شوي اصل كښې د عقل په حكم د پيغمبرانو د راليرلو په لازموالي پوه شو اوس د قرآن او روايتونو له نظره د نبوت لازموالي او د هغې موخې جاجوکه څه هم قرآن هم دې مسئلې ته د يوې عقلی څيړنې په نظر كتلي دي. قرآن د پيغمبرانو د راليرلو لاندیني مقصدونه بيان كړي دي:

۱- د توحيد بنسټونو مزبوتيا او د دې په مقابل كښې د هر رنگ انحراف او بې لارۍ مخ نيوې كول، لكه چې فرمايي: **وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ** (نحل/۳۲) هر امت ته مو يو پيغمبر وليږه چې هغوي د خدای عبادت وكړي او له طاغوته ځان وساتي. د دې مقصد لپاره پيغمبران تل له مشركانو سره په جنگ وو او په دې لاره كښې يې ډير كړاوونه زغملې دي.

اميرالمؤمنين (ع) د پيغمبرانو د راليرلو د مقصد په هكله فرمايي: و ليعقل العباد عن ربهم ما جهلوه، فيعرفوه بربوبيتته بعد ما انكروا، و يوحده بالالوهية بعد ما عندوا. پيغمبران يې راوليرل د دې لپاره چې بندگان يې د خدای د توحيد او د هغه د صفتونو په هكله په كوم څه نه پوهيږي، پوه يې كړي او وروسته له دې چې د هغه د ربوبيت او يووالي انكار يې كړي او د بنمني يې ورسره كوله يو ځل بيا پرې ايمان راوړي.



۲- خلکو ته د خدای پیغام او تعلیمات بنودل او د ترکیبې لاره بنودل لکه چې فرمایي: هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ (جمعه/۲) هغه هغه شوک دے چې په امي خلکو کښې يې پیغمبر راو لیږه چې د خدای آیتونه ورته تلاوت کړي او له اخلاقی بدیو یې پاک کړي او هغوي ته کتاب او حکمت وښيي.

۳- په انسانی ټولنه کښې عدالت راوستل لکه چې فرمایي: لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ (حدید/۲۵) مونږ پیغمبران په روښانه دلیلونو سره ولیږل او له هغوي سره مو کتاب او میزان (تله) نازل کړل د دې لپاره چې خلک عدالت ته راولي.

او دا منلې شوې خبره ده چې عدالت هاله راځي چې انسان په بیلا بیلو اړخونو کښې عدالت وپیښي او تریو الهی حکومت لاندې هغه پلے کړي.

۴- د اختلاف په وخت کښې فیصله (پړې کړه)، لکه چې فرمایي: كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّينَ مُبَشِّرِينَ وَمُنذِرِينَ وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا فِيهِ (بقره/۲۱۳) خلک ټول یو امت وو (تر دې چې پکښې اختلاف راغلو نو خدای پیغمبران زیری ورکونکي او ویروونکي راو لیږل او له هغوي سره یې په حقه کتاب نازل کړ د دې لپاره چې د خلکو تر مینځ په هغه څه فیصله وکړي چې پکښې یې اختلاف کړے دے.

روښانه ده چې د خلکو اختلاف یوازې په عقیدو کښې نه و بلکې د ژوند په بیلا بیلو برخو کښې یې اختلاف لرلو.

۵- په بندگانو باندې اتمام حجت (غاړه خلاصول)، لکه چې فرمایي: رُسُلًا مُبَشِّرِينَ وَمُنذِرِينَ لِئَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ وَكَانَ اللَّهُ عَزِيزًا حَكِيمًا

(نساء/۱۶۵) پیغمبران یې ویروونکي او زیرے ورکونکي راولیپل د دې لپاره چې د پیغمبرانو له راتللو وروسته خلک خدای ته څه عذر و نه لري او خدای طاقتور او حکمت والا دے.

دا منلې شوې خبره ده چې خدای د انسان له پیدایښته څه مقصد لري چې هغې مقصد ته هاله رسیدلے شي چې د ژوند په ټولو اړخونو کښې کله یوه پوره منظم پروگرام ولري او دا پروگرام په داسې ډول له خدایه انسان ته راوړسیري چې دانسانانو څه عذر یا بهانه پاتې نه شي چې ووايي مونږ ته د ژوند صحیح لار نه وه ښودل شوې.

## د پیغمبرانو د پیژندلو لارې

### شپږ پنځوسم اصل

د انسان فطرت دا دے چې یو څیز هم بې دلیل نه قبلوي او هر چا چې بې دلیل یوه ادعا قبوله کړه هغه د خپل فطرت خلاف کار کړے دے. د نبوت ادعا هغه تر ټولو لویه ادعا ده چې یو انسان یې کولے شي نو باید د داسې لویې دعوي لپاره مطمئنونکے دلیل هم ولری دا دلیل له لاندینیو دریو دلیلونو څخه یو کیدے شي.

الف: تیر پیغمبر چي نبوت يې په دليلونو سره ثابت دے د راتلونکے پیغمبر په راتلوو ټينگار وکړي لکه څنگه چي حضرت عيسى(ع) زمونږ د پیغمبر (ص) نبوت جوت کړے او زیرے يې ورکړے دے.<sup>۱</sup>

ب: بيلا بيلې قرينې د هغه د ادعا ريښتيا والے بيان کړي دا قرينې بايد د هغه په ژوند، دعوت، او په هغه کسانو کښې چي په هغه يې ايمان راوړے دے او همدارنگ د هغه د دعوت او بلنې په طريقې کښې ولټوو. نن سبا د دنيا په محکمو کښې د حق او باطل او د مجرم او بې گناه پيژندگلو په همدې طريقه کيږي. او د اسلام په لومړيو کښې هم د پیغمبر (ص) د رښتيا والی د څرگندولو لپاره له همدې طريقې کار اخستل شوے دے.<sup>۲</sup>

ج: د معجزې راوړل: يعنی د نبوت له دعوي سره سره بايد يو داسې کار هم وکړي چي نور خلک يې نه شي کولے او خلکو ته د مقابلې بلنه هم ورکړي او دا څارق العاده کار بايد د هغه له ادعا سره غږمله هم وي.

لومړنۍ دوه لارۍ عامې نه دي (يعنی د ټولو پیغمبرانو لپاره نه دي) خو دا دريمه لار د ټولو لپاره ده او د نبوت په تاريخ کښې، انسانانو د نبوت ثابتولو لپاره له همدې لارې کار اخستے دے او پیغمبران هم د خپلې ادعا د ثابتولو لپاره همدا لار په کار راوستې ده. د پیغمبرانو د پيژندلو لارې

---

۱- د صف سورت / ۲ ایت

۱- د روم بادشاه په همدې طريقه د پیغمبر (ص) پیغمبرۍ ته رسيدلے و. تاريخ طبری د شپږم هجري کال پښې. ۳ / ۲۲۴۰

## اووه پنخو سم اصل:

د معجزې او د نبوت د عوې درنښتیا والي تر مينځ يوه منطقي رابطه موجوده ده ځکه چې که معجزه راوړونکې په خپلې دعوي کښې رښتونه وي نو مطلب يې ثابتېږي او که دروغجن وي نو له خدای سره چې د خپل مخلوق هدايت غواړي نه گمراهي، دا نه ښايي چې داسې طاقت يو دروغجن سړي ته ورکړي ځکه چې کله خلق له هغه سره داسې طاقت وويني نو په هغه ايمان راوړي او د هغه په خبرو عمل کوي نو که هغه په خپلې دعوي کښې دروغجن وي نو خلک هم گمراه کوي او دا خبره د خدای له عدل او حکمت سره ټکره لري دا مسئله د عقلي حُسن او قُبْح له نتيجو څخه ده چې په تيرو ځايونو کښې يې بحث وشو.

## اته پنخو سم اصل

د يو خارق العاده کار (داسې کار چې نور څوک يې نه شي کولې) کول چې د نبوت له ادعا سره غږمله وي معجزه وايي. خو که يو خارق العاده کار يوښه انسان وکړي خو د نبوت دعوي ورسره نه وي نو هغی ته (کرامت) ويل کيږي او ددې خبرې دليل چې له پيغمبرانو پرته نور نیک خلک هم خارق العاده کار کولې شي يو په قرآن کښې د حضرت مريم(س) لپاره د مائده (خوراک ميوې) نازلیدل دي او دويم د حضرت آصف برخيا (چې د سليمان عليه السلام له ملگرو څخه ؤ) په يوه لحظه کښې د يمن نه فلسطين ته د ملکه سبا د تخت راوړل ؤو چې په قرآن مجيد کښې ددواړو

ذڪر راغلي دے دَبي بي مریم په هڪله فرمايې کُلْمَا دَخَلَ عَلَيْهَا زَكَرِيَّا الْمِحْرَابَ  
وَجَدَ عِنْدَهَا رِزْقًا (آل عمران / ۳۷) کله به چې زکریا د هغې محراب ته ورغلو نو  
له هغې سره به یې رزق (خواره) بیا موندله ویل به یې اے مریم دا هر څه تا  
ته له کومه راځي؟ مریم به ویل دا د خدای له طرفه  
دَبَلَقِيسَ دَتَخْتِ پَه هڪله فرمايې: قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ  
أَن يَرْتَدَّ إِلَيْكَ طَرْفُكَ (نمل / ۴۰) هغه کس چې ورسره د کتاب لپړ شان علم و  
ووایل زه به هغه تا ته ورواندې له دې چې سترگو له رپ ورکړم، راوړم

## نه پنځوسم اصل

معجزه له نورو خارق العاده کارونو سره لاندیني توپيرونه لري:  
الف: له چا زده کړې نه کول: د معجزې راوړونکې بې له دې چې کومه زده کړه  
او تعلیم حاصل کړې معجزه کوي حال دا چې نور خارق العاده کارونه د  
مخکښې زده کړې او تعلیم له مخې کیږي د عمران زوی موسیٰ علیه  
السلام د ځوانۍ له تیروولو وروسته مصر ته روان شو په نیمه لاره کښې  
ورته نبوت اورسالت ورکړ شو او حکم ورته وشو چې اے موسیٰ خپله  
امسادي وغورځوه او کله یې چې وغورځوله نو د هغې نه بنامار جوړ شو  
چې موسیٰ ترې پخپله هم وویږیده همدارنگ موسیٰ ته حکم وشو خپل  
لاس له ترڅگه راوباسه چې کله یې راوباسه نوله هغی یو نور وځلیده چې

دَخَلَكُو سترگي بي و برينبولي<sup>۱</sup> خود سليمان دَوخت دَجادو گرانو په هكله  
فرمايي يُعَلِّمُونَ النَّاسَ السَّحْرَ... فَيَعَلُّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ وَزَوْجِهِ (بقره  
۱۰۲/)

دوي به خلكو ته جادو ورزده كاوه او خلكو به هم له هغو (دوو پرېنتو)  
داسې زده كړه كوله چې د هغې په سبب به يې د بسخې او ميره تر مينځ  
بيلتون راوسته

ب: مقابله ورسره نه شي كيدې ځكه چې معجزه د خدایي پاك له نه  
ختميدونكي قدرت څخه سرچينه اخلي له همدې وجې ورسره څوك مقابله  
نه شي كوله حال دا چې جادو او سحراو د دې غوندې نور كارونه لكه د  
مرتاضانو كارونه له دې امله چې د انسان كار د نو ورسره مقابله كيدې  
شي او نور كسان هم د هغې په شان كوله شي

ج: د محدوديت نه لرل، يعنې د پيغمبرانو معجزې څه حد نه لري او دومره  
ډېرې او رنگارنگ دي چې د هغوي ترمينځ يو مشترك شې نه شي پيدا  
كيدې مثلا د امسا غورځول او بنامار ترې جوړيدل يو څه دي او د لاس  
راو يستل او پرقيدل بل څه همدارنگ د امسا وهلو سره د چينو راوتل بل  
څه دي او په امسا سره د درياب چاودل بل څه. د حضرت عيسى (ع) په  
هكله هم داسې لولو چې له ختوبه يې مارغه جوړوه بيا به يې په هغې كښې  
پوكل او د خدای په حكم به هغه ژوند كيدو له دې ورتير په ژوند سړي

او دبرگي په مريض به يې لاس رابنکه نو هغوي به روغ شو يا به يې مړي ژوندی کول او په کور کښی د دننه سامان په هکله به يې خبر ورکاوه. د:دمعجزے او پوونکے يا دکرامت کوونکے له جادوگرانو سرهم د مقصد له مخې او هم له روحي نظره ډير توپير لري لومړنۍ ټولے لوي مقصدونه لري حال دا چې دويم ټولے دې دنيا غرضي دي او له همدې وجې د هغوي روحيات او اخلاق هم سره فرق لري.

## وحی او نبوت

### شپيتم اصل

په تير اصل کښی مو له حقيقي پيغمبرانو د دروغجنو مدعيانو د پيژندلو او فرق لارې چارې وښودلې او د غيبو له نړۍ سره د پيغمبرانو رابطه چې هماغه وحی ده څيړو وحی چې د غيبو علم له نړۍ سره د پيغمبرانو د ارتباط تر ټولو لويه لاره ده د انسان له عقل يا احساسه سرچينه نه اخلي بلکې يوه ځانگړې پوهه ده چې خدای يې پيغمبرانو ته ورکوي ددې لپاره چې خپل پيغام پيغمبرانو ته ورسوي قرآن دوحی صفت داسې بيانوي: نَزَلَ بِهِ الرُّوحُ الْأَمِينُ عَلَى قَلْبِكَ لِتَكُونَ مِنَ الْمُنذِرِينَ (شعرا ۱۹۳/۱۹۴) دا قرآن روح الامين (د وحی پرېستې) ستا په زړه نازل کړے دے دا آيت مونږ ته بيانوي چې د خدای له پيغامونو خبريدل د ظاهري حواسو په ذريعه نه دي بلکه

دوحی پرېنښته هغه د پیغمبر(ص) په زړه نازلوي<sup>۱</sup> دې ته په پام سره مونږ د وحی حقیقت په عامه طریقو نه شو بیانولې په حقیقت کښې دوحی نازلیدل د غیبو له مظاهرو یو مظهر دے چې باید ایمان پرې راوړل شي که څه هم مونږ ته یې حقیقت روښانه نه وي لکه چې فرمایي: **الَّذِينَ يُؤْمِنُونَ بِالْغَيْبِ** (بقره ۳/)

## یو شپېتم اصل

کوم کسان چې هر یو څیز د مادیاتو او احساساتو په تله تلي او غواړي چې غیبی حقیقتونه هم په حسی چوکاټ کښې و سنجوي هغوي د خدای وحی په بیلا بیلو طریقو توجیه کړې ده چې هغه ټولې خبرې زمونږ له نظره باطلې دي دلته دغه ډول توجیحاتو ته یوه کتنه کوو او څیرو یې.

الف: دلیکوالانو یوه ټولې: پیغمبران په انسانانو کښې پوه او نابغه کسان گڼلي دي او وحی یې د هغوي له عقل او باطنی حواسو راوتلې گڼلې ده ددې ټولې په خیال روح الامین د دې پاکو خلکو پاک روح او نفس دے او آسمانی کتاب د هغوي لوړ فکرونونه اولید توگې دي د وحی دارنگ تفسیر د دې خبرې نښانه ده چې دا خلک د تجربې علم په وړاندې باتې راغلي دي او یوازې په هغه څه اعتبار لري چې په حس سره په لاس راځي

---

۱ . البته د خدای د وحی لارې یوازې د الهي پرېنښتې په نازلیدولو پورې نه محدودیږي بلکې نورې لارې هم لري چې د شوری سوري په یو پینځوسم آیت کښې بیان شوي دي او وضاحت یې په اته دیرشم اصل کښې وشو.



دَدې ليدتوگې تر ټولو لوي مشکل دادے چې د پيغمبرانو له خبرو سره ټکره لري ځکه چې هغوي به تل دا اعلان کاوه چې کوم څه مونږ دانسانانو لپاره راوړي دي هغه يوازې د خدای وحي ده نو وړاندې ليدتوگې ته په پام سره بيا پيغمبران درو غجن کسان وو ځکه چې هغوي وايي داد خدای وحي ده او دوي وايي چې نه دا د پيغمبرانو د عقل او علم کار دے او د پيغمبرانو دروغوالے د هغوي لوړ له مقام او له هغه څه سره چې په تاريخ کښې راغلي دي سمون نه لري

په نورو ټکو سره به دا ووايو: مصلحان دوه ډوله دي هغه مصلحان چې خپل پروگرام د خدای له طرفه گڼي او بل هغه مصلحان چې خپل پروگرام د خپل فکر نتيجه گڼي او کيدے شی دواړه ډوله مصلحان زړه سواندي وي او د خلکو خیر غواړي نو دې ته په پام سره مونږ دا نه شو کولے چې دواړه ډوله يو شان وگڼو.

ب: بل ټولے په هماغه انگيزه چې وړاندې بيان شوه وحي د پيغمبر (ص) د روحی حالتونو څرگندونه گڼي دوي دا دعوا لري چې پيغمبر د هغې پوخ ايمان په سبب چې په خدای يې لري د خپلو زياتو عبادتونو په وجه داسې حقيقتونو ته رسي چې په ځان کښې يو لړ حقيقتونه مومي او دا خيال کوي چې دا ورته د غيبو له علم نه راغلي دي حال دا چې دغه معلومات يې يوازې له خپله نفسه وي د دغې ليدتوگې او نظريې څښتنان وايي چې مونږ د پيغمبر په رښتينوالي کښې څه شک نه کوو او دا عقیده لرو چې پيغمبر څه نه څه لوړ حقيقتونه گوري خو خبر د دې حقيقتونو په سرچينې کښې ده چې دا حقيقتونه له چا راغلي دي؟ پيغمبران دا فکر کوي چې دا

حقيقتونه ورته د غيبو د علم نه راغلي دي حال داچې دا حقيقتونه دهغوي له خپله نفسه دي<sup>۱</sup>

دا نظريه هم څه نوې خبره نه ده بلکې دهم هغه جاهليت دزمانې نظريه ده خو په يوې نوې جامې کښې يې وړاندې کړې ده د دې نظريې ټوله خبره داده چې وحی د پيغمبرانو له خيال نه راوتلې او هغوي دومره په خپل ځان کښې غرق وو او د خدای په عبادت او د بندگانو د ښه کيدو په فکر کښې وي چې ناڅا په ځينې حقيقتونه خپلې مخې ته ويني او فکر کوي چې دا ورته د غيبو د عالم نه راغلي دي او دا هماغه د عربو د جاهليت د وخت تصور دے چې دوحی په هکله به يې ويل: *بَلْ قَالُوا أَضْغَاثُ أَحْلَامٍ* (انبيا / ۵) يعنی وحی هغه پريشانه فکرونه دي چې يغمبريې ويني قرآن مجيد په نورو آيتونو کښې دا نظريه په کلکه ردوی او فرمايي: پيغمبر چې وايي چې زه دوحی پرېسته وينم نو رښتونه دے نه د هغه زړه خطا کارې دے او نه يې سترگو، لکه چې فرمايي: *مَا كَذَبَ الْفُؤَادُ مَا رَأَى* (نجم/ ۱۱) او همدا رنگ فرمايي: *مَا زَاغَ الْبَصَرُ وَمَا طَغَى* (نجم/ ۱۷) زړه هغه څه دروغ ونه گڼل چې سترگو وليدل او هيڅ کله دهغه سترگې خطا نه شوې يعنی په حقيقت کښې يې دوحی پرېسته وليده هم په ظاهري سترگو او هم په باطني سترگو

د پيغمبرانو عصمت (له گناهونو پاکي)

دوه شپيتم اصل

---

۱ . سيد محمد رشيد رضا، وحی محمدي ۲۲ مخ.

عصمت دَخونديتوب په معنی دے او د نبوت په برخه کښې لاندینی.

مرتبې لري

الف: د وحي د اخستلو په وخت عصمت یعنی د وحي ساتل رسول

ب: له گناه عصمت

ج: په وگړنيزو او ټولنيزو چارو کښې له خطا عصمت

په لومړۍ مرحله کښې د پيغمبرانو عصمت ټول مني ځکه چې په دې مرحله کښې هر ډول خطا د خلکو باور له منځه وړي او بيا د پيغمبرانو په خبرو څه اعتبار او باور نه پاتې کيږي او د نبوت هدف او مقصد خرابيږي له دې وړ تير قرآن کریم هم فرمايي مونږ پيغمبر د خپل نظر لا ندې ساتو چې وحي ورته په صحيح صورت کښې ورسپري لکه چې فرمايي: **عَالَمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِنْ رَسُولٍ فَإِنَّهُ يَسْلُكُ مِنْ بَيْنِ يَدَيْهِ وَمَنْ خَلْفَهُ رِجَالًا لِّيَعْلَمَ أَنْ قَدْ أَبْلَغُوا رِسَالَاتِ رَبِّهِمْ وَأَحَاطَ بِمَا لَدَيْهِمْ وَأَحْصَىٰ كُلَّ شَيْءٍ عَدَدًا** (جن/۲۲-۲۸) هغه له غيبو خبر دے او د غيبو حقيقتونه چا ته نه بښي مگر هغه چاته چې له رسولانو په شان يې خوښ وي نو د هغه د حفاظت لپاره د هغې نه مخکښې او د هغه نه وروسته ساتونک گماري چې پوه شي چې هغوي د خپل پروردگار پيغامونه رسولي دي او خداى په هغه څه احاطه لري چې له هغوى سره دي او ټول څيزونه يې شميرلې دي

په دې آيت کښې د وحي د ساتلو لپاره دوه ډوله ساتندويي ذکر شوي دي

الف: هغه پر بنسټې چې پيغمبران له هرې خوا ساتي

ب: هغه خداى چې په پيغمبرانو او په پر بنسټو هم احاطه لري د دې حفاظت

علت هم دادے چې د نبوت مقصد ترلاسه شى او هغه دا چې د خداى وحي

انسان ته په صحيح طريقه ورسپري.

## درې شپيتم اصل

پيغمبران په شرعی حکمونو عمل کولو کښې له هر ډول گناه پاک دي او د پيغمبرانو د راليرلو مقصد هاله پوره کيږي چې کله هغوي دغه ډول خونديتوب ولري ځکه چې که هغوي په احکامو باندې په خپله صحيح عمل نه کوي او نورو ته يې نبيي نو د هغوي په رښتيا والی باور نه شی کيدې او د نبوت مطلب نه پوره کيږي محقق طوسی په خپل لنډ بيان کښې دا دليل داسې بيانوي: وَ يَجِبُ فِي النَّبِيِّ الْعَصْمَةُ لِحَصْلِ الْوُثُوقِ فَيَحْصُلُ الْغَرَضُ! عصمت د پيغمبرانو لپاره ضروری دے د دې لپاره چې دهغوي په خبرو باور حاصل شي او د نبوت مطلب پوره شي د پيغمبرانو له گناهونو نه عصمت په بيلا بيلو آيتونو کښې قرآن مجيد تائيد کړے دے چې ځينو آيتونو ته يې اشاره کوو

الف: قرآن پيغمبران د خدای له لورې هدايت شوي او خوښ کړے شوي گڼي وَاجْتَبَيْنَاهُمْ وَهَدَيْنَاهُمْ إِلَى صِرَاطٍ مُسْتَقِيمٍ (انعام/ ۸۷)

ب: قرآن يادونه کوي چې خدای څوک هدايت کړي نو هغه څوک نه شی گمراه کولے وَمَنْ يَهْدِ اللَّهُ فَمَا لَهُ مِنْ مُضِلٍّ (زمر/ ۳۷)

ج: معصيت او گناه ضلالت او گمراهي گڼي: وَلَقَدْ أَضَلَّ مِنْكُمْ جِبَلًا كَثِيرًا (يس/ ۲۲) له دې ټول آيتونو دا خبير په لاس راځي چې پيغمبران د هر ډول گناهونو پاک دي له دې پرته هغه عقلی دليل چې د پيغمبرانو د عصمت په لازم والي مو راوړ هغه د پيغمبران له بعثته وړاندې عصمت ثابتوي ځکه

چې که یو انسان د خپل عمر یوه برخه په گناهونو او گمراهۍ کې تیره کړي او بیا هدایت بیرغ په لاس کېږي او خلی نو خلق ورباندې دو مړه باور نه کوي خو کوم کس چې د ژوند د اول نه له گناهونو پاک وي او خلک یې په پاکۍ پیژني او خوښوي یې نو خلک ورباندې باور کوي پردې سربېره که یو کس د پیغمبرۍ دا اعلان نه وړاندې گناهکار وي نو بیا ځینی هغه کسان چې د رسالت مخالفان او غرضي خلک دي هغوي د تیر عمر د گناهونو او بدو کارونو په یادولو سره د پیغمبر شخصیت او د هغه پیغام خرابولې شي. په داسې چاپیریال کې یوازې هغه انسان چې د عمر په زیاته برخه کې د صداقت او پاکۍ له امله "محمد امین" لقت اخستې وي په خپل ځلانده شخصیت سره د دښمن د ناوړه تبلیغاتو پردې لیرې کولې او په خپل استقامت سره د جهالت تیاره فضا رڼا کولې شي. له دې ورتیر دایوه منلې شوې خبره ده چې کوم انسان هم له بعثته وړاندې له گناه پاک وي او هم ورسته تر هغه انسانه ښه او کامل دے کوم چې یوازې له بعثته وروسته له گناهونو پاک وي. او د هغه د هدایت اثر به هم ډیر وي او د خدای د حکمت تقاضا دا ده چې هغه کامل او ښه انسان د خلکو د هدایت لپاره خوښ کړي.

## څلور شپيتم اصل

پیغمبران له گناهونو د عصمت پر لرلو سربېره په لاندینيو مواردو کې هم له خطا خوندي وو.

الف: په اختلافاتو کښې قضاوت: پيغمبرانوته دخداي له طرفه حکم وچې د قضاوت د قانون مطابق وکړي، يعنی د دعوی کونکي نه گواه و غواړي او که له دعوی کونکي سره گواه نه وټو له منکره قسم و غواړي او هيڅکله يې له دې طريقې سره مخالفت نه دے کړے. خوممکنه ده چې گواه يا قصداً يا په غلطۍ سره د شوي کار په خلاف گواهي ورکړي يا په دروغه قسم و خوري نو په نتيجه کښې يې فيصله صحيح نه وي دارنگ فيصله عصمت ته څه زيان نه رسوي ځکه چې هغه ته دا حکم دے چې د قضاوت د قاعدې مطابق حکم وکړي او کله چې د دة حکم د حقيقت په خلاف وي نو هغه دخپل حکم د غلطۍ نه خبر دے، که څه هم د ټوليزو مصلحتونو له مخې دهغې مطابق د عمل حکم ورته نشته.

ب: د ديني احکامو د موضوعاتو تشخيص ورکول مثلاً پلانکے خيز شراب دي که نه.

ج: ټوليزې مسئلې او د کارونو د مصلحت يا مفسدې پيژندل.

د: د ژوند عامې مسئلې

- په دې څلورو ځايونو کښې دهغوی د پاکۍ دليل دا دے چې د زياترو خلکو په ذهن کښې په داسې مسئلو کښې خطا کول په ديني احکامو کښې خطاکول دي. نونتيجه داشوه چې په دارنگ مسئلو کښې خطاکول په پيغمبر باندې د خلکو باور خرابوي او اخر دا چې د پيغمبر د راليږلو هدف ورسره خرابيږي. سره ددې چې په لومړنيو دوو کښې د پيغمبرانو د عصمت لازموالے تر اخري مورد زيات روښانه دے.

## پینځه شپيتم اصل

د عصمت له مرتبو څخه یوه رتبه داده چې په پیغمبرانو کښې داسې څیزونه نه وي چې خلک ترې لرې وټنښتي. ټول په دې خبره پوهیږو چې ځینې داسې بدنې ناروغۍ دي یا داسې روحي عاتونه دي چې انسان ورسره سپک او بې ارزښته کیږي او خلک ترې نفرت کوي نو ضروري ده چې پیغمبران له داسې بدنې ناروغیو پاک وي ځکه له هغه د خلکو نفرت کول او ټنښتیدل د رسالت او نبوت له مقصد سره سمون نه خوري. همدارنگه دا خبره دیادونې ده چې دلته د عقل حکم دیو واقعیت څرگندونه کوي او هغه دا چې کله مونږ دا وایو چې خدای حکیم دے نو د حکمت غوښتنه یې دا ده چې پیغمبران باید له داسې عیبونو او ناروغیو پاک او سالم وي.<sup>۱</sup>

---

۱. دا ډول روایتونه سره د دې چې عقل سره مخالف دي ځینې هغه روایتونو سره هم ټکره لري چې له امامانو رارسیدلي دي. امام صادق (ع) له خپل پلار نیکونو داسې نکلوي: حضرت ایوب (ع) په خپلې ټولې ناروغۍ چرته بدبوي او بد صورت پیدانه کړ او د هغه له بدنه هیڅ کله وینه او زوې او داسې نور څیزونه چې خلک ترې نفرت لري راونه وتل دانبیاءو او اولیاءو په هکله د دای سنت او طریقه هم داده. د ایوب (ع) خلک ځکه لرې شول چې هغه غریب شو او په ظاهره ضعیف شو خو هغوي ته دا پته نه وه چې ایوب (ع) د خدای پهنزد څومره مقام لري (خصال، لومړۍ ټوک، اووه بابونه، ۱۰۷ حدیث، ۴۰۰ مخ) نو کوم روایتو نه چې ددی په خلاف دي هغه څه اساس نه لري او د قبلولو وړ نه دي

## شپږ شپيتم اصل:

د عقل پرېکنده حکم او د قرآن څرگنده فيصله مودیغمبرانو د عصمت دلازموالي په باب واوریده خو په دې هکله ځینې آیتونه په لومړني نظر کښې له پیغمبرانو د گناه د کیدو ښوونه کوي (لکه د حضرت ادم په هکله آیتونه او داسې نور) نود دغو آیتونو په هکله څه ځواب موجود دے؟. په ځواب کښې باید دې ته پام وکړو چې داڅو منلې شوې خبره ده چې په قرآن کښې تناقض او ټکره نشته نوباید هغې قرینو ته پام وکړو چې په خپله په دغه آیتونو کښې موجودې دي او صحیح معنی ترې واخلو او په دې ځای کښې په ابتدایي نظر سره هیڅ کله هم فیصله نه شو کولې له نیکه مرغه شیعه تفسیر کوونکیو او متکلمانو د دغو آیتونو ښه تفسیر کړے دے او حتی ځینو په دارنگ آیتونو باندې جدا کتابونه هم لیکلي دي. دلته د کتاب د وړوکوالي په سبب مونږ هغه ټول آیتونه جدا جدا نه شو راوړلے اوتاسو کولے شیء په دې هکله اړوندو کتابونو ته مراجعه وکړئ.<sup>۱</sup>

## اووه شپيتم اصل

د عصمت عامل او سرچینه دوه څیزونه دي:

---

۱ . تنزیه الأنبياء، سید مرتضی، عصمت الأنبياء، فخرالدین رازی، مفاهیم القرآن، جعفر سبحانی، هټوک دیغمبرانو د عصمت په باب کښې.



الف: پیغمبران (او دخدای خاص اولیاء) د فطري معرفت او پیژندلو په یوه ډیر لوړه مرتبه کښې دي چې هیڅ کله د خدای رضایه بل څه نه بدلوي. په نورو ټکو به دا وایو چې د خدای د جمال او جلال او دلور مقام پیژندلو هغوي له دې منعې کوي چې بل څه ته پام وکړي او دخدای له رضا پرته په بل فکر کښې شي او د معرفت او شناخت دا مرتبه هماغه ده چې امیرالمومنین فرمایي: مَا رَأَيْتُ شَيْئاً إِلَّا وَرَأَيْتُ اللَّهَ قَبْلَهُ وَبَعْدَهُ وَمَعَهُ؛ زه هیڅ شے نه وینم مگر دا چې خدای ترې وړاندې ورسته او ورسره گورم او امام صادق(ع) هم فرمایي: وَلَكِنِّي أَعْبُدُهُ حُبًّا لَهُ وَتِلْكَ عِبَادَةُ الْكِرَامِ؛ زه خدای سره د دوستۍ په سبب د هغه عبادت کوم هو! دا د دے د بزرگانو عبادت.

ب: د اطاعت له بنو نتيجو او د معصیت او گناه له بدو پالو د پیغمبرانو پوره پوره خبریدل د دې سبب کیږي چې د خدای نافرمانی ونه کړي البته بشپړ او هر اړخیز عصمت او پاکي د خدای د خاصو اولیاءو لپاره ده په عین حال کښې ځینې پرهیزگاره انسانان هم په خپلو ډېرو کارونو کښې له گناه خوندي دي مثلاً پرهیزگار کس هیڅ کله د هیڅ شي په بدل کښې ځان نه وژني<sup>۲</sup> او له دې ورتیر ځینې عام کسان هم داسې شته چې په ځینې کارونو کښې پاک دي مثلاً یو کس هم دې ته تیار نه دے چې بجلی څرگند

۱. بحار الانوار ۲۲/۷۰.

۲. امیرالمؤمنین د دې ډلې په هکله فرمایي: "هُمُ وَالْجَنَّةُ كَمَنْ قَدْ رَأَاهَا وَهُمْ فِيهَا مُتَّعَمُونَ، وَهُمْ وَالنَّارُ كَمَنْ قَدْ رَأَاهَا وَهُمْ فِيهَا مُعَذَّبُونَ" هغوي ته جنت داسې دے لکه چې ویني یې او په نعمتونو کښې یې پراته دي او دوزخ ورته داسې دے لکه چې ویني یې او پکښې عذاب شوي دي. (نهج البلاغه، د همام خطبه، ۱۹۳)

تارونيسي چې پريښنا پکښې وي. دا څرگنده خبره ده چې هغه ولې دغه تار ته لاس نه وړي ځکه چې خبر دے چې که دې ته لاس وروړي نو ډير بد اثر لري. نو اوس که يو سړی ته دگناه هم داسې بد اثرات معلوم شي او ورته يقين شي نو هغه خامخا خپل ځان له گناه ساتي.

## اته شپيتم اصل

د عصمت علت او سرچينې ته وگورو نو دې خبرې ته رسو چې عصمت د معصوم (ع) له اختيار او ازادۍ سره څه تکره نه لري، بلکې يو معصوم کس سره له دې چې د اطاعت او معصيت له پايلو خبر وي بيا هم دگناه کولو توان لري. که څه هم له دې توانه هيڅ کله گټه نه اخلي. لکه څنگه چې يو پلار دخپل زوي دمړ کولو طاقت لري خو هيڅ کله دا کار نه کوي. اوله دې زيات روښانه له خدايه د قبيح او بد کار نه کيدل دي چې توان يې لري خو دخپل حکمت له مخې دا کارنه کوي مثلاً خداى دا توان لري چې ښه بندگان دوزخ ته واچوي او گناهگار خلک جنت نه خودخداى عدالت او حکمت دا اجازت نه ورکوي له همدې ځايه روښانيږي چې د معصومينو لپاره دگناه پريښودل او عبادت کول يو لوي فخر دے ځکه چې سره ددې چې دگناه توان لري خو بيا هم گناه نه کوي.

## نهه شپيتم اصل

مونږ، د ټولو پيغمبرانو د معصوم والي له عقيدې سره سره عصمت يوازې په نبوت پورې محدود او ملازم نه گڼو. کيدے شی يو سرے معصوم وي خو نبی نه وي قرآن د حضرت مریم(س) په هکله فرمايي: يَا مَرْيَمُ إِنَّ اللَّهَ اصْطَفَاكِ وَطَهَّرَكِ وَاصْطَفَاكِ عَلَى نِسَاءِ الْعَالَمِينَ (ال عمران/۴۲) اے مریم خدای ته د بنحو تر مينخ غوره کړې او له گناهونو يې پاکه کړې او د نړۍ په بنحو يې فضيلت درکړې. دلته گورو چې قرآن د هغې په هکله د "اصطفاء" لفظ راوړے دے نو له دې معلومېږي چې هغه بي بي معصومه وه ځکه د پيغمبرانو لپاره هم دا لفظ استعمال شو دے إِنَّ اللَّهَ اصْطَفَى آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ (ال عمران/۳۳) له دې ورتير په تير آيت کښې د مریم د پاکۍ خبره شوې ده او د پاکۍ نه يې مطلب له هر ډول پليتي. د هغې پاکوالے دے نه يوازې له گناه او بد کاری. د هغې پاکوالے او له هغه توره د هغې پاکوالے چې يهوديانو د بچي د پيدا کولو په مسله کښې په هغې لگولے ؤ که چې له دغه گناه پاکوالے خو په هماغه لومړنۍ ورځو کښې د عيسی(ع) په شهادت شوے وه او بيابې بيانولو ته څه ضرورت نه ؤ له دې ورتير که آيت ته وگورو په هغې کښې د بي بي مریم د هغه وخت ذکر کوي چې هغه به په محراب کښې وه او لا تر اوسه يې عيسی(ع) په خيته کښې نه و نو دې ته په پام سره تر هغه وخته په هغې کوم تور نه و لگيدلے چې دا ايت له هغه توره د پاکۍ لپاره وي.

## شپږمه برخه

### اويایم اصل

په تېر څپرکي کښې مو د نبوت په هکله په کلي توگه خبرې وکړې، په دې څپرکي کښې خاص د محمد بن عبدالله(ص) د نبوت په هکله خبرې کوو وړاندې مو دا خبره وکړه چې د پيغمبرانو نبوت په دريو طريقو ثابتېږي.

الف: هغه معجزه چې د نبوت دعوی ورسره وي.

ب: د هغو قرینو او گواهي راغونډول چې د هغه دعوی ورسره رينستونې ثابتېږي.

ج: د تير شوي پيغمبر تصديق

د پيغمبر(ص) نبوت په درې واړو طريقو ثابتېږي چې په لنډه توگه يې ذکر کوو:

### قران يا هميشنی معجزه

صحيح تاريخونه په دې خبرې گواه دي چې پيغمبر(ص) خپله بلنه په بيلا بيلو معجزو سره کړې ده. خو له دې دومره معجزو څخه يوه معجزه د هغه هميشنی او جاويدانه معجزه ده چې هغه قرآن د ۷.

پيغمبر اسلام خپل نبوت په همدې آسماني کتاب سره اعلان کړ او نړۍ ته يې له هغه سره د مقابلي کولو بلنه ورکړه او د قرآن له څرگندو چيلنجونو

سره سره بيا هم هيچا د پيغمبر(ص) په زمانه کښې د هغې غوندې قرآن رانه وړ او نن هم له کلونو کلونو وروسته څوک دا توان نه لري چې د هغې غوندې راوړي قرآن همدارنگ اوس هم خپله چيلنج کوي او وايي: قُلْ لَئِنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا (اسراء/۸۸)، ووايه که انسانان او پيريان دواړه يو ځای شي چې د دې غوندې قرآن راوړي نو توان يې نه لري چې د دې غوندې راوړي سره له دې چې ځينې له ځينو سره مرسته وکړي. قرآن دلته د چيلنج په مقام کښې وايي: اے پيغمبر(ص) دوي ته ووايه که توان يې لري نو داسې کتاب دې راوړي. په بل ځای کښې تر دې حده هم کم بيانوي او فرمايي: ووايه که کولې شي نو د دې غوندې لس سورتونه دې راوړي يا دې يو سورت د دې غوندې راوړي.

قُلْ فَأْتُوا بِعَشْرِ سُوْرٍ مِّثْلِهِ مُفْتَرَيَاتٍ (هود/۱۳)

فَأْتُوا بِسُوْرَةٍ مِّنْ مِّثْلِهِ (بقره/۲۳)

پوهيږو چې د اسلام دښمنان له ۱۵ سوو کالو راهسې چې د دې دين له راتللو تيريږي په اسلام باندې هر قسم گزارونه وکړل او اسلام ته د تاوان رسولو لپاره يې له هيڅ کوششه ډډه نه ده کړې او حتی چې پيغمبر(ص) يې په سحر و جادو او داسې نورو بدو خبرو تورن کړې دے خو هيڅ کله يې دا توان پيدا نه کړ چې د قرآن په مقابلې کښې بل داسې څه راوړي. لکه چې نن هم ورسره هر څه په لاس کښې دي خو د قرآن د هغې بلنې او چيلنج ځواب نه شي ورکولې او دا خبره په دې دلالت کوي چې قرآن د انسان خبرې نه دي او د خداي کلام دے.

## يو اويايم اصل

پيغمبر(ص) بيلا بيلې معجزې لرلې چې په تفصيل سره د حديث او تاريخ په كتابونو كښې راغلي دي خو يوه معجزه يې داسې ده چې په ټولو زمانو كښې ځليږي او هغه قرآن دے او دا چې رسول الله مبارك په دغه هميشنې معجزې سره تر نورو پيغمبرانو لوراوے لري دا دے چې د هغه دين آخرنے دين دے او د ټولو زمانو لپاره دے نو تل پاتے دين يوې هميشنې معجزې ته اړتيا لري چې په هره زمانه كښې د نبوت لپاره پريكنده دليل وي او انسانان په هره زمانه كښې نيغ په نيغه وكتلے شي او گټه ترې واخستې شي.

قرآن له بيلا بيلو اړخونو معجزه ده چې د هر يو په هكله د بحث كولو لپاره دا كتاب كم دے مونږ يې په لنډ ډول يوازي نومونه يادوو.

د قرآن د نازلیدو په لومړيو كښې چې كوم خيز چې د عربي نړۍ د فصاحت او بلاغت د استاذانو پام واړوے هغه د قرآن د ټكو ښكلا، نوبت، د ټكو ترتيب او د معنو لوراوے و چې دې ټولو ته فصاحت او بلاغت ويل كيږي دا ځانگړتيا يې د هغې ورځې عربو او د نن ورځې خلكو ته څرگنده ده او د همدې فصاحت او بلاغت په سبب به پيغمبر(ص) د قرآن په تلاوت سره د هغې ورځې د دې فن استاذان چيلنج كول او دې ته به يې مجبورول چې د قرآن عظمت ته سر ټيټ كړي او گوته په غاښ ورته پاتې شي او دا يقين وكړي چې قرآن د انسان كار نه دے او تر بشره لوړ دے.

وليد بن مغيره چې د قريشو د شعر او ادب استاذ ؤ، كله چې د قرآن آيتونه واوريدل نو داسې يې وويل: "په خداى قسم، اوس مې له محمده(ص) داسې خبره واوريده چې نه د انسانانو د خبرو په شان وه او نه د پيريانو د خبرو په شان، داسې خبرې دي چې يو خاص خوږوالى لري. د هغه د خبرو بڼاخونه درانه او جرړې يې برکتناکې او داسې لوړې خبرې دي چې د هغې درجې ته هيڅ قسم خبرې نه رسي او مقابله ورسره نه شي کولى.

دا يوازې وليد بن مغيره نه ؤ چې د قرآن د بڼکلا په وړاندې يې سر تپيت کړ بلکې د عربو د بلاغت نورو استاذانو هم د عاجزۍ اعتراف وکړ او هغه يې يوه ژوندۍ معجزه وگڼله لکه عتبه بن ربيعه، طفيل بن عمرو او داسې نورو. البته جاهلي عربو د خپل تعليم او کلتور د ټيټوالي په سبب يوازې د معجزې همدا برخه ليده خو كله چې د اسلامي نړۍ په څلورمه برخه وځليد شو نو د نړۍ مفکرانو د دې کتاب په لوړو آيتونو کښې غور او فکر پيل کړ او د بلاغت له معجزې پرته يې نورې هغه برخې راوباسلې چې دا گواهي ورکوي چې دا قرآن د خداى له اړخه نازل شوى دى او په هر زمانه کښې يې ترې نوي نوي حقيقتونه زده کړل او دا غور او فکر لا ادامه لري....

## دوه اويایم اصل

په تېر اصل کښې مو په لنډه توگه د قرآن ادبي معجزه بيان کړه اوس غواړو چې په لنډه توگه د په نورو برخو کښې د قرآن معجزو ته اشاره وکړو که د قرآن ادبي اعجاز يوازې د هغه کسانو لپاره دى چې په عربۍ ژبه بڼه

پوهیږي خو د اعجاز نور اړخونه یې د ټولو خلکو لپاره دي او ټول ورباندې پوهیدل شي.

الف: د قرآن راوړونکي یو اُمی کس ؤ چې سبق یې نه و ویلې؛ نه چرته مدرسې ته تللې ؤ او نه یې چرته له استاد سره سبق ویلې ؤ او نه یې چرته کوم کتاب لوستې ؤ لکه چې قرآن فرمایي: وَمَا كُنْتَ تَتْلُو مِنْ قَبْلِهِ مِنْ كِتَابٍ وَلَا تَخْطُهُ بِيَمِينِكَ إِذَا لَأْتَابَ الْمُبْتَلُونَ (عنکبوت/۴۸) له دې مخکښې دې نه کتاب لوسته نه دې په لاس څه لیکل کول، که داسې نه وه نو باطل پالو به (ستا په رسالت کښې) شک کولو.

پیغمبر(ص) دا آیت هغو خلکو ته ولوسته چې د هغه د ټول ژوند نه خبر وو نو که هغه په خپلې دعوي کښې دروغجن و ۷ نو هغوي به پرې خامخا نیوکه کوله او دروغجن به یې باله. او که وینو چې ځینې په هغه باندې دا تور لگوي چې "قران یې له بل انسانه زده کړې دے" نو دا خبره له ويځه غلطه او تهمت دے لکه څنگه چې قرآن دا تور رد کړې دے او فرمایي: څوک چې وایي چې قرآن مې پیغمبر ته بسودلې دے هغه عرب نه دے په داسې حال کښې چې قرآن په فصیحه عربی ژبه کښې دے<sup>۲</sup>

ب- قرآن په دوه ویشتنو کالو کښې په بیلا بیلو ځایونو او حالتونو (لکه جنگ او صلحې کښې سفر او حضر کښې) پیغمبر(ص) تلاوت کړې دے نو داسې بیلو وختونو کښې چې څوک خبرې کوي کیدې شي چې دهغه په خبرو کښې دوگون والی او ټکره وي. کوم کسان چې په یو شان او ارام

۱. نحل/۱۰۳

۲. نحل/۱۰۳



حالت کښې خپل کتاب ليکي هم پکښې داسې خبرې کيدې شي چې له يو بل سره سمون ونه لري او پکښې ټکره وي نو بيا که بيلا بيل حالتونه او وختونه وي نو لازمه ده چې که د يو عام سړي کار وي نو په کښې به اختلاف وي.

د پام وړ ده چې قرآن په بيلا بيلو موضوعاتو خبرې کړي دي لکه: الاهيات، تاريخ، تشريع او قانون، اخلاق، طبيعت او داسې نورې او په عين حال کښې دا ټولې خبرې د محتوا او سبک له نظره په ډېر لوړ حد کښې يو شان هماهنگي او نظم لري. قرآن پخپله د معجزې دا برخه هم ياده کړې ده او فرمايي: **أَفَلَا يَتَذَكَّرُونَ الْقُرْآنَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا** (نساء/۸۲): آيا په قرآن کښې غور نه کوئ که دا چېرې د خداى له خوا نه وى نو تاسو به پکښې ډېر اختلاف موندلې وى.

ج - قرآن کریم د انسان ثابت فطرت ته په پام سره قانون جوړ کړى دى د دغه اساسي نظر په نتيجه کښې يې د انسان د ژوند ټولو روحي او مادي اړخونو او ضرورتونو ته کتلي دي او داسې کلي اصول يې بيان کړي دي چې هيڅکله نه زړيږي.

د اسلام د کلي قانون يوه ځانگړنه دا ده چې په بيلا بيلو وختونو او ځايونو کښې جاري کېدلې شي او مسلمانانو چې کله د نړۍ په لويه برخه حکومت کاوه نو په پيړيو پيړيو يې د همدې قانون په رڼا کښې حکومت کاوه. امام باقر عليه السلام فرمايي: **"إِنَّ اللَّهَ لَمْ يَدَعْ شَيْئًا تَحْتَاجُ إِلَيْهِ الْأُمَّةُ إِلَّا أَنْزَلَهُ فِي**

کتابه و بينه لرسوله و جعل لکل شيء حداً و جعل عليه دليلاً<sup>۱</sup> خدای پاک هيش يو شے چي خلک ورته محتاج دي نه دي پر بنسے مگر دا چي په خپل کتاب کښي يې بيان کړے دے او خپل رسول ته يې دهغي حکم په تفصيل سره بيان کړے دے او د هر خيز لپاره يې يو حد او د هر يو حد لپاره يې دليل معين کړے دے.

## دري او ياييم اصل

د – قرآن په بيلا بيلو آيتونو کښي په مختلفو مناسبتونو د جهان هغه رازونه چي دهغه وخت انسانان ترې خبر نه وو بيان کړي دي او د يو داسې کس لپاره، چي سبق يې نه دے ويلے او په يو داسې ټولني کښي پاتے شوے دے چي د څه نه خبر نه وه، له دغو رازونو خبريدل ممکن نه دي مگر د وحی په وسيله د جاذبي د قانون څرگندول د نوي علم له وياړونو څخه دي او نن سبا د خلقت د ماني ودانۍ دهغي په اساس گڼي. خو قرآن په يوې ډبرې وړې جملې کښي دا راز بيانوي او فرمايي: **اللَّهُ الَّذِي رَفَعَ السَّمَاوَاتِ بِغَيْرِ عَمَدٍ تَرَوْنَهَا** (رعد/۲) خدای هغه ذات دے چي آسمان يې په داسې ستونو ودروله دے چي ليدے نه شي. د عمومي زوجيت قانون يو بل هغه قانون دے چي اوسنۍ علم ورباندې فخر کوي، او قرآن کریم دا قانون په هغه زمانه کښي بنودله دے چي د دي په هکله چاته هيش خبر نه و فرمايي: **وَمَنْ**

كُلَّ شَيْءٍ خَلَقْنَا زَوْجَيْنِ لَعَلَّكُمْ تَذَكَّرُونَ (ذاریات/۴۹) او هر یو څیز مو جفت پیدا کړې ښایي چې پند واخلي. او د دې نورې بیلگې هم شته چې د تفسیر په کتابونو کې په تفصیل سره بیان شوي دي.

هـ - مخکښې له دې چې ځینې پېښې وشي قرآن د هغې په هکله په یقین سره خبر ورکړې د دې بیلگې هم ډېرې دي چې یوې بیلگې ته یې اشاره کوو: کله چې د روم خدای پالو عیسایانو، د اتش پرستو ساسانیانو په لاس ماتې وخوړه نو د عربو مشرکانو هم له ځان سره دا ویل چې مونږ به هم د جزیره العرب په مسلمانانو غالب شو خو قرآن د دې په هکله په یقین سره خبر ورکړ: غَلَبَتِ الرُّومُ. فِي أَدْنَى الْأَرْضِ وَهُمْ مِّنْ بَعْدِ غَلَبِهِمْ سَيَغْلِبُونَ. فِي بَيْعِ سِنِينَ لِلَّهِ الْأَمْرُ مِنْ قَبْلُ وَمِن بَعْدُ وَيَوْمَئِذٍ يَفْرَحُ الْمُؤْمِنُونَ (روم/۲-۴).

روميان (عربو ته) په نژدې ځمکه کې مغلوب شول، او هغوي به له دې ماتې وروسته، په لږ وخت کې له دريو تر نهه کالو کې په خپل دښمن بريالي شي. نو لږ وخت نه و تېر چې دا خبره رښتيا شوه چې دواړه خدای پالي ټولي يعنې عيسايان او مسلمانان په خپلو دښمنانو (ساساني ايرانيانو او د قريشو په مشرکانو) بريالي شول. له همدې وجې د آيت په اخر کې د مؤمنانو د خوشحالي خبره کوي او فرمايي: يَوْمَئِذٍ يَفْرَحُ الْمُؤْمِنُونَ. ځکه چې دا دواړه په يو وخت په خپلو دښمنانو بريالي شول.

و- قرآن کریم د پیغمبرانو او تېرو امتونو ژوند په بیلا بیلو سورتونو کې بیان کړې د دې او دا پېښې په تورات او انجیل کې هم بیان شوي دي خو چې کله ورته مراجعه وکړې نو پوهیږې چې قرآن ټول د خدای وحی ده خو چې کوم څه په نورو کتابونو کې دي هغه بې لاس وهنې نه دي پاتې. په قرآن کې د پیغمبرانو په هکله داسې څه خبره نشته چې له عقل سره ټکره

ولري يا د هغوي د شان مطابق نه وي خو په عهدین یعنی تورات او انجیل کښې داسې خبرې ډېرې دي په دې هلکه یوازې د ادم علیه السلام کیسه کافي ده چې په دواړو کتابونو کښې ولوستل شي او مقایسه کړې شي.

## څلور او یایم اصل

د پیغمبر(ص) د نبوت نښانې او شواهد  
 د پیغمبر(ص) د نبوت د نښانو او شواهد راټولول یو له هغو څیزونو دے چې ورسره د پیغمبر(ص) دعوی رښتیا گڼل کیدے شي. دلته ځینې هغه نښانې بیانوو چې د پیغمبر(ص) د پیغمبرۍ په رښتیاوالي دلیل کیدے شي. دا نښانې او دلیلونو لاندې ذکر کوو:

الف- د پیغمبر(ص) د تېر ژوند پېښې:  
 قریشو وړاندې له دې چې پیغمبر(ص) پیغمبرۍ ته ورسېږي هغه ته امین لقب ورکړے ؤ او خپل امانتونه به یې له هغه سره کښودل. او کله چې د کعبې د بیا ودانولو په وخت د حجر اسود د کښودلو لپاره په څلورو قبیلو کښې اختلاف شو نو ټول په دې خبره راضي شول چې هغه دې د قریشو گران کس یعنی پیغمبر(ص) ولگوي ځکه چې هغه یو امین او پاک سرے دے.<sup>۱</sup>

ب- د چاپیریال له ککړتیا پاک پاتې کیدل:

۱. سیره ابن هشام، ۱ ټوک، ۲۰۹.

پيغمبر(ص) په داسې خلکو کېنې لوی شوے ؤ چې بت پالي، جوارگر، د لونیو ژوندي خپسونکي، مردار خوړونکي او ظلم کوونکي وو. په داسې خلکو کېنې بیا هم هغه یو پاک کس ؤ په دې قسم بدو صفتونو نه ؤ ککړ شوے.

ج- د بلنې محتوا:

کله چې د پیغمبر(ص) دعوت او بلنې ته گورو نو وینو چې خلک داسې شي ته رابلي چې هغه د پاسنیو بدو صفتونو په اپوته دي هغوي بت پالي وو او پیغمبر(ص) توحید ته رابلل، هغوي به د قیامت انکار کاوه او پیغمبر(ص) په قیامت باندې عقیده د ایمان شرط گانه، هغوي بنحې ژوندے خپولې او د هغوي یې څه عزت نه کاوه خو پیغمبر(ص) بنحُو ته عزت او کرامت ورکړ، هغوي سود خواره او مال جمع کوونکي وو او پیغمبر(ص) له دې کارونو منعې کول، شرابخوري او جواړي عام وه خو پیغمبر(ص) دا کارونه د شیطان کارونه گڼل او له هغې یې ډډه کول لازمي گڼل او داسې نور.....

د- د دعوت وسیله:

هغه وسیله او طریقې چې پیغمبر(ص) د خپل دعوت لپاره خپله کړې وه هغه ټوله انساني او اخلاقي طریقې وه. پیغمبر(ص) هیڅکله له غلطو طریقو گټه نه ده اخستې لکه په دښمن د اوبو بندول، په اوبو کېنې زهر اچول، د ونو پریکول او داسې نورې. بلکه ټینگار به یې کاوه چې بنحُو، ماشومانو او ضعیفانو ته ازار مه رسوئ، ونې مه پریکوئ او د په دښمن باندې د حجت له ختمیدو مخکښې جنگ مه پیل کوئ. او د ماکیاولیسټي منطق چې

وايي: 'هدف د ځان لپاره هره وسيله جائز وي' بيزاره و. او د بيلگې په توگه د خيبر په جنگ کښې يو چا ورته وويل چې د دښمن د مغلوب کولو لپاره ورته په اوبو کښې زهر واچوئ خو پيغمبر(ص) يې دا خبره ونه منله. د هغوي تاريخ له دښمنانو سره له داسې ښو او کریمانه پيښو ډک دے.

هـ- په هغوي باندې د ايمان راوړنکيو شخصيت که چرې مونږ د هغو خلکو شخصيت او کردار ته وگورو چې په پيغمبر(ص) باندې يې ايمان راوړے و نو مونږ ته د پيغمبر(ص) د پيغمبرۍ د رښتياوالي پته لکيږي. کله چې د چا بلنې ته داسې کسان ځواب ورکړي چې په جامعې کښې څه اثر لري نو پوهيږو چې دا بلنه رښتيانۍ بلنه ده خو که داسې خلک د هغه بلنه قبوله کړي چې دنياپالي وي نو معلومېږي چې د هغه بلنه ضعيفه ده. په هغه باندې په ايمان راوړونکيو کسانو کښې لوړ شخصيتونه لکه اميرالمؤمنين علي(ع)، جعفر بن ابیطالب، سلمان، ابوذر، بلال، مصعب، ابن مسعود، مقداد او عمار وينو چې د دوي خلکو په پاکۍ، تقوی، جهاد او ښه والي باندې تاريخ گواهي ورکوي.

و- په ټولنه کښې مثبت اثر، او د يو لوی او پرمين تمدن بنسټ کيښودل: پيغمبر(ص) په درې ويشتو کالو کښې د جزيرة العرب حالات بدل کړل هغوي له بت پرستو او داړه مارو داسې متمدن او موحد کسان جوړ کړل چې نه يوازې په خپل ځای کښې يې يو لوړ تمدن وزېږاوه بلکې په نورو اسلامي هيوادونو کښې يې هم يو بې سارے تمدن خپور کړ جعفر بن ابي

طالب د لومړيو وختونو د مسلمانانو په همدې ټکي ټينگار کوي او د حبشي باچا ته داسې ځواب ورکوي:

"اے باچا! خداى زمونږ په مينځ کښې داسې پيغمبر(ص) راليرلې دے چې مونږ يې له بت پرستۍ او جوارۍ منعې کړي او لمونځ او زکات، انصاف او ښو کارونو ته بللي يو له خپلوانو سره د مرستې حکم يې راکړے دے او له فحشا او منکر او ظلمه يې منعې کړي يو"<sup>۱</sup>

دا ټولې نښانې او دليلونه او د دې غونډې نور د پيغمبر(ص) د وينا په رښتياوالي دلالت کوي ځکه چې کوم سرے چې داسې ځانگړنې لري هغه به خامخا د غيبو له جهان سره رابطه لري او په خپلې دعوي کښې به رښتونے وي. لکه څنگه چې نورې نښې او دليلونه هم د دې خبرې گواه دي.

## پينځه اويايم اصل

د تير پيغمبر تصديق:

يو له هغو لارو چې د پيغمبرۍ دعوى ورسره ثابتيږي د تېرو پيغمبرانو تصديق دے. ځکه چې فرض دا دے چې د تېرو پيغمبرانو نبوت په قطعي دليلونو سره ثابت شوے دے نو د هغوي خبرې د راتلونکي پيغمبر په رښتياوالي قطعي دليل گڼل کيږي. د قرآن له ځينې آيتونو دا معلوميږي چې اهل کتابو پيغمبر(ص) داسې پيژندے لکه څنگه چې خپل زامن پيژني. يعنې د هغه د پيغمبرۍ نښانې په تېرو کتابونو کښې بيان شوي دي

۱. سيره ابن هشام، ۱ ټوک، ۳۵۹ او ۳۶۰ مخونه.

پيغمبر(ص) هم دا دعویٰ وکړه او چا هغه دروغجن ونه گمانه لکه چې فرمايي: **الَّذِينَ آتَيْنَاهُمُ الْكِتَابَ يَعْرِفُونَهُ كَمَا يَعْرِفُونَ آبْنَاءَهُمْ وَإِنَّ فَرِيقًا مِّنْهُمْ لَيَكْتُمُونَ الْحَقَّ وَهُمْ يَعْلَمُونَ** (بقره/۱۴۶) کومو کسانو ته چې مو کتاب ورکړه دے (يهود او نصاریٰ) هغوي پيغمبر(ص) د خپل اولاد په شان پيژنده او له هغوي يو ټولے سره د دې چې حق پيژني بيا يې هم پتوي.

پيغمبر(ص) دا ادعا وکړه چې عیسیٰ(ع) د هغه د راتللو زيرے ورکړه دے او فرمايلي يې دي چې زه تاسو ته له ځانه وروسته د يو پيغمبر د راتللو زيرے درکوم چې نوم يې احمد دے: **وَمَسْرًا بَرَسُولٍ يَأْتِي مِنْ بَعْدِي اسْمُهُ أَحْمَدُ** (صف/۶) او اهل کتابو د دې دعويٰ انکار ونه کړي، که څه هم چې حقيقت يې هم څرگند نه کړي. او د پام وړ خبره دا ده چې د انجيل کتاب سره له دې چې په سلگونو کاله د تحريف کوونکيو په لاسونو کښي و خو بيا هم د هغه په يوحنا کتاب (په ۱۴، ۱۵ او ۱۶ فصلونو) کښي د عیسیٰ عليه السلام وړاندوينه شته چې يو کس "فارقليطا" (يعني ستايلے شوے = محمد) به راځي. چې څيړونکي ورته مراجعه کولے شي.<sup>۱</sup>

## شپږ اويايم اصل

لکه څنگه چې مو مخکښې اشاره وکړه د پيغمبر(ص) معجزه يوازې قرآن نه وه بلکې هغوي په بيلا بيلو ځايونو کښي د خلکو د قانع کولو لپاره

---

۱. په دې هکله هغې کتابونو ته چې پکښي يې په عهدينو کښي د پيغمبر(ص) د راتللو زيري راتول کړي دي مراجعه وکړي شي لکه انيس الاعلام کتاب.



معجزې کړي دي. په دې هکله به دا خبره هم وکړو چې د عقل په حساب سره باید د پیغمبر(ص) لپاره له قرآنه پرته نورې معجزې هم وي ځکه چې د موسیٰ په هکله فرمایي چې هغه ۹ معجزې لرلې<sup>۱</sup>، حضرت عیسیٰ هم پینځه معجزې لرې<sup>۲</sup> نو ایا کیدای شي چې پیغمبر(ص) چې پخپله تر ټولو لوړ و یوازې همدا معجزه ولري؟ او آیا خلکو به تېرو پیغمبرانو ته په پام سره له هغه د نورو معجزو تمه نه لرله او په یوې معجزې به یې بسنه کوله؟! همدې ځای کښې قرآن د پیغمبر(ص) لپاره ډېرې معجزې ذکر کړي دي چې لاندې ورته اشاره کوو:

الف: شق القمر: کله چې د مشرکانو دا وویل چې مونږ هاله ایمان راوړو چې ته په اشارې سره سپوږمۍ په مینځ دوه ټوټې کړې نو پیغمبر(ص) د خدای په حکم دا کار وکړ لکه چې قرآن فرمایي: **اَفْتَرَبَتِ السَّاعَةُ وَانْشَقَّ الْقَمَرُ وَإِنْ يَرَوْا آيَةً يُعْرَضُوا وَيَقُولُوا سِحْرٌ مُّسْتَمِرٌّ** (قمر/۱-۲) قیامت نژدې شو، او سپوږمۍ دوه ټکړې شوه که یو آیت (معجزه) وویني نو مخ ترې واړوي او وایي چې دا پرله پسې جادو دے. د آیت اخرنۍ برخه گواهي ورکوي چې مطلب یې دا نه دے چې د قیامت په ورځ به سپوږمۍ دوه ټکړې شي بلکې مطلب یې دا دے چې د پیغمبر(ص) په زمانه کې دا کار شوه دے.

ب: معراج: پیغمبر(ص) په یوه شپه کښې د مکې له مسجدالحرامه د فلسطین مسجدالاقصی ته لاړ او له هغه ځایه لوړ جهان ته لاړ، نو دومره لوي مزل په دومره کم وخت کښې دا پیغمبر(ص) یوه بله معجزه وه چې په

۱. سوره اسراء/۱۰۱.

۲. آل عمران/۴۹.

قرآن کښې نقل شوې ده. او د خدای قدرت تر دې زیات دے چې طبیعي عوامل لوړ عالم ته د هغه د استازي د ختلو مخه ونیسي.<sup>۱</sup>

ج: له اهل کتابو سره مباحله: پیغمبر(ص) د خپلې ادعا د ثابتولو لپاره ځینې اهل کتابو ته د مباحلې دعوت ورکړ او ویې فرمایل: راشئ چې ځان، خپل زامن او نسځې مباحلې ته راولو. نو دا خو منلې شوې خبره ده چې په مباحله له دوو څخه یو طرف تباه کیږي خو پیغمبر(ص) بیا هم دې ته تیار شو او نتیجه یې دا شوه چې کله اهل کتابو ولیدل چې پیغمبر(ص) په دې خبره ټینګ ولاړ دے او خپل د ټولو نه گران کسان یې دې مباحلې ته راوستې دي نو له مباحلې وروسته شول او د پیغمبر(ص) شرطونه یې ومنل.<sup>۲</sup>

له غیبو د خبر ورکولو به باب کښې هم مو مخکښې وویل چې عیسی علیه السلام به له غیبو خبر ورکولو<sup>۳</sup> پیغمبر(ص) هم د وحی په وسیله له غیبو خبر ورکړے دے چې له هغې خبرونو څخه یو دا وه چې رومیان به په ایرانیانو غالبیږي<sup>۴</sup> او دویم خبر د مکې فتح وه.<sup>۵</sup>

---

۱. اسراء/۱.

۲. آل عمران/۲۱.

۳. آل عمران/۴۹.

۴. روم/۲.

۵. فتح/۲۷.

دا حِينِي هغه معجزِي وِي چِي د هغِي ذِكرِ پِه قرآنِ كِنبِي رَاغِلِي دِي لِه دِي  
پِرْتِه تَارِيخِ لِيكُونِكِيوِ اَوِ اِسْلَامِي مَحْدَثَانُو هِم لِه هغه حَضْرْتِه پِرِي مَعْجَزِي  
نَقْلِ كِرِي دِي چِي تُولِي يِي اِجْمَالِي تَوَاتُرِ لَرِي.

د اسلام د پیغمبر(ص) ځانگړتیاوې

د اسلام د پیغمبر(ص) دین او بلنه ځینې ځانگړتیاوې لري چې څلور ترې ډیرې مهمې دي مونږ په دريو اصلونو کښې هغه بیانوو.

## اووه اوایم اصل:

د پیغمبر دین او بلنه نړیواله بلنه وه او له یو قوم او ځای سره خاصه نه وه له همدې امله یې په خپلو بلنو کښې د "ناس" کلمه کارولې ده لکه څنگه چې فرمایي: وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا (سبأ/۲۸) مونږ د ټولو خلکو لپاره زیره ورکوونکې او خبرداره ورکوونکې ولیرلې. او همداشان فرمایي: وَمَا أَرْسَلْنَاكَ إِلَّا رَحْمَةً لِّلْعَالَمِينَ (انبیاء/۱۰۷) یا دا ایت چې فرمایي: يَا أَيُّهَا النَّاسُ قَدْ جَاءَكُمُ الرَّسُولُ بِالْحَقِّ مِن رَّبِّكُمْ فَآمِنُوا خَيْرًا لَّكُمْ وَإِن تَكْفُرُوا فَإِنَّ لِلَّهِ مَا فِي السَّمَاوَاتِ وَالْأَرْضِ وَكَانَ اللَّهُ عَلِيمًا حَكِيمًا (نساء/۱۷۰) اے خلکو! ستاسو د خدای له خواتاسو ته رسول درغله دے په حقه سره نو په هغه ایمان راوړئ چې ستاسو لپاره ښه ده. البته کله چې هغه حضرت خپل دعوت او بلنه پیل کړه نو طبعاً اول د خپل قوم نه شورو وکړه چې ورسره هغه خلک وویروي چې تراوسه ورته ویروونکې نه وراغله. لِتَذَرُ قَوْمًا مَّا أَتَاهُمْ مِّن نَّذِيرٍ مِّن قَبْلِكَ (سجده/۳) خوددې مطلب دا نه ؤ چې د هغه رسالت یوازې د یو خاص قوم لپاره ؤ. له همدې وجې کله کله گورو چې قرآن له دې سره سره چې یو خاص ټولې ته په خطاب کښې یوه خبره کوي خو سملاسي نورو هغو خلکو ته هم بلنه ورکوي چې ورته دا خبره رسیدے شي او د ټولو لپاره یې حجت گڼي.

وَأُوحِيَ إِلَيَّ هَذَا الْقُرْآنَ لِأُنذِرْكُمْ بِهِ وَمَنْ بَلَغَ (انعام/۱۹) دا قرآن ماته وحي شوعے دے چي ددي په وسيله تاسو او ټول هغه کسان چي ورته دا پيغام رسي وويروم.

روښانه چي پيغمبران بايد په لومړي مرحله کښي خپل قوم خپل دين ته وبالي که دين يې د ټولي نړۍ لپاره وي که نه وي. قرآن په دې هکله فرمايي: هېڅ يو پيغمبر مې بې د خپل قوم په ژبه نه دے راليرلے وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ (ابراهيم/۴) خو لکه څنگه چي مو وويل په خپلو ژبو د پيغمبرانو د راليرلو مطلب دا نه دے چي د هغوي دين له هماغه قوم سره خاص دے.

## اته اويایم اصل:

د پيغمبر(ص) نبوت خاتم او اخري نبوت دے لکه څنگه چي يې شريعت اخري شريعت دے او کتاب يې هم د ټولو آسماني کتابونو اخرنې او خاتم دے يعنې له هغه ورسته به بل پيغمبر نه راځي او د هغه شريعت به تر قيامته ادامه لري. د پيغمبر(ص) د نبوت له ختميت څخه دوه مطلبونه راوځي؛

۱. اسلام د تيرو شريعتونو ناسخ دے او ددي په راتللو سره نور شريعتونه منسوخ او رسميت نه لري.

۲. په راتلونکي وخت کښي به بل آسماني شريعت نه راځي او د هر ډول نوي شريعت دعوی کول دروغ دي.

د خاتمیت موضوع په قرآن او حدیثونو کښې په روښانه توګه ذکر شوې ده داسې چې د هیچا لپاره پکښې د شک څه ځای نه پاتې کیږي. په دې هکله ځینې آیتونو او روایتونو ته اشاره کوو: مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ وَكَانَ اللَّهُ بِكُلِّ شَيْءٍ عَلِيمًا (احزاب/ ۴۰) محمد (ص) ستاسو له سرو څخه د هیچا پلار نه و بلکه هغه د خدای رسول اود پیغمبرانو خاتم (اخرنې) دے او خدای په هر څه پوه دے. "خاتم" د ختموونکې په معنی دے او که گوتمې ته خاتم وایي نو له دې مخې چې د پیغمبر (ص) په زمانه کښې به د خلکو مهر د هغوي د ګوتې کانی و چې په هغه سره به یې په کاغذونو مهر لګاوه او هغه ددې نښانه وه چې پیغام ختم شو نو دې خبرې ته په پام سره د تیر شوي آیت مطلب دادے چې د پیغمبر (ص) په راتللو سره د نبوت لوی لیک او اوږده لړۍ د پیغمبر د پیغمبرۍ په مهر ختم شو.

کله چې روښانه شوه چې رسالت پیغام رسولو ته وایي هغه پیغام چې د وچې په وسیله لاس ته راغلی دے طبعاً د خدای رسالت به بې نبوته نه وي او نتیجه به یې داسې چې د نبوت ختمیدل هماغه درسالت ختمیدل هم دي. په دې هکله له بیلا بیلو حدیثونو څخه کافي ده د- منزلت حدیث- ته اشاره وکړو: پیغمبر اکرم (ص) په جنگ تبوک کښې کله چې یې علی (ع) په مدینه کښې خپل ځای ناستې مقرر کړ نو هغه ته یې وفرمایل: اَلَا تَرْضَىٰ اَنْ تَكُونَ مِنِّي بِمَنْزِلَتِ هَارُونَ مِنْ مُوسَىٰ اِلَّا اَنْهَ لَا نَبِيَّ بَعْدِي- ایا په دې نه یې خوشحاله چې ستا مقام زما په نسبت داسې دے لکه چې هارون موسی ته و خو په دې فرق

سره چې له وروسته بل پیغمبر نشته. د منزلت له متواتر حدیث ورتیر نور هم داسې ډیر حدیثونه شته چې په اجمالی تواتر سره نقل شوي دي.

## نهه او یایم اصل:

د اسلام د تل پاتې والي راز په دوو څیزونو کښې پټ دے.

الف: د اسلام شریعت هغه شریعت دے چې د انسانانو د طبیعي او فطری ضرور تونو او اهلي هدایت ته د هغه د اړتیا لپاره یو بشپړ پروگرام لري داسې بشپړ او کامل پروگرام چې تر هغه د بشپړ او ښه پروگرام تصور نه شي کیدے.

ب: په عملي حکمونو کښې یې هم داسې جامع اصول کلیات بیان کړي دي چې د انسانانو د ټولو نويو او متنوعو ضرورتونو د ځواب ورکولو توان لري او تراو سه داسې څه مسئله نه ده رامنځ ته شوې چې اسلامي شریعت اوفقه هغې ته ځواب ورنه کړے شي لاندینی کارونه د دغه هدف په تحقق کښې گټه من او اثر لرونکي وو:

۱. د عقل حجیت: په هغو مواردو کښې چې عقل د قضاوت صلاحیت لري د عقل اعتبار او حجیت د ژوند په اوږدو کښې د انسانانو د دندو د استنباط لپاره یوه طریقه ده.

۲. د اهم او مهم د ټکر په وخت د اهم انتخاب: په دې پوهیږو چې اسلامي احکام په یو لړ ملاکونو ولاړ دي چې هغه په هر څه کښې د هغې حقیقي او ذاتي یا عارضی مصالحو او مفسدو ته په پام سره پیدا شوي دي چې ځینې

ترې عقل په لاس راوړي او ځينې يې شريعت بيانوي. کله چې دا ملاکونه وپيژندل شي نو د ټکرې په وخت فقه کولې شي چې اهم په مهم غوره کړي او ستونزه حل کړي.

۳. د اجتهاد دروازې خلاص پاتې کيدل؛ دا يوداسې څيز دے چې دا شيعه مذهب لپاره يو امتياز او وياړ گڼل کيږي. دا په خپله د اسلامي شريعت د خاتميت ضمانت ورکوي ځکه چې د يو ژوندي او پرله پسې اجتهاد په رڼا کښې دنوو مسئلو او پيښو حکم تل د اسلام له کلی قواعدو څخه راويستل کيږي.

۴. احکام ثانويه: په اسلامي شريعت کښې له حکام اوليه پرته ځينې احکام ثانويه هم شته چې ورسره ډيرې ستونزې هواريدے شي. مثلاً په داسې ځای کښې چې کله په يو مورد کښې د يو حکم په پلې کيدو سره چا ته عسر او حرج يا زيان او ضرر پيښيږي نو (هغی شرطونو ته په پام سره چې په شريعت کښې بيان شوي دي) ځينې اصول لکه نفی حرج يا لاضرر؛ دا توان لري چې په داسې سختو کښې زمونږ مرسته وکړي. قرآن مجيد فرمايی: *وَمَا جَعَلْ عَلَيْكُمْ فِي الدِّينِ مِنْ حَرَجٍ* (حج/۷۸) همدا شان پيغمبر(ص) فرمايی: *لا ضرر ولا ضرار*، بايد ووايو چې کوم مذهب دارنگ قاعدې لري د هغې لارويان هيڅکله له نه هواريدونکو ستونزو سره نه مخامخ کيږي او بندون ته نه رسيږي. د خاتميت په هکله نور بحثونه د کلامي کتابونو په ذمه دي.



## اتيايم اصل:

د اسلامي شريعت يوه ځانگړنه داده چې حکمونه يې ډير په اسانه درک کيدلې او پوهيدلې شي. او همدا ځانگړنه د نړۍ په بيلا بيلو قومونو کښې د اسلام د نفوذ او خپریدو سبب ده اسلام د خدای د عبادت په باب يو صفا او پاک روښانه توحيد او د خدای يووالې مطرحوي چې څه ابهام پکښې نشته. يوازې د توحيد سورت د همدې دعوي لپاره بس د لکه څنگه چې د پاک کتاب د انسان مقام او منزلت د هغه په تقوی او پرهيزگاري کښې گڼي چې تقوی په خپله د ټولو ښو او اخلاقي صفتونو مجموعه ده. په عملی حکمونو کښې هم گورو چې اسلام هر ډول عسر او حرج منفي کوي او خپل پيغمبر د يو اسان شريعت راوړونکې معرفي کوي: جئت بشريعة سهلة سمحة؛ انصاف لرونکيو او بې غرضه محققانو که هغه مسلمان وي او که غير مسلمان په څرگنده دا خبره کړې ده چې د اسلام د خپریدو راز د هغې د حکمونو هر اړخيز والې او روښانوالې د بيلگې په توگه ډاکټر گوستاډولوبون چې د فرانس يو مشهور پوهاند د وایي: د اسلام د خپریدو راز د هغې په هماغه اسانتيا کښې پټ د اسلام له داسې مطالبو چې سالم عقل يې نه مني او په نورو دينونو کښې يې بيلگې ډېرې دي، پاک دے. هر څومره چې فکر وکړې د اسلام تر اصولو ساده اصول نه شي موندلې. چې وایي: خدای يو دے، انسانان د خدای په وړاند برابر دي، انسان د خپلې ديني ذمه واری په پوره کولو سره جنت او خوشبختی ته رسي او له هغو په مخ اړولو سره دوزخ ته غورځيږي د اسلام د حکمونو د

غې ساده والي او روڼ والي په نړۍ كښې د دې دين له خپریدو سره ډیره مرسته وكړه. او تر دې مهم هغه پوخ او مزبوت ايمان دے چې اسلام د خلكو په زړونو كښې اچولے چې هيڅ شك او شبهه يې له زړونو نه شي وباسلے. اسلام لكه څنگه چې د علمي كشفياتو لپاره تر ټولو دينو زيات مناسب او نرم دے همدارنگه بخښنې او تيريدنې ته د خلكو د هڅولو لپاره هم له ټولو لوي دين دے چې د خلكو د نفسونو د تهذيب او اخلاقو د سمولو ذمه واري په غاړه اخستے شي.<sup>۱</sup>

## يو اتيایم اصل:

هغه آسمانی کتابونه چې تيرو پيغمبرانو راوړي وو د وخت تيریدو سره د غرضيانو په لاس تحريف شوي دي او دا خبره له قرآن پرته چې له تاريخي گواهي هم معلومېږي او د هغو په مطالبو كښې ځيرتيا او مطالعه په دغه خبره دلالت كوي ځكه چې په هغوي كښې داسې خبرې هم راغلي دي چې هيڅكله يې وحي نه تائيد وي او له دې وړ تير او سنے انجيل ډير د حضرت عيسی(ع) د ژوند ليك شكل لري چې پكښې د هغه په دارختنې قيصه هم ذكر شوې ده. خو په تيرو اسماني كتابونو كښې له ښكاره تحريفاتو سره سره قرآن مجيد له هر ډول زياتي او كمې بچ پاتې شوے دے پيغمبر(ص) يو سل څوارلس پوره سورتونه له ځانه وروسته پريښي دي او د نړۍ خلكوته

---

۱ . د اسلام او لويديځ د تمدن ليك: ډاكټر گوستاولوبول فرانسوي. ۱۴۳-

بی ورکړي دي . او د وحی لیکوالانو په تیره بیا حضرت علی(ع) چې له لومړی ورځې یې الهی وحی لیکله، ټول سورتونه لیکلي دي. او د ۱۵ سوو کالو تیریدو نه پس هم د هغې یو آیت او یو سورت هم نه کم شوی دے او نه زیات شوی. دلته د قرآن د نه تحریفیدو ځینو دلیلونو او اسبابو ته اشاره کوو:

۱. څنگه کیدے شی چې په قرآن کښې تحریف شوی حال دا چې خدای یې په خپله د حفاظت وعده کړې ده لکه چې فرمایي **إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ** (حجر/۹) مونږ په خپله قرآن نازل کړے او په خپله به د هغې حفاظت کوو.

۲ خدای پاک قرآن ته د هر ډول باطل د ننوتلو لاره نفي کړې ده او فرمایي **لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلًا مَّنْ حَكِيمٍ حَمِيدٍ** (فصلت/۴۲) باطل له یوه اړخه هم قرآن ته دننوتلو لاره نه مومي او هغه د حکیم او ستایلي شوي خدای له جانبه راغله دے. د باطل نه مطلب هر یو هغه باطل څیز دے چې د قرآن د سستییدو سبب شي او کله چې په قرآن کښې څه زیات یا کم شي نو ضروري خبره ده چې د قرآن سستی ده نو له همدې وجې په قرآن کښې څه باطل څیز نشته.

۳. تاریخ د دې خبرې گواهي ورکوي چې مسلمانانو د قرآن زده کړی او حفظ ته خاصه پاملرنه کړې ده د پیغمبر(ص) د زمانې په عربو کښې داسې بني او مزبوتې حافظی وې چې په یو ځل اوریدو سره به یې یوه اوږده خطبه حفظ کوله، نو څنگه ویلے شو چې قرآن چې دو مره قاریان او حافظان یې لرل پکښې تحریف شوی دے ؟

۴. په دې کښې څه شک نشته چې حضرت علي(ع) په ځينو څيزونو کښې له خليفه گانو سره اختلاف لاره او خپل اختلاف به يې په بيلا بيلو ځايونو کښې په عقلی شکل بيانوه ، چې له هغې ځايونو څخه يو شقشقيه خطبه ده او نور داسې بحثونه شته دي. سره له دې گورو چې علي(ع) په خپل ټول ژوند کښې د قرآن د تحريف په هکله يوه خبره هم نه ده کړې. اوس که (توبه نعوذبالله) که داسې څه کار شوی و نوهغه به هيڅکله غلې نه و ناست . بلکه د دې په اړه هغوي تل په قرآن کښې دغور کولو بلنه ورکړې ده او فرمايي: لَيْسَ لِأَحَدٍ مِنْ بَعْدِ الْقُرْآنِ مِنْ فَاقَةِ وَ لَا بَعْدِ الْقُرْآنِ مِنْ عَنِ فَكُونُوا مِنْ حَرِثِهِ وَاتَّبَاعِهِ اے خلکو د قرآن د پيروي له نه کولو وروسته څوک محتاجه نه دي او د قرآن د پيروي له نه کولو وروسته غنا او بې نيازي نشته نودې ته په پام سره د خپل ژوند په ځمکې کښې د قرآن تخم وشيندي او د هغې پيرو اوسئ

دې دليلونو او د دې غوندې نورو دليلونو ته په پام چې علماؤ بيان کړي دي د شيعه و لوي عالمان د اهلبيتو په پيروي کښې له مخکښيو زمانو تر اوسه د قرآن په پاکوالي او نه تحريف ټينگار کوي چې له هغوي لاندنيو کسانو ته اشاره کوو:

۱. فضل بن شاذان (په ۲۶۰ هجري قمری کښې وفات شوی دے چې د امامانو په زمانه کښې يې ژوند کاوه) په الايضاح کتاب کښې.

۲. شیخ صدوق (وفات کال ۳۸۱ھ. ق) په الاعتقادات کتاب کښې په ۹۳مخ.

۳. شیخ مفید (وفات کال ۴۱۳ھ. ق) په اجوبه المسائل السرویه کتاب کښې، چې په مجموعه الرسائل کتاب کښې په ۲۲۲مخ نقل شوی دی.

۴. شیخ مرتضی (وفات کال ۴۳۲ھ. ق) په اجوبه المسائل اطرابلسیات کتاب کښې، چې د هغه خبرې شیخ طبرسي په مجمع البیان کښې راوړي دي.

۵. شیخ طوسي چې په شیخ الطائفة مشهور دی (وفات کال ۴۶۰ھ. ق) په التبیان کتاب کښې لومړۍ ټوک، ۳مخ.

۶. شیخ طبرسي (وفات کال ۵۴۸ھ. ق) د خپل کتاب په سریزې کښې په مجمع البیان کښې د قران په نه تحریفیدو ټینګار کړې دی.

۷. سید بن طاووس (وفات کال ۶۲۴ھ. ق) په "سعد السعود" کتاب کښې په ۱۴۴مخ وایي: په قران کښې تحریف نه شونه د امامیه و نظریه او لیدتوګه ده.

۸. علامه حلی (وفات ۷۲۲ هجری) په اجوبه المسائل المهنایه کتاب ۱۲۱ مخ کښې فرمایي؛ حق دادے چې په قرآن کښې هېڅ قسم کمه او زیاتنه نشته او زه د تحریف له قوله خدای ته پناه وړم ځکه چې دا خیزد پیغمبر په متواترې معجزې کښې د شک سبب کیږي.

مونږ دلته د شیعہ و علمائو په نومونو بسنه کوو چې په قرآن کښې تحریف نه مني او دا ټینګار کوو چې د شیعہ و علماو په بیلابیلو وختونو کښې تل

همدا نظرؤ لکه په دې زمانه کېنې هم د ټولو شيعه ؤ مراجعو او مجتهدانو نظر دے.

## دوه اتيایم اصل

د حديث او تفسير په ځينو کتابونو کېنې داسې روايتونه راغلي دي چې هغه د قرآن په تحريف باندې دليل گرځول شوه دے خو بايد دې خبرو ته پام وکړو چې،

اول: له دې روايتونه څخه ډير له داسې خلکو او کتابونو نقل شوي دي چې د پوره د وثاقت او باور وړ نه دي لکه د احمد بن محمد سياري کتاب، قرائات (وفات کال ۲۸۲)، چې د رجالو علماؤ د هغه روايتونه ضعيف گڼلي دي او د هغه مذهب يې فاسد گڼلے دے<sup>۱</sup> يا د علي بن احمد کوفی کتاب (وفات کال ۳۵۲)، چې درجالو عالمان د هغه په هکله وايي، په اخري عمر کېنې يې د غاليانو لاره خپله کړه<sup>۲</sup>.

دويم: له دغو روايتونو څخه ځينې چې د تحريف مطلب ترې اخستے شي هغه په اصل کېنې تفسيرې اړخ لري. يعنی په روايت کېنې د يو آيت تفسير داسې بيان شوه دے چې په آيت تطبيقيږي خو ځينو دا فکر کړے دے چې دغه تفسير او تطبيق د قرآن برخه ده چې اوس ترې ختمه شوې ده مثلاً د حمد په سورت کېنې: صراط المستقيم، په روايتونو کېنې د هغې تفسير

۱. رجال نجاشي: ۱/ ۲۱۱، د ترجمې شمېره ۱۹۰.

۲. رجال نجاشي: ۱/ ۹۲، د ترجمې شمېره ۲۸۹.

د پیغمبر(ص) او اهل بیت(ع) په لاره تفسیر شومې دے او دا روښانه خبره ده چې داسې تفسیر د قرآن د آیت په یو اعلیٰ مصداق باندې یو کلي تطبیق دے<sup>۱</sup>. امام خمینی هغه روایتونه چې خلکو ترې د تحریف مراد اخستی دے په درې ډوله تقسیم کړي دي:

الف: ضعیف روایتونه چې ورباندې استدلال نه شي کیدے.

ب: جعلی روایتونه چې د هغې د جعلی توب دلیلونه څرگند دي.

ج: صحیح روایتونه چې که په هغو روایتونو کېښې ښه غور وکړے شي نوروښانیږي چې د قرآن په ایتونو کېښې له تحریفه مراد د هغې په معنو کېښې تحریف دے نه په لفظونو او ټکو کېښې<sup>۲</sup>.

دریم: څوک چې غواړي د یو مذهب اصلی عقیده وپیژني نو باید د هغوي عقیدتی او علمی کتابونو ته رجوع وکړي نه روایتی کتابونو ته چې د هغې د لیکوال مطلب یوازې د روایتونو راټولول وي. او د هغې په هکله تحقیق او څیړنه یې نورو ته پرېښې وي. همدارنگ د یو مذهب د لارویانو ډیرو کمو او شاذو رایو ته مراجعه کول د یو مذهب د پیژندلو لپاره کافي نه دي او اصول دا نه دي چې د ډیرو پوهانو په وړاندې د یو څوکسانو په قول باور وشي او دا کار د فیصلې لپاره صحیح کار نه دے. د تحریف د بحث په اخر کېښې ضروري ده چې څو خبرو ته پام وکړو:

۱. د اسلامی مذهبونو له خوا پر یو بل د قران د تحریف د تهمت لگول یوازې د اسلام د بنمنانو په گټه دي.

---

۱. طبرسي، مجمع البيان: ۲۸/۱، ط.

۲. تهذيب الاصول: ۹۲/۲.

۲. که د شيعه و ځينو عالمانو د قرآن د تحريف په هکله کتاب ليکله وي نو دا بايد د هغوي ذاتی نظريه وبلل شي نه د شيعو د اکثرو عالمانو او همدا سبب دے چې د دغې کتاب له خپریدو وروسته د هغې په رد کېنې ډير کتابونه وليکل شول لکه څنگه چې په ۱۳۴۵ هجري قمري کال کېنې کله چې د مصر له عالمانو څخه يو کتاب، فرقان، ځينې روايتونو ته په پام سره وليکل شو چې د ځينی آيتونو د نسخ يا انشاء په هکله ځينی هغه روايتونه پکښې راغلي وو چې د سنيانو په کتابونو کېنې راغلي دي او دقران تحريف يې ورسره ثابت کړے و نو هغه کتاب د الازهر د عالمانو لخوا مردود وگنل شو او له بازاره ټول کړے شو.

۳ - د ټولو مسلمانانو آسمانی کتاب قرآن مجيد دے چې ټول پکښې ۱۱۴ سورتونه دي چې لومړے يې الحمد سورت دے او اخرنۍ يې الناس سورت دے او د خدای د دې کتاب نوم قرآن مجيد دے او د مجيد، کریم او حکيم نمونه يې صفتونو ته په پام سره ياديري. او مسلمانان کله کله هغه ته مصحف وايي او په عربي ژبه کېنې مصحف هغو ليکلي شويو پاڼو ته وايي چې يو ځای ته راټولې شي او نقل شوي دي چې د پيغمبر (ص) د وفات نه پس کله چې ټول سورتونه راټول شول نو صحابه و ورته د مصحف د نوم وړانديز ورکړ<sup>۲</sup> نو دې ته په پام سره صحف هغو ليکلي شويو پاڼو ته وايي چې راټولې شوې وي او يو کتاب ترې جوړ شوه وي که قرآن وي که

۱. ق. وَالْقُرْآنِ الْمَجِيدِ، ق/۱. إِنَّهُ لَقُرْآنٌ كَرِيمٌ، فِي كِتَابٍ مَّكْنُونٍ، واقعه/ ۷۷، ۷۸. یس،

وَالْقُرْآنِ الْحَكِيمِ، یس/۱.

۲. الاتقان: ۸۵/۱۱.



بل کتاب. او قرآن د خلکو عمل نامو ته مصحف وايي هلته چې فرمايي: و  
اذا الصحف نُشرت (تکویر/ ۱۰)، هغه وخت چې عمل نامې پرانستل شي  
همدارنگ قرآن نورو آسمانی کتابونو نه هم صحف وايي او فرمايي: صُخِفَ  
إِبْرَاهِيمَ وَمُوسَى (اعلیٰ / ۱۹) د ابراهیم او د موسی کتابونه.

دا ایتونه مونږ ته د انبيی چې د صحف معنی یوه پراخه معنی ده که څه هم د  
پیغمبر(ص) د وفات نه پس د قران یوه نامه هم گڼل کیږي.

له همدې وجې د حیرانۍ خبره نه ده چې پیغمبر(ص) له گراني لورپاتې  
شویو لیکونو ته مصحف ویل کیږي او د دغه مصحف حقیقت هغه دے  
چې امام صادق(ع) یې په یو روایت کښې بیانوي: بی بی فاطمه(س) د  
پیغمبر(ص) له وفاته وروسته پینځه او یا ورځې ژوندې وه په هغې ډیر لوی  
غم راغے جبرائیل (د خدای په حکم) ځمکې ته راتله او د خدای په نزد یې د  
پیغمبر او د هغه د منزلت او مقام خبرې کولې او په دې طریقه یې بی بی ته  
تسلی ورکوله او هغه به یې له دې وروسته له پینځو د نکیو پینځو خبروله  
او حضرت علی(ع) د بی بی له خولې هغه خبرې لیکلې او دا لیکل د بی بی  
فاطمه مصحف دے<sup>۱</sup>.

ابو جعفر له امام صادق علیه السلام نقلوي چې فرمايي: مصف فاطمة مافیه  
شیء من کتاب الله و انما هو شیء القی الیها بعد موت ابیها(صلوات الله علیها)<sup>۲</sup> د  
فاطمه بی بی په مصحف کښې د خدای له کتاب څه نشته، (یعنې دا

---

۱. کافي، ۱/ ۲۴۱.

۲. بصائر الدرجات، ۱۹۵ مخ.

فکر ونه کړئ چې دا قران دی، بلکه د هغې خبرې د پیغمبر(ص) له وفاته ورسته هغې ته القاء شوي او مونږ به د فقه او حدیث په برخه کښې د دې خبرې یادونه وکړو چې په اسلامي امت کښې داسې ستر شخصیتونه شته دي چې په داسې حال کښې چې نبي یا رسول نه دي خو فرشتې هغوي سره خبرې کوي او هغوي ته محدث ویل کیږي، او د پیغمبر(ص) گرانه لور "محدثه" وه.

## اوومه برخه .

کلیات عقائد -

## امامت او خلافت.

پیغمبر(ص) د شریعت له درې ویشته کاله تبلیغ او کوشش او د مدینه فاضله (ایډیټیل ښار) له جوړیدو وروسته د یوولسم هجری کال په لومړیو کښې له جهانه سترگې پټې کړې د هغوي په تلو سره که څه هم نبوت ختم شو نه به بیا پیغمبر راشی او نه به نوې شریعت، خو کومې ذمه واری چې د پیغمبر(ص) په ذمې وې (بې د وحی د رسولو له مسئولیتته) هغه ټولې ختمی نه شوې او ضروري وه چې د هغوي له وفاته وروسته یو غوره او لایق کس د پیغمبر(ص) ځای ناستی او د مسلمانانو د امام او لارښود په توګه په هره زمانه کښې د دغو دندو ترسره کول په غاړه واخلي. او دا خبره ټول مسلمانان مني سره ددې چې د جانشین او ځای ناستی د ځیني صفاتو او د هغه د مقررولو په طریقه کښې د شیعیه او سنیانو په مینځ کښې اختلاف د ډېره لاندې برخه کښې لومړۍ د شیعیه معنی د هغوي د پیدا کیدو تاریخ او بیا له امامت سره تړلې نورې مسئلې جاجوو.

درې اتیایم اصل:

شيعه په لغت كښې د پيرو او منونكي په معنی دے او په اصطلاح كښې د مسلمانانو هغه ټولې ته وايي چې د پيغمبر(ص) له تلو وروسته د اسلامي ټولني د مشري حق د علي(ع) او د هغه د معصومو ځامنو گڼي. تاريخ دا گواهي ور كوي چې پيغمبر(ص) په خپل ژوند كښې په بيلا بيلو ځايونو او وختونو كښې د حضرت علي(ع) فضيلتونه او صفتونه او د ځان نه پس د هغه مشري بيان كړې ده. او د پيغمبر(ص) دا سپارښتنې د دې سبب شوې وې چې د معتبرو روايتونو په اساس د پيغمبر په زمانه كښې يو ټولے له حضرت علي(ع) سره شو او د علي د شيعه په نوم وپيژندل شو. دا ټولے د پيغمبر(ص) له وفاته وروسته هم په خپله عقیده باقی پاتې شو او د رهبر په باب كښې يې خپل شخصي او ډله ايز مصلحتونه د پيغمبر(ص) په وينا او نص وړاندې نه كړل او په دې توگه يو ټولے د پيغمبر(ص) په زمانه كښې او د هغه له وفاته وروسته د شيعه په نوم مشهور شو. او دې خبرې ته د ملل او نحل د ليكوالانو په ويناوو كښې هم اشاره شوې ده.

نوبختی (وفات كال ۳۱۰ هجري) ليكي: "شيعه هغه كسانو ته ويل كيږي چې د رسول الله په زمانه كښې او د هغه له رحلته وروسته يې د حضرت علي(ع) امامت او مشري قبوله كړه او له نورو جدا شول او له علي(ع) سره يو ځای شول."<sup>۱</sup>

ابوالحسن اشعري وايي: "دې ټولې ته شيعه ځكه ويل كيږي چې دوي د علي(ع) پيروې كړې ده او هغه يې په نورو اصحابو وړاندې كړے دے."<sup>۲</sup>

۱. فرق الشيعه، ۱۷ مخ.

۲. مقالات الاسلاميين: ۲۵/۱.

شهرستانی لیکي: "شيعه هغه کسان دي چې په تېره بيا د علي(ع) پيروي يې کړې ده او د هغه امامت او خلافت له نښه او د پيغمبر(ص) په وصيت گڼي".<sup>۱</sup>

نودې ته په پام سره د شيعو د پيدايننت پيل هماغه د اسلام د پيدايننت پيل او تاريخ يې هماغه د اسلام تاريخ دے او په حقيقت کښې شيعه او اسلام د يوې سيکې دوه اړخونه يا د يو مخ دوه طرفونه دي چې په يوه وخت پيدا شوي دي. په شپږ اتيايم اصل کښې به دا خبره راشي چې پيغمبر(ص) د خپل څرگند دعوت په لومړيو ورځو کښې بنی هاشم را ټول کړل او د علي(ع) د خلافت او امامت اعلان يې ورته وکړ او بيا يې په بيلابيلو ځايونو کښې په تېره بيا د غدیر په ورځ د هغه د خلافت رسمی اعلان وکړ.

هو! شيعه نه د سقيفي له سازشه پيدا دي نه د عثمان د قتل د ورځو له پېښو او نه له نورو قيصو بلکې پيغمبر(ص) پخپله په خپلې آسمانی ښوونې سره د لومړي ځل لپاره د صحابه وپه زړونو کښې د تشيع تخم وشينده او د وخت په تيريدو سره يې هغه زرغون کړ او ځينې لويو اصحابو لکه سلمان او ابوذر ته يې د شيعه نام ورکړه او اسلامي مفسرانو د إِنَّ الَّذِينَ آمَنُوا وَعَمِلُوا الصَّالِحَاتِ أُولَٰئِكَ هُمْ خَيْرُ الْبَرِيَّةِ (بينه / ۷) په تفسير کښې نقل کړي دي چې د دې آيت نه مطلب علي(ع) او د هغه شيعه دي.<sup>۲</sup> په

---

۱. ملل و نحل: ۱۳۱ / ۱.

۲. الدر المنثور: ۵۸۹ / ۸، چې له جابر بن عبد الله يې نقلوي، ابن سعيد خدری، ابن عباس او علي(ع).

تاریخونو کښې له اصحابو او تابعینو د علی د شیعو نومونه چې علی (ع) یې بلا فصل خلیفه گانۀ راغلي دي . چې د هغوي د نومو بیانولو لپاره دلته ځای کم دے . تشیع او شیعه په دې معنی چې کومه بیان شوه د نړۍ ټولو شیعو په مینځ کښې مشترک ټکے دے چې د مسلمانانو یوه لویه برخه دي. شیعو د تاریخ په اوږدو کښې د اسلام د خپرولو لپاره له نورو مذهبونو سره اوږه په اوږه ډیر لویه برخه اخستې ده. د لویو علمونو بنیادونه یې ایښي دي لوي دولتونه یې جوړ کړي دي او ټولنې ته یې لوي ادبی، او سیاسی شخصیتونه ورکړي دي. او اوس هم د نړۍ په بیلا بیلو ځایونو کښې موجود دي.

## څلور ایتایم اصل

لکه څنگه چې به په راتلونکیو اصلونو کښې دا خبره ثابته کړو چې د امامت مسئله یوه آسمانی او خدایي مسئله ده او د پیغمبر جانشین باید پیغمبر (ص) ته د خدای د وحی په وسیله وټاکل شي. خو د دې خبرې د نقلي او شرعي دلیلونو له راوړلو مخکښې مونږ دا فرض کوو چې په دې هکله له مونږ سره هیڅ شرعي نص او وینا نشته. نو په داسې حال کښې باید وگورو چې هغی زمانې ته په پام سره عقل څه حکم کوي؟

سالم او روغ عقل حکم کوي چې که یو مصلح او ښه کس په کلونو کلونو په خپلو ډیرو تکلیفونو سره یوه نقشه او پروگرام پلے کړي او انسانی ټولنې ته یوه نوې طریقه وښيي نو لازمه ده چې د هغې د باقی پاتې کیدو

وډې او دوام لپاره څه فکر وکړي او دا خبره هيڅ کله صحيح نه ده چې يو سرے په ډيرو تکليفونو سره يو ځای جوړ کړي او بيا يې د ساتلو او له خطر اتو د ژغورلو لپاره هيڅ کار ونه کړي او چاره او تدبير ونه کاندې او د هغې د ساتلو لپاره متولی او ځای ناستې ونه ټاکي. پيغمبر (ص) د جهان د ټولو نه لوړ شخصيت دے چې د خپل شريعت په راوړلو سره يې په انساني نړۍ کښې يولوی بدلون راوسته او بالکل نوې تمدن يې جوړ کړ نو دا منلې شوې خبره ده چې کله هغه يو تل پاتې او هميشنې شريعت راوړه او په خپله زمانه کښې يې د خلکو لارښوونه او مشري وکړه نو د ځان نه پس له احتمالي خطر اتو د دې شريعت د حفاظت او ساتلو لپاره او د امت د مشرۍ لپاره يې هم څه فکر کړے دے. ځکه چې دا خبره هيڅکله عقل نه مني چې يو تل پاتې شريعت راوړي خو له ځانه وروسته د هغې د ساتلو لپاره يو څه طريقه او طرحه وړاندې نه کړي هغه پيغمبر چې د انسانانو د بنسټگړې لپاره يې يوه وړه خبره هم پرې نه ښوده او هر څه يې بيان کړه نو دا خبره عقل ځنگه مني چې د اسلامي ټولنې د مشرۍ او د هغې د څرنگوالي په هکله چې د انسان له بشریت ساز او بنيادي مسايلو ده خبره ونه کړي او په حقيقت کښې اسلامي ټولنه يې برخليکه پريږدي. نو دې ته په پام دا خبره چې پيغمبر (ص) له دنيا لاړ او له ځانه وروسته يې د مشرۍ په هکله څه ونه ويل، د قبلولو وړ نه ده.

## پینځه ایتایم اصل:

د پیغمبر(ص) د وفات په وخت د اسلام په لومړیو وختونو کېنې د سیمې او نړۍ حالاتو ته پام دا خبره روښانوي چې لازمه ده چې د امامت مقام تنصیصی (د خدای په حکم) وي. ځکه چې د پیغمبر(ص) د وفات په وخت درې قسمه خطرې اسلام ته متوجې وې له یوه طرفه د روم د امراطوری خطر له بل اړخه د ایران باچاهۍ او له دریم اړخه له داخلي منافقانو خطر وه. د لومړۍ خطرې د اهمیت لپاره همدا بس ده چې پیغمبر(ص) تر اخر وخته د دې له فکره بې غمه نه و او له همدې وجې یې په هماغه ورځو کېنې بلکې د خپل عمر په اخری شیبو کېنې د اسامه بن زید په مشرۍ له رومیانو سره د مقابلې لپاره یولوي لښکر تیاره کړ او ویې لیږه او له دغه لښکره په سر غړونکیو باندې یې لعنت وکړ. دویم دښمن هم ډیر بد دښمن و چې د پیغمبر(ص) لیک یې وشلوه او د یمن با چا ته یې ولیکل چې پیغمبر(ص) ونیسي یا یې سر له تنه جدا کړي او هغه ته یې راو لیږي. او د دریمې خطرې په هکله هم باید پوه شو چې دا ټولې هم په مدینه کېنې یا د مدینې نه بهر د پیغمبر(ص) په وړاندې ازغې و او په بیلا بیلو چلونو سره به یې د پیغمبر(ص) زړه ژوبلاوه او په بیلا بیلو سورتونو کېنې د هغوي د تیږو د ویشتلو قیصه بیان شوې ده تردې چې په قرآن کېنې یو سورت مکمل د منافقانو په نوم راغلی دے او د هغوي بد عملونه او فکرونه یې پکښې بیان کړي دي. اوس دا پوښتنه کیږي چې ایادا صحیح ده چې پیغمبر(ص) له داسې خطرو سره سره اسلامي امت او اسلامي شریعت چې دښمن ورته په کمین کېنې و همدا سې بې رهبره پریږدي؟! بې شکه



پیغمبر(ص) ته پته وه چې د عربو ژوند یو قبيله ای ژوند دے او د قبیلو د خلکو په زړونو کښې د خپلو مشرانو لپاره تعصب وي او په هغوي کلک ولاړ وي. نو داسې خلکو ته د رهبري انتخاب پرېښودل به د قبیلو تر مینځ د او اختلافاتو سبب وي او دښمن به له داسې اختلافه گټه اخلي او همدې حقیقت ته په پام سره شیخ الرئیس بو علی سینا وایي: د پیغمبر(ص) د نص له لارې د ځای ناستي ټاکل حقیقت ته نژدې خبره ده ځکه چې د ځای ناستي په ټاکلو سره ټول جنگونه ختمیږي

## شپړاتیايم اصل

اوس چې کله ثابته شوه چې د پیغمبر د حکمت او علم غوښتنه دا وه چې د ځان نه پس د امت لپاره باید ضروري اقدام وکړي نو باید وگورو چې هغه حضرت ددې چاره په څه ډول کړې ده؟ دلته دوه نظریې دي چې دواړه جاجوو.

- ۱- پیغمبر(ص) د خدای په حکم یو تکړه شخصیت چې د اسلامي امت د رهبري وړ و ټاکه او د ځان د ځای ناستي په توگه یې خلکو ته معرفی کړي.
- ۲- پیغمبر(ص) د رهبر ټاکل خلکو ته پرېښودل چې د هغه نه پس د ځان لپاره یو مشر او رهبر جوړ کړي او دا خبره یې بیان کړې ده. اوس باید وگورو چې کومه یوه نظریه صحیح ده او د کتاب، سنت، د پیغمبر(ص) د سیرت او د اسلامي تاریخ مطابق ده؟

کله چې مونږ د پیغمبر(ص) د ژوند په حال کېښې څیر شو نو گورو چې له کله هغه ته د شریعت د رسولو حکم شوه دے او خپلو خپلوانو ته او بیایې عامو خلکو ته اعلان کړه دے. تر وفات پورې، مونږ ته په دې مطلب یقین کېږي چې هغه حضرت (ص) له ځانه وروسته په ځلونو د خلیفه نښانې ښودلي دي او په اصطلاح ووايو چې له پاسنيو نظريو څخه یې لومړنۍ نظر چې د نص او خلیفه ټاکنې نظریه ده خپله کړې وه نه دویمه نظریه چې خلکو ته یې دا کار پریښودلې وي. او دا خبره په لاندنيو دلیلونو سره ثابتېږي:

۱: د یوم الدار حدیث.

د بعثت له پیل کیدو درې کاله وروسته خدای پاک پیغمبر(ص) ته حکم وکړ چې خپل دعوت څرگند کړه او دا آیت نازل شو. وَأَنْذِرْ عَشِيرَتَكَ الْأَقْرَبِينَ (شعراء / ۲۱۴) پیغمبر(ص) د بنی هاشمو مشران جمع کړل او ویې فرمایل ما ستاسو لپاره د دنیا او اخرت خیر راوړه دے خدای پاک ماته حکم کړه دے چې تاسو هغې ته راوبلم. له تاسو څخه کوم کس ما سره ددې دین په خپرولو کېښې مرسته کوي چې په تاسو کېښې زما ورور او وصی او ځای ناستې وي؟ پیغمبر (ص) درې ځلې دا خبره وکړه او هر ځل یوازې علی ورته هو ځواب ورکړ. په دغه وخت پیغمبر(ص) وفرمایل: إِنَّ هَذَا آخِي وَ وَصِيَّ وَخَلِيفَتِي فِيكُمْ.<sup>۱</sup>

---

۱. مسند احمد، ۱/ ۱۵۹: تاریخ طبری ۲/ ۴۰۲: تفسیر طبری (جامع البیان) ۱۹/ ۷۴-۷۵، د شعراء سورت تفسیر، ۲۱۴ ایت.

۲: د منزلت حدیث .

پیغمبر(ص) په بیلا بیلو ځایونو کښې له ځان سره د حضرت علی مقام او منزلت هماغه ښودلې د چې کوم منزلت او مقام د هارون له موسی سره و او د هارون له مقامونو څخه یې یوازې یو مقام (چې نبوت و) د علی لپاره نه دے بیان کړے او په یو داسې حدیث کښې چې تواتر ته نزدې دے فرمایې: يَا عَلِيُّ اَنْتَ مَنِّي بِمَنْزِلَةِ هَارُونَ مِنْ مُوسَى اِلَّا اَنْهٗ لَا نَبِيَّ بَعْدِي<sup>۱</sup> د قرآن کریم په نص هارون د موسی علیه السلام په زمانه کښې د نبوت<sup>۲</sup>، خلافت<sup>۳</sup>، او وزارت<sup>۴</sup> مقام لاره او د منزلت حدیث هم د علی علیه السلام لپاره یې له نبوته نور ټول مقامات ثابتوي او که چېرې ددې حدیث مطلب د نبوت نه بغیر د ټولو مقامونو ثابتول نه وو نو د نبوت د منفي کولو ترې څه ضرورت نه و.

---

۱ صحیح بخاری، ۳/۲، د ۱۳۱۴ کال چاپ، د غزوه تبوک په باب کښې، صحیح مسلم، ۱۲۰/۷، د علی(ع) د فضیلتونو په باب کښې؛ سنن ابن ماجه، ۱/۵۵، د پیغمبر(ص) د اصحابو د فضائلو په باب کښې؛ مسند امام احمد، ۱۷۳/۸، ۱۷۵، ۱۷۷، ۱۷۹، ۱۸۲، ۱۸۵، او ۲۳۰ مخونه، ابن هشام، ۱۲۳/۴ (غزوه تبوک).

۲ وَوَهَبْنَا لَهُ مِنْ رَحْمَتِنَا اَخَاهُ هَارُونَ نَبِيًّا (مریم/۵۳)

۳ وَوَاَعَدْنَا مُوسَى ثَلَاثِينَ لَيْلَةً وَاَتَمَمْنَاهَا بِعَشْرِ فِتْمٍ مِيقَاتٍ رَبِّهِ اَرْبَعِينَ لَيْلَةً وَقَالَ مُوسَى لِاَخِيهِ هَارُونَ اَخْلَفْنِي فِي قَوْمِي وَاَصْلِحْ وَلَا تَتَّبِعْ سَبِيلَ الْمُفْسِدِينَ (اعراف/۱۴۲)

۴ واجعل لی وزیرا من اهلی (طه/۲۹)

### ۳-د سفینې حدیث

پیغمبر(ص) خپل اهلبيت د نوح د کشتۍ په شان گڼي چې هر څوک پکښې سپور شو نو هغه نجات بیا موند او هر چا چې ترې مخ واړوه نو په طوفان کښې غرق شو. لکه چې فرمایي؛ **أَلَا إِنَّ مَثَلَ أَهْلِ بَيْتِي فَيَكُم مَثَلُ سَفِينَةِ نُوحٍ فِي قَوْمِهِ مَنْ رَكِبَهَا نَجَىٰ وَ مَنْ تَخَلَّفَ عَنْهَا غَرِقَ**.<sup>۱</sup>

په دې ته په پام سره د سفینې حدیث د امت لپاره د ناخوښو پیښو نه د بچیدو لپاره یوازینۍ پناه ځای اهلبيت(ع) ښودلي چې کله کله دا ناخوښې پیښې د انسانانو د بې لارۍ سبب کیږي

### ۴: دامت د امان حدیث.

پیغمبر(ص) خپل اهلبيت د امت لپاره د یووالي او له اختلافه د بچیدو سبب ښودلي دي او فرمایي: **التَّحُومُ أَمَانٌ لِأَهْلِ الْأَرْضِ مِنَ الْغَرَقِ وَ أَهْلُ بَيْتِي أَمَانٌ لِأُمَّتِي مِنَ الْاِخْتِلَافِ، فَإِذَا خَالَفَتْهَا قَبِيلَةٌ مِنَ الْعَرَبِ اِخْتَلَفُوا فَصَارُوا حِزْبَ إِبْلِيسَ**<sup>۲</sup> لکه څنگه چې د آسمان ستوري د ځمکې د او سیدونکیو لپاره په دریا ب کښې د نه غرقیدو وسیله ده (ځکه چې په دریا ب کې تلونکي د **وَبِالنَّجْمِ هُمْ يَهْتَدُونَ** (نحل/۱۲) په حکم د ستورو په وسیله د دریا ب په څپو کښې لاره پیدا کوي او غاړې ته رسي) زما اهلبيت هم له اختلافه د امت د بچیدو وسیله

---

۱ مستدرک حاکم، ۳/ ۳۵۱؛ صواعق المحرقة، ۹۱ مخ؛ میزان الاعتدال ۱/ ۲۲۴؛ تاریخ الخلفاء، ۵۷۳؛ الخصائص الكبرى، ۲/ ۲۲۲؛ ینابیع المودة، ۲۸ مخ؛ فتح القدير، ۱۱۳ مخ او نور کتابونه.

۲ مستدرک حاکم ۳/ ۱۴۹

دي که د عربو يو ټول له هغوي سره مخالفت وکړي نو په اختلاف به اخته شي او د شيطان له ټولي به شي.

## ۵. د ثقلین حدیث.

د ثقلینو حدیث د اسلام له متواترو حدیثونو څخه دے چې ددواړو مذهبونو عالمانو هغه په خپلو کتابونو کښې نقل کړے دے پیغمبر(ص) په دې حدیث کښې خپل امت ته فرمایي. په تاسو کښې دوه گران بیه خیزونه د امانت په توگه پریږدم او حم او بیا هغې دوو سره تمسک او په هغې منگولې بنخول د امت د هدایت سبب او له هغې مخ اړول د گمراهی سبب گڼي لکه چې فرمایي: اِنِّی تَارِکٌ فِیْکُمْ الثَّقَلِیْنِ کِتَابُ اللّٰهِ وَ عِتْرَتِیْ اَهِلِّ بَیْتِیْ مَا اِنْ تَمَسَّکْتُمْ بِهَمَا لَنْ تَضَلُّوْا اَبَدًا وَ اِنَّهُمَا لَنْ یَفْتَرِقَا حَتّٰی یُرِدَا عَلَیَّ الْحَوْضَ<sup>۱</sup> دا حدیث د اهلبيتو(ع) علمي مرجعیت قرآن سره اوږه په اوږه نښي او په مسلمانانو دا لازمي چې په دیني چارو کښې د خدای له کتاب سره سم د اهلبيتو لار بنودنې ته هم رجوع وکړي خو د ډیر افسوس خای دے چې ځینې کسان هرې دروازې ته ځي خو د اهلبيتو دروازې ته نه راځي حدیث ثقلین چې شيعه او سنيان په هغې اتفاق لري هغه د نړۍ ټول مسلمانان د يو امت په

---

۱. صحیح مسلم ۷/۱۲۲، سنن دارمي، ۲/۴۳۲، مسند احمد، ۳/۱۴، ۱۷، ۲۲، ۵۹، ۴/۳۲۶ او ۳۷۱، ۵/۱۸۲ او ۱۸۹، خصائص علویه، نسائي ۲۰مخ، مستدرک حاکم، ۳/۱۰۹، ۱۴۸، ۵۳۳ او نور کتابونه، پهدې هکله د قاهرې د دارالتقريب بين المذاهب الاسلاميه په ثقلین باندې ليکل شوې رسالې ته هم مراجعه کولې شی چې له مطبوعه مخيمر چاپ شوې ده.

شکل را ټولولې شي ځکه چې که د پیغمبر له وفاته وروسته د خلافت په باب امت په دوو ډلو وویشل شو نو په علمی مرجعیت د اختلاف لپاره هیڅ دلیل نشته او -حدیث ثقلین ته په پام سره- امت باید یو شي د خلفاؤد خلافت په وخت کښې هم علمی مرجعیت او په علمی خبرو کښې د رجوع ځای علی(ع) و او په دینی چارو کښې به اختلاف د علی(ع) په وسیله لیرې کیده او په حقیقت کښې له کومې ورځې چې د پیغمبر (ص) اهل بیت له دینی او علمی مرجعیته لیرې شوي دي نو له هماغه وخته فرقه پالنه هم شورو شوې ده او بیلا بیلې کلامی فرقې جوړې شوي دي.

## اووه اتیایم اصل:

په تیرو حدیثونو کښې پیغمبر (ص) کله په کلی طریقه او کله په روښانه او مشخصه طریقه خپل ځای ناسته ښودلې دے، داسې چې دا دواړه طریقې په خبرو او حق غواړو کسانو خپل حجت تماموي. بیا هم ددې لپاره چې هغه حضرت خپل پیغام نزدې او لرې ټولو خلکو ته ورسوي او د شک او تردید پکښې څه ځای پاتې نه شي نو د اخرنی حج نه د واپس راتللو په وخت د غدیر په مقام ودریده او ملگرو ته یې وفرمایل چې د خدای له خوا حکم لري چې هغوي ته یو پیغام ورسوي. د خدای پیغام چې د هغې رسول یوه لویه ذمه واري وه او که ترسره نه وه شوې نو د خپل رسالت پیغام یې نه دے رسول. لکه چې فرمایي:

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ (مائده ۲۷) اے د خدای رسولہ! خہ چہ تاتہ ستا د رب له خوا درغلي دي هغه ورسوه او كه دا كار دي ونه كړي نو خپل رسالت دي نه دے رسولے او خدای به تا د خلكو (له شره) ساتي. ۱ هغه وخت يې د پيغمبر(ص) لپاره يو ممبر جوړ كړ او هغه ممبر ته وخاته او خلكو ته يې وفرمايل: زه به دير زر د خدای بلنې ته خواب وركړم (وفات به شم) تاسو زما په هكله خه وايئ؟ په خواب كښې يې وويل، مونږ گواهي وركوو چې تا د خدای دين مونږ ته راوړس او زموږ خيږ دي وغوښته او ډير كوشش دي وكړي خدای تاته د خيږ بدله دركړه. هغه وخت يې وفرمايل، آيا د خدای په وحدانيت، زما په رسالت او د قيامت په ورځ گواهي وركوئ؟ ټولو هو خواب وركړي. بيا يې وفرمايل، زه به له تاسو وړاندې حوض كوثر ته ورسم پام كوئ چې زما له دوو گرانبيه ځای ناستو سره تاسو څه كوئ؟ يو سړي ترې پوښتنه وكړه له دوو قيمتي ځای ناستو دي څه مطلب دے؟

پيغمبر(ص) خواب وركړي: يو د خدای كتاب او بل زما عترت (اهلييت) او لطيف او خيږ خدای ماته دا خبر راكړه دے چې دا دواړه به له يو بله نه جدا كيږي تر دي چې د قيامت په ورځې د حوض كوثر په غاړه ماته راوړسيږي له هغه دوو مه مخكښي كيږي گني هلاك به شي او له هغه دوو

---

۱. اسلامي محدثانو او مفسرانو دي آيت ته اشاره كړې ده چې د حجة الوداع په موقع د غدیر په ورځ نازل شوه دے وگورئ الدرر المنثور، سيوطي، ۲/ ۲۹۸، فتح القدیر شوکاني، ۵۷/۲، كشف الغمة اربلي، ۹۴، مخ، د قندوزي ینابيع المودة، ۱۲۰، مخ، المنار، ۲/ ۴۲۳ و نور....

مه ليرې کيرئ گنی هلاک به شی. بيایې د علی لاس په خپل لاس کښې ونيوه او اوچت یې کړ تردې چې ټولو کسانو هغه ولید بيایې داسې وفرمایل: ایها الناس من اولی الناس بالمؤمنین من انفسهم؟ له مومنانو څخه کوم کس ستاسو په ځانونو اولی (د اختیار څښتن) دے؟ په ځواب کښې وویل؛ خدای او د هغه پیغمبر (ص) ښه پوهیږي. پیغمبر (ص) وفرمایل: ان الله مولائنا وانا مولی المومنین وانا اولی بهم من انفسهم. خدای زما مولی دے او زه هم د مومنانو مولی یم او زه په مومنانو د هغوي له ځانونو زیات اختیار لرم.

بيایې درې ځلې وفرمایل: فمن کنت مولاة فعلی مولاة؛ د چا چې زه مولا یم د هغه علی مولا دے. بيایې وفرمایل: اللّهُمَّ وال من والاه وعاذ من عاداه وأحب من احبه و أبغض من أبغضه وأنصر من نصره وأخذل من خذله، وأدر الحق معه حیث دارألا فلیبلغ الشاهد الغائب؛ ای ربه! هغه چا سره مینه وکړه چې له علی سره مینه لري او هغه چا سره دښمني وکړه چې له علی سره دښمني لري او مهربان اوسه له هغه چا سره چې علی سره مهربان وي او غصه شه په هغه چا چې په علی غصه وي او مرسته وکړه هغه چا سره چې علی سره مرسته وکړي او خوار کړه هغه څوک چې علی خوار وي او حق له هغه سره کړه هر چرته چې وي، حاضر کسان دې دا خبره غائبو ته ورسوي.

## اته اتیایم اصل:

حدیث غدیر له متواترو حدیثونو څخه دے او له اصحابو، تابعینو او اسلامی محدثانو څخه ددې راویانو په هره پیرۍ کښې دا حدیث په



متواتره طريقه نقل ڪرڻ ۾ ڏهن ۾ ٽي صحابه و خخه ۱۱۰ ڪسانو، له تابعينو خخه ۸۹ ڪسانو او له اسلامي محدثانو او عالمانو خخه ۳۵۰ ڪسانو د غدیر حدیث نقل ڪرڻ ۾ ڏهن ۾ ٽي داسي تواتر سره په ڏي حدیث کڻي د شك خه خاي نه پاتي کڻي. او همدارنگ د عالمانو يو ٽولي ددي حيث په هڪله خانته ڪتابونه ليکلي دي چي له ٽولو ښه تري د علامه عبدالحسين اميني (۱۳۳۰ - ۱۳۹۰ هـ ق) الغدير ڪتاب ڏهن ۾ چي د ڏي حدیث سندونه بي راتول ڪري دي. اوس وگورو چي د مولي له ٽکي د پيغمبر (ص) مطلب خه ڏهن ۾؟

ڏيري قريني په ڏي گواهي ورکوي چي مطلب تري مشري او رهبري ده چي خيني قرينو ته بي اشاره ڪوو:

الف- پيغمبر (ص) د غدیر په پښه کڻي د حجابانو ڪاروان په يوه اوچه او شنده ڄمڪه کڻي په نيمه ورځ چي سخته گرمي وه، ودراره، گرمي دومره زياته وه چي خلکو نيمه عبا په سر اچولي وه او نيمه بي خانته لاندي اچولي وه نو په داسي حال کڻي بايد پيغمبر (ص) هغه خبري وکري چي د امت د هدايت لپاره ڏير مهمي وي، او د خليفه تر جوړولو زيات مهم ڪوم يو ڪار ڪيدڻ شي چي د مسلمانانو د وحدت او يووالي او ددين د حفاظت سبب ڏهن ۾ او د اسلام راتلونڪي برخلیک په همدې پوري ٿرڻ ڏهن ۾.

ب- پيغمبر (ص) د علي (ع) له ولايته وړاندي د اسلام د دريو اصولونو په هڪله خبري وکري يعني توحيد، نبوت او قيامت، او له خلک ويي د هغي په هڪله اقرار واخسته بيبيي د خدای پيغام ورساوه او ڪله چي پيغمبر (ص) دا پيغام ددين په اصولو باندي له اعتراف او منلو سره يو خاي

کړې نو له دې ځايه د هغه پيغام په اهميت پوهيږو چې پيغمبر(ص) چې دومره لوی او بې وخته خلک راټول کړل نو دا به يې ورته يوه عامه خبره نه کوله چې تاسو له علي سره دوستی وکړئ بلکه د خلافت او جانشينۍ خبره وه .

ج- هغه حضرت د خطبې په لومړيو کښې وفرمايل چې ډير زر به زه له تاسو لار شم او دا ددې خبرې څرگندونه کوي چې له هغه سره له ځانه وروسته د امت غم و نو څومره ښه ده چې ددې کار لپاره څه چاره وشي چې د هغه دين په راتلونکيو طوفانونو کښې خوندي پاتې شي.

د-د علي(ع) په هکله د خدای د پيغام له رسولو مخکښې يې د خپل مولويت او اولويت خبرې وکړې او وېې فرمايل: خدای زما مولادے، او زه د مومنانو مولایم او په هغوي باندې د هغوي تر ځانونو زيات اولی (د اختيار څښتن) يم. نو دا خبره گواهی ورکوي چې د علي(ع) مولی والی هماغه مولويت او اولويت دے چې کوم د پيغمبر(ص) لپاره په خلکو دے او پيغمبر(ص) د خدای په حکم سره هغه د علي(ع) لپاره هم ثابت کړے دے. او د پيغمبر(ص) د اولويت مطلب هماغه دے چې کوم په دې آيت کښې بيان شوه دے **الَّتِي أُولَىٰ بِالْمُؤْمِنِينَ مِنْ أُنْفُسِهِمْ** (احزاب / ۲) پيغمبر(ص) په مومنانو باندې د هغوی تر ځانونو زيات اختيار لري او د پيغمبر(ص) د اختيار مطلب دا دے چې پيغمبر(ص) د خدای په حکم د هغوي په مالونو او نفسونو کښې تصرف کولے شي. يعنې که د جهاد يا انفاق حکم وکړي نو بې چون وچرا دې ومنل شي او داسې خبره منل او په مالونو او نفسونو کښې تصرف کول هماغه ولايت او مشروالے دے چې د خدای له خوا هغه

ته ورکړې شوې دے او همدا مقام له هغه ورسته د خدای په حکم علی (ع) ته ورکړې شو او هغه د خلکو امام شو او امامت همدې ته وایي چې په کارونو کېنې د یوې ټولنې مشري وکړې شي،

ه- پیغمبر (ص) چې کله د خدای پیغام ورساوه نو له خلکو یې وغوښتل چې حاضر کسان دې دا خبره غاښو کسانو ته ورسوي او پیغمبر (ص) له ممبره راکوز شو او خپلو ملگرو ته یې حکم وکړ چې علی (ع) ته د امیرالمومنین په توگه مبارکي ورکړئ نو امام په یوې خیمې کېنې کښیناسته او د پیغمبر (ص) ملگري یو یو راغے او هغه ته یې مبارکي ورکړه او تردې چې شیخین ابوبکر او عمر هم خیمې ته راغلل امام ته یې مخ کړ او ویې ویل، هنیثالک یا علی بن ابی طالب اصبحث مولای و مولا کل مؤمن، اے علی تاته مبارک شه نن ته د هر مومن او مومني مولا جوړ شوے.<sup>۱</sup>

## نهه اتیایم اصل:

اسلامی تاریخ دا بښي چې د پیغمبر (ص) دښمنانو د هغه د دین د ختمولو لپاره له بیلا بیلو طریقو گټه اخستې ده؛ په پیغمبر (ص) باندې د جادو د تور له لگولو د هغه تر وژلو پورې، خو په دې ټولو ځایونو کېنې ورسره د خدای مرسته وه او هغه یې د مشرکانو له شره خوندي ساته د مشرکانو اڅرنے امید دا وه چې (زوے یې نشته نو) د هغه له مړیدو سره به د هغه

۱. د لایاتو معلوماتو لپاره؛ الغدیر؛ کتاب ته مراجعه وکړئ لوری ټوک، ۲۷۹-

دعوت هم ختم شي أمْ يَقُولُونَ شَاعِرٌ نَتَرَبَّصُ بِهِ رَبِّبَ الْمُتُونِ (طور/ ۳۰) يا هغوي وايي چې دا شاعر دے او مونږ يې د زمانې د پېښو (وفات) په انتظار ناست يو، دا خبره د ډيرو مشرکانو او منافقانو په فکر کښې وه خو پيغمبر(ص) د يو داسې جانشين د ولايت اعلان سره چې خالص ايمان يې لاره د هغوي ټول اميدونه او هيلې ختمې کړې او په دې طريقه يې د اسلام د باقی پاتې کيدو ضمانت ورکړ او د دين بنيادونه يې مزبوت کړل. او داسلام نعمت يې د داسې ځای ناستي په ټاکلو سره بشپړ کړ. همدا سبب وچې د علي(ع) د ولايت له اعلانه وروسته د غدیر په ورځ دا ایت نازل شو:

الْيَوْمَ يَسَّرَ اللَّهُ لَكُمْ الْإِسْلَامَ وَخَشَوْنِ الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا (مائده/ ۳) نن کافران ستاسو ددين له ختميدلو مایوس (نهيلې) شول نو له هغوي مه ویريره او له ما ویريره، نن مې ستاسو دين بشپړ کړ او نعمتونه مو په تاسو پوره کړل او

---

۱. ځينې صحابه و او تابعين، دا آيت د غدیر خم په موقع نازل شوی گڼي، لکه ابوسعید خدری، زید بن ارقم، جابر بن عبدالله انصاری، ابوهريره او مجاهد مکی، د دې لپاره چې د تیرو کسانو روایتونه په دې هکله وگورئ نو د غدیر پېښه د ابو جعفر طبری په کتاب الولایه کښې حافظ ابن مردویه اصفهانی له ابن کثیره په خپل تفسیر کښې دویم ټوک ۴۹۱ مخ، حافظ ابونعیم اصفهانی په: ما نزل من القرآن فی علی، کتاب کښې، خطیب بغدادی د خپل تاریخ په ۸ ټوک ۲۹۰ مخ، حافظ ابو سعید سجستانی په، الولایه، کتاب کښې، حافظ ابوالقاسم حسکانی، ابن عساکر شافعی له سیوطی څخه په الدر المنثور، ۲ ټوک ۲۹۵ مخ، خطیب خوارزمی په مناقب کتاب کښې چې عبارت یې په الغدیر لومړی ټوک ۲۳- ۲۳۲ مخونو کښې راغلې دے نقل کړي دي.

په دې راضی شوم چې دا اسلام (چې بشپړ شوم او جانشین مقرر شوم) ستاسو دین شي.<sup>۱</sup>

له دغې روایتونو ورتیر چې په متواتره توگه راغلي دي او ثابتوي چې د پیغمبر(ص) د جانشینۍ مسئله یو خدایي مسئله وه او د خلکو په کنبې څه اختیار نه و، د تاریخ پانې هم په دې خبره گواه دي چې پیغمبر(ص) هغه وخت هم د جانشینۍ او ځای ناستي والي مسئله یوه خدایي مسئله گڼله چې لا په مکه کنبې و او لایي په مدینه کنبې حکومت نه و جوړ کړی کله چې ورته د حج په ورځو کنبې د بنی عامر د قبیلې مشر راغی او ورته ویې ویل: که مونږ له تاسره بیعت وکړ او ته په خپلو دښمنانو بری شوی نو ایا مونږ له به په مشرۍ او رهبرۍ کنبې څه برخه راکوي؟ پیغمبر(ص) ورته په ځواب کنبې وفرمایل: دا کار د خدای په لاس کنبې دے چې چاته یې ورکول غواړي هغه ته یې ورکوي. الامرالی الله یضعه حیث یشاء نو دا روښانه ده که چرې د مشرۍ مسئله د خلکو په لاس کنبې وے نو باید داسې یې فرمایلي و: الامرالی الامة، یا الی اهل الحل والعقد! په دې هکله د پیغمبر(ص) خبره داسې ده لکه چې درسالت په هکله چې د خدای خبره ده، لکه چې

---

۱. فخر رازی په خپل تفسیر کنبې وایي: ددې آیت له نازلیدو وروسته رسول الله مبارک ۸۱-۸۲ ورځې ژوندي و؛ او له دې وروسته هم څه پېښه ونه شوه نو دې ته په پام سره باید ووايو چې دا آیت د غدیر په ورځ نازل شوی دے چې د اخرنی حج ۱۸ نیټه وه او دې ته په پام سره چې د سنیانو د وینا مطابق پیغمبر(ص) په ۱۲ ربیع الاول وفات شوی دے او که درې واړه میاشتي د ۲۹ ورځووي نو ۸۲ ورځې کیري (د فخر رازی تفسیر ۳/۳۲۹ مخ)

۲. سیره ابن هشام ۲/۴۲۲-

فرمایي: اللَّهُ أَعْلَمُ حَيْثُ يَجْعَلُ رِسَالَتَهُ (انعام/۱۲۴) خدای په دې نښه پوهیږي چې خپل رسالت چاته ورکړي.

## نویم اصل

د خلافت د مسئلې تنصیبي والی او دا چې امت د جانشین په ټاکلو کښې څه رول نه لري دا خبره د صحابه و په ذهن کښې هم وه څه خو و چې هغوي له لومړي خلیفه وروسته په دویم خلیفه کښې د خدای او د رسول د تنصیب او ټاکنې په ځای د لومړي خلیفه ټاکنه مینځ ته کړه او ټول تاریخونه په دې خبره یوه خله دي چې دویم خلیفه د لومړي خلیفه له اړخه وټاکل شو. او دا تصور کول چې د لومړي خلیفه له خوا د دویم ټاکنه یقیني نه وه بلکه یو وړاندیز و، صحیح نه دي او له تاریخ سره ټکره لري. ځکه لا لومړی خلیفه ژوندی و چې د پیغمبر(ص) ملگرو د دویم خلیفه په ټاکنه نیوکه وکړه چې له هغوي څخه یو کس زیږ و نو که دا یوازې یو وړاندیز و نو د صحابه و نیوکې ته څه حاجت نه و له دې پرته چې عمر د ابوبکر په ځله معین شو، دریم خلیفه هم د یوې داسې شوری په وسیله وټاکل شو چې هغه شوری دویم خلیفه جوړه کړې وه او دویم خلیفه دا کار هم یو ډول د خلیفه ټاکل وو چې د عامو خلکو لاس یې له خلیفه ټاکلو لږ کړ. خبره دا وه چې د عامو خلکو اود پیغمبر(ص) د یارانو په فکر کښې دا خبره هډووه نه چې خلیفه دې د امت له طرفه دي. او په دې هکله چې کومې بهانې جوړیږي هغه دوروستیو خلکو کار د بلکې د هغوي دا عقیده وه

چې خليفه دې بايد د مخکښينې خليفه په وسيله وټاکل شي. د مثال په توگه کله چې دويم خليفه زخمي شو نو د پيغمبر(ص) ميرمنې بي بي عائشې ورته د عمر د زوي عبدالله په خله پيغام وليږه او ويې ويل: پلارته دې زما سلام وایه او ورته ووايه چې د پيغمبر امت به شپانه مه پرېږده<sup>۱</sup> عبدالله بن عمر هم کله چې بي بي پلار بيمار پروت و هغه به د خليفه ټاکنې ته وبال او ويې ويل: خلک ستا په هکله خبري کوي او وايي چې ته به څوک جانشين ونه ټاکي آيا که ستا د اوبنانو څرونکي ستا اوبنان همداسې په صحرا کښې پرېږدي او بل څوک ورباندې ونه گماري نو ته به هغه ته نه غصه کيږي؟ نو د خلکو د خيال ساتل د اوبنانو نه زيات ضروري دي.<sup>۲</sup>

## يونو يم اصل

د امامت د بحث په لومړيو کښې مو اشاره وکړه چې امام او خليفه د مسلمانانو په نظر کښې هغه کس دے چې د پيغمبر(ص) ټولې ذمه واري (بې له شريعت راولو) د هغه په ذمې دي او له هغې ذمه وارو ځينې ذکر کوو چې د امامت مقام او اهميت معلوم شي.

الف- د قرآن د معنو او مفاهيمو بيانول او د هغو د ستونزو هوارول د پيغمبر ذمه واري وه قرآن په دې هکله فرمايي: وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا

۱. الامامة والسياسة ۱/ ۳۲.

۲. حلية الاوليا و ۱/ ۴۴.

نَزَلَ إِلَيْهِمْ (نحل/۴۴) قرآن می په تا نازل کړ. د دې لپاره چې څه په هغوي نازل شوي دي هغوي ته یې بیان کړې.

ب- د شرعی حکمونو بیانول هم د هغه له ذمه وارو څخه وو چې ځینې به یې د قرآن په تلاوت سره او ځینې به یې د سنت په وسیله بیانول د پیغمبر(ص) له اړخه احکام ورو ورو او له ورځنیو پېښو سره سره بیان شوي دي او طبیعي خبره ده چې دا کار باید ادامه ولري په داسې حال کې چې کوم حدیثونه د حکمونو په هکله له رسول الله مبارکه مونږ ته راغلي دي د هغې شمیر له ۵۰۰ څخه زیات نه دے<sup>۱</sup> او دومره فقهی حدیثونه د امت لپاره کافی نه دي.

ج- پیغمبر(ص) په خپله زمانه کې د حقو مرکز او چورلیز و او په خپل روښانه بیان سره به یې په امت کې د فرقوله جوړیدو مخ نیوے کاوه نو له همدې وجې د هغه په ژوند کې په اسلام کې فرقی جوړې نه شوې یا څرګندې نه شوې.

د- دینی پوښتنو ته ځوابونه ورکول هم د پیغمبر(ص) له ذمه واریو څخه وو.

ه- د عمل او وینا له لارې د ټولني د وګړو تربیت کول.

و- د اسلامي ټولني کې عدالت او امنیت ساتل هم د پیغمبر(ص) له ذمه واریو څخه وو.

ز- د اسلام د حدونو حفاظت کول او د دښمنانو په مقابله کې د اسلام باقی

ساتل هم د پیغمبر(ص) له ذمه واریو ګڼل کیدل.



اخرنۍ دوه ذمه واری، د هغې خلیفه له طرفه هم امکان لري چې خلکو ټاکله وي خو نورې ذمه واری، (د قران د معنویانول او دشرعی حکمونو بیانول او...) یو داسې پوه او خبر مشرته اړمنې دي چې د خدای ورباندې خاص نظراو رحمت وي او په علم او عمل کښې د پیغمبر(ص) په قدم روان وي. یعنی د نبیانو د علم خاوند اوله هر قسمه خطا او غلطۍ خوندي وي ددې لپاره چې دغه خطرناکې ذمه واری تر سره کړې شي. او د پیغمبر(ص) په نۀ شتون کښې د تاریخ په اوږدو کښې په لوړو ژورو کښې د هغه ځای ونیسي، سره ددې چې دغه کس نه پیغمبر دے او نه د هغه غوندي د شریعت راوړونکے. او د امامت له مقام هیڅکله د نبوت مقام سره یونه دے. واضحه خبره ده چې داسې کس باید تر امته په علم او پوهې کښې اوچت وي او د موسی غوندي لدنی علم<sup>۱</sup> ولري. او د داسې کس پیژندل یوازې د خدای په حکم د پیغمبر(ص) په وینا ممکن دي او دا هم روښانه ده چې وړاندې مقصدونو ته رسیدل هاله ممکن دي چې خلک د پیغمبر(ص) په وینا د ټاکلي شوي کس اطاعت او ملاتړ ته پاڅیري او یوازی د خدای لخوا یقین او د پیغمبر(ص) اعلان کول د دې مقصدونو د پوره کیدو لپاره کافی نه دي (لا رای لمن لایطاع) لکه څنگه چې د قران او پیغمبر(ص) په هکله هم خبره همداسې ده. د پیغمبر(ص) له رحلته وروسته ځینې ناوړه پیښې او د ځینو کسانو د ډلبندی، سبب دا نه و چې پیغمبر(ص) په خپلې د حکمت نه ډکې ذمه واری باندي عمل نه وکړے او دامت د ساتلو لپاره یې

---

۱. وعلمنا من لدنا علما (کهف/۲۵)

اصولي طرحه نه وه جوړه کړې، بلکې خبره داوه چې د امت ځينې کسانو خپل نظر د پيغمبر(ص) په طرحې وړاندې کړ او خپل ذاتی مصلحت يې د خدای او در رسول تر ټاکنې او تنصيص غوره کړے و، او په تاريخ کښې يوازې دا يو ځای نه دے چې داسې شوے وي بلکه د اسلام په تاريخ کښې ددې مثالونه زيات دي.<sup>۱</sup>

### دوه نويم اصل: د امام عصمت

په تير اصل کښې مو وويل چې امام يو عام مشر نه دے چې يوازې د هيواد په چلولو او د هغه د سرحدونو په ساتلو لگيا وي بلکه له دې پرته نورې ذمه واری هم لري چې هغې ته اشاره وشوه نو دغه لويې ذمه واری ترسره کول لکه د قرآن تفسير، د احکامو بيانول، دخلکو عقيدتی پوښتنو ته ځوابونه ورکول او په عقیده کښې له هر ډول انحرافه مخ نيوے کول، هاله ممکن دي چې پراخ او بې خطا علم ولري او که عام خلک دغه ډول چارې په لاس کښې واخلي نو له خطا او غلطۍ به په امان نه وي.

البته عصمت له نبوت سره برابر نه دے، کيدے شي يو کس له خطا او گناه معصوم وي خو پيغمبر او نبی نه وي. د دې څرگنده بيلگه حضرت مريم بي بي ده چې د پيغمبرانو د عصمت په باب کښې مو د هغې د عصمت دليلونه

---

۱ د سيد عبدالحسين شرف الدين عاملی ليکل شوي کتاب: النص والاجتهاد؛  
ته مراجعه وکړئ.

بيان ڪرڻ. ۱ له دي عقلي خيرني پرته نورهم داسي دليلونه شته چي د امام په معصوم والي دلالت ڪوي چي ڄيني تري بيا نو:

۱- د خدای قطعي اراده دا ده چي اهليت(ع) له هر ډول گناهونو پاڪ ڪري لکه چي فرمايي: **إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا** (احزاب/ ۳۳) "په تحقيق سره خدای غواړي له تاسو اهليتو هر ډول پليتي ليري ڪري او تاسو داسي پاڪ ڪري لکه څنگه چي د پاكيو حق دے." دا ايت د اهليتو(ع) په عصمت باندې داسي دلالت ڪوي چي د خدای اراده چي ڪله د اهليتو په پاكي وشوه نو دا برابره ده له دي سره چي هغوي له هر ډول گناه نه پاڪ دي ځکه چي په دي آيت ڪنې د رجس مطلب هره پليتي ده که روهي وي که په فکر او په عمل ڪنې وي چي گناه يي څرگند مصداق دے، او ڪله چي دا اراده د خاصو ڪسانو په هڪله شوي ده نه د ٽول امت لپاره نو له هغه پاكي سره فرق لري چي د ٽولو په هڪله راغلي ده دپاكي هغه اراده چي د ٽولو مسلمانانو په هڪله شوي ده هغه تشريعي اراده ۲ ده او ڪيدے شي د ڄيني ڪسانو د نافرمانۍ په سبب دا اراده تر سره نه شي په داسي حال ڪنې چي د اهليتو په حق ڪنې اراده تڪويني ده چي هيڅ ڪله به د هغي په خلاف ڪار (يعني په گناه ڪرتيا) ونه شي.

دا خبره هم د پام وړ ده چي د تڪويني ارادې مطلب دا نه دے چي له اهليتو(ع) د گناه کولو اختيار اخستي شوي دے او هغوي بے اختياره شوي دي داسي نه ده لکه څنگه چي د پيغمبرانو عصمت له هغوي د گناه

---

۱ د همدې ليکوال؛ الهيات ڪتاب ۲ ٽوک ۱۴۲-۱۹۸ مخونو ته مراجعه و ڪري  
۲ سورة مائده ۲ ايت، و لکن يريد ليظركم چي د وضو د آيت په ذيل ڪنې راغلي

کولو اختیار نه ختموي همداراز د امامانو عصمت اراده هم هغوي نه بې  
اختياره کوي. (د دې تفصيل د عقائدو په کتابونو کېږي داغله دے)

۲- د ثقلينو د حديث په حکم چې فرمايي: اني تارك فيکم الثقلين؛ کتاب الله  
وعترتي، اهل بيت عليهم السلام له قرآن سره په يو صف کېږي راوستي دي  
يعنی لکه څنگه چې قرآن له هر ډول خطا پاک دے همدارنگ اهلبيت(ع)  
هم له هر رنگ خطا پاک دي. دا مطلب د حديث له اخري برخي راوځي هلته  
چې فرمايي: الف: ما ان تمسکم بهما لن تضلوا ابدا، تر څو چې دا دواړه کلک  
ونیسئ نو هيڅکله به نه گمراه کيږئ.

ب: انهما لن يفترقا حتى يردا علی الحوض. دا دواړه يو تر بله نه جدا کيږي تر دې  
چې د حوض په غاړه ماته راورسي.

دا بالکل روښانه ده ځکه چې له کوم څيز سره تمسک کول او د هغې نيول  
د هدايت سبب کيږي او هيڅ کله هغه له قرانه نه جدا کيږي، نو داسې څير  
بايد له هر ډول گناه او خطا پاک وي

۳- پيغمبر(ص) خپل اهلبيت(ع) د نوح د کشتي غوندي گڼلي دي او  
فرمايلي يې دي چې هر څوک چې په دې کشتي کېږي سپور شو نو د  
درياب له چپو په امان کېږي دے او هر چا چې ورسره مخالفت وکړ نو په  
درياب کېږي غرق شو. إِنَّمَا مَثَلُ أَهْلِ بَيْتِي فِي أُمَّتِي كَسَفِينَةِ نُوحٍ مَنْ رَكِبَهَا نَجَّى وَ مَنْ  
تَخَلَّفَ عَنْهَا غَرِقَ، دې دليلونو ته په پام سره چې په لنډه توگه بيان شول د  
اهلبيتو عصمت او له گناهانو پاکی روښانه ده او نقلی دليلونه يوازې  
همدانه دي کوم چې بيان شول بلکې نور هم شته.

درې نويم اصل: دولس امامان

دامامانو پيژندل له دوو لارو امکان لري.

الف: پيغمبر(ص) د خداى په حكم په جوته د يو كس امامت بيان كړي؛

ب: تير امام د ورپسې امام امامت بيان كړي.

د شيعو دولس امامان له دواړو لارو ثابت شوي دي هم پيغمبر (ص) د هغوي امامت بيان كړى دى او هم هر يو امام د ځان نه د وروسته امام

امامت بيان كړى دى په دې هكله يوازې په يو روايت بسنه كوو<sup>۱</sup>

پيغمبر(ص) يوازې د على(ع) په ټاكلو بسنه ونه كړه بلكې يادونه يې وكړه

چې له ما وروسته به دولس امامان وي چې دين او اسلام به د هغوي په

لاس عزت بيا مومي لكه چې فرمايي: لايزال الدين منيعا الى ائتي عشر خليفة، او

په بل روايت كښې داسې فرمايي: لايزال الاسلام عزيزا الى ائتي عشر خليفة؛

دا خبره د ويلو ده چې د دولسو امامانو په هكله حديثونه د سنينانو په ډيرو

كتابونو او صحاحو كښې هم راغلي دي.<sup>۲</sup>

او دا منلې شوې خبره ده چې هغه دولس امامان چې د اسلام عزت په هغوي

پورې تړلى دى بې د شيعو د دولسو امامانو په بل چا نه تطبيق كېږي،

ځكه چې نه د بنى اميه و خليفگان د دين د عزت سبب وو او نه عباسى

خليفه گان او نه دا شمير په هغوي صحيح راځي.

---

۱. له نورو روايتونو د خبريدلو لپاره د حديث كتابونو لكه اصول كافي،

كفاية الاثر، اثابة الهداة منتخب الاثر وغيره ته رجوع وكړئ.

۲. صحيح بخارى، ۸۱/۹، د الاستخلاف باب؛ صحيح مسلم، ۳/۶ كتاب الاماره؛

مستند احمد، ۸۲/۵، او ۱۰۸ مخونه، مستدرک حكم، ۱۸/۳.

دشيعو دولس امامن په دې شان دي:

۱. امام علی ابن ابی طالب، (زوکړه: له بعثته لس کاله وړاندې، شهادت ۴۰ هجری کال) په نجف کښې مدفون دے.
۲. امام حسن بن علی المجتبی (۳-۵۰ هجری کال) د مدینې په بقیع مقبره کښې دفن شوی.
۳. امام حسین بن علی سیدالشهداء (۴-۶۱ هجری کال) په کربلا کښې دفن شوی.
۴. امام علی بن الحسین زین العابدین علیه السلام (۳۸-۹۴ ه. ق) په بقیع کښې دفن شوی.
۵. امام محمد بن علی باقر علیه السلام (۵۷-۱۱۴ ه. ق) په بقیع کښې دفن شوی.
۶. امام جعفر بن محمد صادق علیه السلام (۸۳-۱۴۸ ه. ق) په بقیع کښې دفن شوی.
۷. امام موسی بن جعفر علیه السلام چې کاظم لقب لري (۱۲۸-۱۸۳ ه. ق) په کاظمین کښې دفن شوی.
۸. امام علی بن موسی الرضا علیه السلام (۱۴۸-۲۰۳ ه. ق) په خراسان مشهد کښې دفن شوی.
۹. امام محمد بن علی علیه السلام مشهور په جواد (۱۹۵-۲۲۰ ه. ق) په کاظمین کښې دفن شوی.
۱۰. امام علی بن محمد علیه السلام چې په هادي مشهور و (۲۱۲-۲۵۴ ه. ق) په سامرا کښې دفن شوی.
۱۱. امام حسن بن علی علیه السلام چې په عسکری مشهور و (۲۳۲-۲۶۰ ه. ق) په سامرا کښې دفن شوی.

۱۲. امام محمد بن حسن عجل الله تعالى فرجه الشريف چې په حجت او مهدي لقبونو مشهور دے هغه د شيعو دولسم امام و او اوس هم ژوند دے او غيب دے تر دې چې يوه ورځ به د خداى په حکم ظهور وکړي او د قرآن د څرگندې وعدې مطابق (په نور سورة ۵۴ ايت او توبه / ۳۳ او فتح / ۲۸ او صف / ۹) او همدا رنگ په متواترو اسلامي حديثونو کښې راغلي دي چې په ټوله نړۍ کښې به اسلام او عدالت خپور کړي.<sup>۱</sup>

د شيعو د امامانو ژوند ليک د تاريخ په کتابونو کښې په تفصيل سره بيان شوی دے او کله چې پوه شو چې دولسم امام لا تراوسه ژوند دے او د امامت مقام لري نو د هغه په هکله ځينې خبرې بيانوو:

## څلور نويم اصل

د پيغمبر(ص) له کورنۍ سره مينه له هغو کارونو څخه ده چې قرآن او سنت ورباندې ډير ټينگار کړی دے لکه چې فرمايي: قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَى (شوری / ۲۳) ووايه زه له تاسو د خپل رسالت هيڅ بدل نه غواړم خو د اهلبيتو سره مينه. د قريې مطلب د پيغمبر(ص) خپلوان دي ځکه چې غوښتونکي يې په خپله پيغمبر(ص) دے.

د پيغمبر(ص) له کورنۍ سره مينه سره د دې چې په خپل ځای يو لوی کمال دے ورسره ورسره د دې سبب هم کيږي چې انسان له هغوي سره غږ مل شي

---

۱. دځينو امامانو د زوکړې او شهادت په تاريخونو کښې اختلاف دے چې مونږ تدي يو خوښ کړی دے او په دې هم پوهيږو چې هغه ټول په ظلم سره شهيدان شوي دي چې په تاريخ کښې په تفصيل سره بيان شوي دي.

او د فضيلتونو په لاس راوړلو او د مردودو کارونو په پرېښودلو کېښې د هغوي پيروي وکړی.

له پيغمبر(ص) څخه په متواترو حديثونو کېښې نقل شوي دي چې اهلبيتو سره ملگرتيا د ايمان علامت او هغوي سره دښمني د کفر او نفاق علامت دے. چا چې هغوي سره مينه وکړه نو خدای او رسول سره يې مينه وکړه او چا چې هغوي سره دښمنی وکړه نو خدای او د هغه رسول سره يې دښمنی وکړه.

په اصل کېښې د رسالت کورنۍ سره مينه کول د دين له ضرورياتو څخه دي چې پکښې شک او ترديد کول روانه دي او ټول مسلمانان په دې خبره يوه خله دي بې له هغه کسانو چې په نواصبو مشهور دي او له همدې سببه له اسلامه انکار کوونکي گڼل کېږي.

دولسم امام

غيبت او ظهور

د هريو امام په هکله خبرې کول په دې کتاب کېښې نه ځاييږي کوم څيز چې اشاره ورته ضروري ده دا دے چې په دولسم امام باندې عقیده لرل ضروري دي چې هغه حضرت اوس زمونږ له سترگو پټ دے او د خدای په حکم به يوه ورځ څرگند شي او ټوله نړۍ به له عدل او انصافه ډکه کړي لاندې ځينې مطلبونه په يو څو اصلونو کېښې بيانوو.



## پینحہ نویم اصل

کله چې نړۍ له ظلم او زیاتۍ ډکه شې په داسې وخت کښې د پیغمبر(ص) له کورنۍ د یو کس څرگندیدل او د عدل حکومت جوړول، په اسلامی عقیدو کښې له منل شویو خبرو څخه دي چې ټول مسلمانان په دې خبره اتفاق لري او په دې هکله نقل شوي روایتونه د تواتر حد ته رسي د څیړاندو او محققینو د شمیر مطابق ۲۵۷ روایتونه په دې هکله نقل شوي دي چې یوازې د مسند احمد بن حنبل د یوه روایت په نقلولو بسنه کوو: پیغمبر(ص) وفرمایل: لَوْلَمْ يَبَقَ مِنَ الدُّنْيَا إِلَّا يَوْمٌ وَاحِدٌ لَطَوَّلَ اللَّهُ ذَلِكَ الْيَوْمَ حَتَّى يُخْرُجَ رَجُلٌ مِّنْ وُلْدِي فَيَمْلَأُهَا عَدْلًا وَقِسْطًا كَمَا مُلِئَتْ ظُلْمًا وَجوراً ۱ که د نړۍ یوازې یوه ورځ عمر پاتې وي نو خدای به هغه ورځ هم دومره اوږده کړي چې یو سره به زماله اولاده پاڅون وکړي او نړۍ به له عدل او انصافه داسې ډکه کړي لکه څنگه چې له ظلم او زیاتۍ ډکه وه.

### شپږ نویم اصل

د هغه نړیوال مصلح ځانگړتیاوې د فریقینو په روایتونو کښې داسې بیان شوي دي:

- ۱- د پیغمبر(ص) له اهلبیتو څخه دے----- ۳۸۹ روایتونه
- ۲- د امیر المؤمنین علی(ع) له اولاده دے----- ۲۱۴ روایتونه
- ۳- د بي بي فاطمه(س) له اولاده دے----- ۱۹۲ روایتونه
- ۴- د امام حسین(ع) اولاد په نهمه پورې کښې دے----- ۱۴۸ روایتونه

---

۱. مسند احمد بن حنبل ۱/۹۹ او ۳/۱۷ او ۷۰ مخ

- ۵- د امام زين العابدين له اولاده دے-----۱۸۵ روایتونه
- ۶- د امام حسن عسکری (ع) له اولاده دے-----۱۴۲ روایتونه
- ۷- د اهلبيتو امامانو دولسم امام دے-----۱۳۲ روایتونه
- ۸- هغه روایتونه چې د هغه د پيدا کيدو خبر ورکوي-----۲۱۴ روایتونه
- ۹- د هغه عمر به اوږد وي-----۳۱۸ روایتونه
- ۱۰- هغه به لوی غيبت لري-----۹۱ روایتونه
- ۱۱- د هغه په ظهور سره به اسلام په ټوله نړۍ کې مني راشي-----۲۷ روایتونه

۱۲- ځمکه به له عدل او انصافه ډکوي-----۱۳۲ روایتونه

دې ته په پام سره د يو داسې نړيوال مصلح راتلل د مسلمانانو په راتلونکي تاريخ کې د اسلامي روایتونو له نظره يو منلې شوې کار دے او پکې څه شک نشته، اختلاف يوازې په دې کې دے چې ايا هغه له مورې پيدا شوې دے او اوس ژوند دے که نه په راتلونکي زمانه کې به پيدا کېږي؟ شيعه او ځينې د اهلستو محققان لومړنۍ خبره مني او په دې باور دي چې هغه حضرت په ۲۵۵ هجري قمري کال کې زيږيدلې دے او اوس هم ژوند دے خو ځينې اهل سنت وايي چې هغه لا تر اوسه نه دے زيږيدلې او په راتلونکي وخت کې به دنيا ته راځي.

کله چې مونږ شيعه په دې باور شو چې حضرت په ۲۵۵ هجري کال کې زيږيدلې دے نو ضروري ده چې د دې ليکنې د ظرفيت مطابق د هغه د غيبت او د عمر د اوږدوالي په هکله ځينې خبرې وليکو.

## اووه نويم اصل

د قرآن له نظره د خدای وليان په دوه ډوله دي يو هغه څرگند وليان چې خلک يې پيژني او دوم غيب او پټ وليان چې خلک يې نه پيژني سره ددې چې هغه پټ وليان د دوي تر مينځ دي او د دوي له حاله خبر دي.

۱. د كهف په سورت كښې دواړه ډوله په يو ځای بيان شوي دي. يو حضرت موسى بن عمران(ع) دے او دويم د هغه موقت ملگرے چې ورسره د درياب او اوچې په سفر كښې يو ځای شوے دے چې نوم يې خضر(ع) دے. د خدای دا ولي داسې پټ و چې حضرت موسى(ع) ترې هم نه و خبر او يوازې د خدای په ښوونه يې هغه وپيژنده او د هغه له علمه يې گټه واخسته لكه چې فرمايي: فَوَجَدَا عَبْدًا مِّنْ عِبَادِنَا آتَيْنَاهُ رَحْمَةً مِّنْ عِبْدِنَا وَعَلَّمْنَاهُ مِّنْ لَّدُنَّا عِلْمًا.

قَالَ لَهُ مُوسَى هَلْ أَتَيْتُكَ عَلَىٰ أَنْ تُعَلِّمَنِي مِمَّا عَلَّمْتَ رُشْدًا (كهف/۲۵-۲۶) موسى د درياب په غاړه) زمونږ له بندگانو يو بنده و موند چې مونږ هغه ته خپل رحمت ورکړے و او له خپل طرفه مو هغه ته يو څه علم ورکړے و موسى هغه ته وويل: آيا اجازت راکوې چې له تا سره شم او ته ماته له خپله علمه څه نه څه رازده کړې؟

قرآن كريم بيا په تفصيل سره د خدای د دې ولي حال بيانوي. چې له ټولې پښې څرگنده ده چې خلک د خدای دا ولي نه پيژني خو د وجود له برکته يې گټه اخلي.<sup>۱</sup> حضرت ولي عصر (عج) هم د موسى(ع) د ملگري په شان دے خلک يې نه پيژني خو د خلکو د گټې کارونه کوي نو دې ته په پام

---

۱. سورة كهف، ۷۱-۸۲ ايتونه

سره د امام د غيبت معنی دا نه ده چې هغه له ټولني جدا دے بلکې لکه څنگه چې د امامانو په روايتونو کښې راغلي دي؛ هغه داسې دے لکه لمر چې د وريځو شاته وي که څه هم سترگې يې نه ويني خو د ځمکې اوسيدونکيو ته گرمي او رڼا ورکوي.<sup>۱</sup>

له دې پرته، په تاريخ کښې، ډېر داسې پاک زړه والا کسان او پارسايان تېر شوي دي چې د هغه د ليدلو سعادت يې تر لاسه کړے دے، هغه حضرت ته رسيدلي دي او له هغه يې گټه اخستې ده او اخلي، او په دې طريقه نور خلک هم د هغه له وجوده گټه اخلي.

## اته نويم اصل

په انسانانو کښې عام طريقه دا ده چې ځيني کارونه پاچا په خپله کوي او ځيني کارونه د هغه استازي او نمايندگان کوي. دا رښتيا خبره ده چې د امام د غيبت سببونه ډير دي او انسانان نيغ په نيغه هغه ته له رسيدلو محروم دي. خو د خوشحالي خبره دا ده چې د هغه له نمايندگانو چې عادل او پرهيزگار عالمان دي، د گټې اخستلو لاره هميشه خلاصه ده لوي عالمان او مجتهدان په شرعي او حکومتي کارونو کښې د هغه حضرت نمايندگان او استازي دي او د اسلامي ټولني چلول د غيبت په زمانه کښې هغوي ته سپارلي شوي دي خو د هغه حضرت د وجود له ټولو آثارو

---

۱. کمال الدين، شيخ طوسي، ۴۵ باب، ۴ حديث ۴۸۵ مخ،

محروميدل د ځينو خاصو شرائطو او حالاتو په سبب دي چې د هغه غيبت ورسره ضروري کيږي.

## نهه نويم اصل

د هغه حضرت (عج) غيبت د خداى پاک له رازونو څخه دے او کيدے شی مونږ د هغې په حقيقت خبرنه وو. په تيرو امتونو کښې هم د امت د مشر او رهبر غيبت تير شو دے.

موسى بن عمران څلويښت ورځې له خپل قومه غيب و او په ميقات کښې و (اعراف/۱۴۲) حضرت عيسى (ع) د خداى په خوبه له خپل امته غيب شو او دنمندان يې په وژلو کښې کامياب نه شو (نساء/۱۵۸) حضرت يونس هم د څه وخت لپاره له خپل امته غيب شو (صافات/۱۴۰) اصولا کله چې يوه خبره په متواترو حديثونو سره ثابته شي او انسان د هغې له رازه د پوره خبريدو توان نه لري نو پکار نه ده چې په هغې کښې شک وکړي او انکار يې وکړي. ځکه چې په داسې بڼه کښې د اسلام په ډير داسې احکامو چې له ضرورياتو او بديهياتو دي شک پيدا کيدے شي. د امام عصر (عج) غيبت هم له دې قاعدې وتلے نه دے او د هغې له رازه نه خبريدل د دې سبب نه جوړيږي چې پکښې شک او ترديد وشي او انکار ترې وشي. اودا ويلے شو چې انسان تر خپله فکري توانه د هغې په راز پوهيږي او هغه دا چې:

د خدای دا معصوم او اخرنۍ حجت د یو لوی ارمان او ایډیال د پوره کولو لپاره (چې په ټولې دنیا کېنې د عدل حکومت راوستل او د اسلام د بیرغ رپول دی) ساتلې شوې دے او د دې ارمان پوره کیدل دې خبرې ته اړتیا لري چې ډیر وخت دې تیر شي او انسانان د عقل او روح له نظره دې خبرې ته تیار شي او انسانان په خپله دهغه حضرت هرکلي ته ورشي. نو که هغه حضرت له داسې وخته وړاندې خرگند شي نو لکه د نورو امامانو او انبیاء به وړاندې له دې چې خپل مقصد ته ورسي، شهید کړې شي. او دې خبرې ته په روایتونو کېنې هم اشاره شوې ده امام باقر(ع) و فرمایل: د حضرت قائم(عج) لپاره له ظهوره وړاندې یو غیبت دے. راوي ترې د دې د سبب پوښتنه وکړه نو وېې فرمایل: د دې لپاره چې له مرگه خوندي پاتې شی<sup>۱</sup> له دې ورتیر په ځینې روایتونو کېنې د خلکو د ازیمینت خبره هم شوې ده مطلب یې دا دے چې د غیبت په وخت کېنې به خلک په ازیمینت کېنې وي او هغوي به هاله کامیابېږي چې په خپل ایمان بڼه کلک پاتې شي.<sup>۲</sup>

## سلم اصل

کلامی دلیلونه، په ټولنه کېنې د یو معصوم شتون د خدای له مهربانۍ او الطافو څخه یوه مهرباني او لطف گني چې هغه د خلکو د هدایت سبب

۱. کمال الدین، شیخ صدوق، ۱۴ باب، ۸، ۹، ۱۰، حدیثونه

۲. مجلسی، بحار الانوار، ۱۰۲/۵۲، ۱۱۳، ۱۱۴، د التمیص والنهی عن التوقیت باب.

دے. نو دا روښانه ده چې که چرې خلک دهغه خدايي لطف او مهرباني په لور لارل نو د هغه له شتون به ډير گټې بيا مومي او که د هغه په لور لا نه پرل نو له دې گټې به محروم پاتې وي او بې برخې والي سبب خلک په خپله دي نه خداي پاک او امام<sup>۱</sup>.

## يوسل يو اصل

حضرت ولي عصر عجل الله تعالى فرجه الشريف په ۲۵۵ هجري قمري کښې دنيا ته راغلي دے نو په دې حساب سره اوس (په ۱۴۱۸) کال کښې د هغه حضرت له عمره کابو يووس سوه کاله تيريري او د دې خبرې منل د خداي قدرت ته په پام سره څه گران کار نه دے او کوم کسان چې د هغه حضرت دومره لوي عمر مشکل کار گڼي په حقيقت د خداي له قدرته غافل دي: وَمَا قَدَرُوا اللَّهَ حَقَّ قَدْرِهِ (انعام/۹۱) او له دې ورتير په تير شوي امتونو کښې له دې هم د زيات عمر کسان وو لکه قرآن د حضرت نوح (ع) د رسالت موده نهه سوه پنځوس کاله گڼي (عنکبوت/۱۴) همدا رنگ په نن وخت کښې د انسانانو علم او سائنس دا کوشش کوي چې د انسانانو د عمر د اوږدوالي مسله هواره کړي او دا خبره د دې دليل دے چې انسان د اوږد عمر توان لري خو ځينې څيزونه داسې دي چې د هغه د عمر د اوږدوالي مخ

---

۱ محقق طوسی، په تجريد الاعتقاد کتاب کښې د امامت په بحث کښې په لاندیني عبارت سره دې دليل ته اشاره کړې ده، وَجُودُهُ لُطْفٌ، وَتَصَرُّفُهُ لُطْفٌ اٰخِرٌ وَ عَدَّ مَهُ مَتًا، ۳۲۲ مخ

نيوے کوي. نو په رښتيا کوم خدای چې دا توان لري چې حضرت يونس د ماهي په خيته کښې تر قيامته ژوند ۽ وساتي (صافات/۱۴۳/۱۴۴)، نو آيا هغه دا طاقت او قدرت نه لري چې خپل آخري حجت ته په خپل لطف او کرم سره اوږد عمر ورکړي؟ رويانه ده چې کولې يې شي. خدای که جهان پاينده دارد، تواند حجتی دا زنده دارد. هغه خدای چې ټول جهان ژوند ۽ ساتي شي، يو حجت ورته هر ان ژوند ۽ ساتي شي.

## يوسل دويم اصل

د هغه حضرت د ظهور او خرگنديدو وخت چاته معلوم نه دے او دا خبره له هغې رازونو څخه ده چې لکه د قيامت يوازې خدای ته يې پته ده نو دې ته په پام سره د هغو کسانو خبره منل صحيح نه دي چې وايي مونږ ته د ظهور وخت معلوم دے بلکه هغوي دروغجن دي (کذباً لوقاتون). که د هغه حضرت د ظهور د دقيق تاريخ له ټاکلو ورتير شو، نو بايد ووايو چې په روايتونو کښې د هغه حضرت د ظهور لپاره کلي ځينې نښې بيان شوي دي چې هغه هم په دوه ډوله دي حتمې او غير حتمي نښانې چې د دې تفصيل د عقايدو په کتابونو کښې راغله دے.



## له مرگه وروسته جهان

### يوسل دريم اصل

اسماني شريعتونه ټول په دې خبره يوه خله دي چې په آخرت باندې ايمان ضروری دے. ټولو پيغمبرانو توحيد ته د بلنې په څنگ کښې د قيامت او مرگ نه پس د ژوند په هکله هم خبرې کړي دي او په آخرت باندې ايمان يې د خپل پروگرام په سر کښې بيان کړے دے. نو دې ته په پام سره په قيامت باندې عقیده په اسلام کښې د ايمان له ارکانو څخه ده. که څه هم چې د قيامت مسله په تورات او انجيل کښې ډيره روښانه بيان شوې ده خو په قرآن کښې له نورو آسماني کتابونو نه زيات په دې اړه خبرې شوي دي. او د دې کتاب لويه برخه د قيامت په هکله ده. په قرآن کښې قيامت په بيلا بيلو نومونو ياد شوے دے. لکه: يوم القيامة، يوم الحساب، اليوم الاخر، يوم البعث او داسې نور. او دا دومره اهميت لهدې امله دے چې ايمان او دينداري د قيامت له عقيدې پرته څه گټه نه لري.

### يوسل څلورم اصل

اسلامي پوهانو او متکلمانود مرگ نه په وروسته ژوند او د قيامت په شتون باندې بيلا بيل دليلونه بيان کړي دي. او په دې ټولو دليلونو کښې

بې له قرانه مرسته اخستې ده له همدې سببه ښه دا ده چې د قرآن ځينې دليونه دلته بيان كړو:

الف. خدای پاک حق دے او د هغه کارونه هم حق دي او له هر ډول باطل او عبث کاره پاک دي. د انسانانو پيداينست بې له کوم هدف او مقصده لغو او عبث دے لکه چې فرمايي: **أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ** (مومنون/۱۱۵) ايا تاسو دا پام کوئ چې تاسو مو عبث پيدا کړي بئ او تاسو به مونږ ته نه راگرځئ؟!.

ب. د خدای د عدل تقاضا ده چې له نيکانو او بدکارو سره په سزا او جزا کښې يوشان سلوک ونه شي. په داسې حال کښې چې په دې دنيا کښې گورو چې په سزا او جزاء کښې د پوره عدل او انصاف د راتللو امکان نشته، ځکه چې د دواړو ټوليو برخليک يو دے او له يو بله نه جدا کيږي. له بل اړخه ځينې ښه او بد کارونه داسې دي چې د هغې اجر او سزا دومره لويه ده چې په دې دنيا کښې نه شي ادا کيدے مثلاً يو سرے د حق په لاره کښې ډير تکليفونه وزغمي او بيا په همدې لاره کښې شهيد شي او يو بل کس چې ډير حق غواړي انسانان گمراه او مړه کړي. نو دې ته په پام سره يو بل جهان بايد داسې وي پکښې د خدای پاک د پوره پوره عدل جاري کيدلو امکان وي. لکه چې فرمايي:

**أَمْ نَجْعَلُ الَّذِينَ آمَنُوا وَعَمِلُوا الصَّالِحَاتِ كَالْمُفْسِدِينَ فِي الْأَرْضِ أَمْ نَجْعَلُ الْمُتَّقِينَ كَالْفُجَّارِ** (ص/۲۸) ايا نيك مؤمنان د مفسدينو په قطار کښې راولو يا له پرهيزگارانو او گناهگارانو سره يو شان سلوک وکړو؟!

او همدا رنگ فرمايي: إِلَيْهِ مَرْجِعُكُمْ جَمِيعًا وَعَدَّ اللَّهُ حَقًّا إِنَّهُ يَبْدَأُ الْخَلْقَ ثُمَّ يُعِيدُهُ لِيَجْزِيَ الَّذِينَ آمَنُوا وَعَمِلُوا الصَّالِحَاتِ بِالْقِسْطِ وَالَّذِينَ كَفَرُوا لَهُمْ شَرَابٌ مِّنْ حَمِيمٍ وَعَذَابٌ أَلِيمٌ بِمَا كَانُوا يَكْفُرُونَ (يونس/۴) "ستاسو ورتږ د هغه په لور دی، د خدای وعده ريښتونې ده. بيشکه چې هغه انسان پيدا کوي بيا يې بيرته ستنه وي د دې لپاره چې هغه کسانو ته چې ايمان يې راوړې دے او نیک عملونو يې کړي دي هغه شان چې پکار دي انصاف سره جزا ورکړي او کومو کسانو چې کفر کړې دے د هغوي لپاره د يښيدلو او بو خښاک دے او دردناک عذاب دے ځکه چې کفر يې کړې دے.

ج. د انسان پيداينست په دې جهان کښې له يوې ذرې شورو شوې دے او ورو يې جسم پوره کيږي او کمال ته رسي تر دې چې د هغه په بدن کښې روح واچولې شي او قرآن خدای پاک ته د انسان په دې پوره پيداينست د احسن الخالقين لقب ورکوي، بيا هغه د مرگ په سبب له دې جهان بل جهان ته ځي چې له تيرې مرحلې نه زيات کمال پيدا کړي او تيره مرحله ورسره مکمل شي او دې خبرې ته په قرآن کښې داسې اشاره شوې ده: ثُمَّ أَنشَأْنَاهُ خَلْقًا آخَرَ فَبَارَكُ اللَّهُ أَحْسَنُ الْخَالِقِينَ. إِنَّكُمْ بَعْدَ ذَلِكَ لَمَعِينُونَ. ثُمَّ إِنَّكُمْ يَوْمَ الْقِيَامَةِ تُبْعَثُونَ (مومنون/۱۴-۱۶) "بيا مو ورته يو بل پيدايښ او خلقت ورکړ نو د ډير برکت خاوند دے هغه ذات چې تر ټولو ښه پيدا کوونکې دے بيا به څه وخت پس تاسو مړيږئ او بيا به د قيامت په ورځې ژوندي کيږئ". د دې آيت له سياقه دا پته لگيږي چې له يوې ذرې د انسان د پيدا کولو د ذکر او د هغه د بيا ژوندي کيدو تر مينځ يو تړاو شته.

## يوسل پينخم اصل

د قرآن د نازلیدو په زمانه کښې به د قیامت منکرانو ځینې پوښتنې او نیوکې کولې چې قرآن د دې سره سره چې د هغوي ځواب یې ورکړه د قیامت په شتون باندې یې ځینې دلیلونه هم راوړي دي چې دلته ترې ځینو ته اشاره کوو.

الف- کله کله یې د خدای په مطلق قدرت تکیه کړې ده او فرمایي: **إِلَى اللَّهِ مَرْجِعُكُمْ وَهُوَ عَلَى كُلِّ شَيْءٍ قَدِيرٌ** (هود/۴) ستاسو ټولو بیا ورتلل د هغه په لور دي او هغه په هر څه قدرت لري.

کله کله دا بیانوي چې کوم خدای چې په لومړي ځل د انسان د پیدا کولو توان لري هغه یې له بیا پیدا کولو هم عاجز نه دے لکه د قیامت په منکرانو نیوکه کوي او فرمایي: **فَسَيَقُولُونَ مَنْ يُعِيدُنَا هغوي وايي؛ مونږ به څوک دوباره ژوندي کړي؟ بیا ورته داسې ځواب ورکوي: قُلِ الَّذِي فَطَرَكُمْ أَوَّلَ مَرَّةٍ** (اسراء/۵۱) ووايه؛ هغه څوک چې تاسو یې په لومړي ځل پیدا کړي.

ج- په ځینو ځایونو کښې یې د انسان بیا ژوندی کول په سپرلي کښې له ژمي خوبه وروسته د ځمکې د بیا ژوندی کولو په خیر گڼلي دي لکه چې فرمایي؛ کله چې مو په مړه ځمکه اوبه راولیږلې، نو په خوځیدو شوه او واښه ترې راوتوکیدل او ښائسته زرغونه یې وکړه. دغه بیا بیا وقع کیدونکي طبیعي حقیقت ته له اشارې وروسته د قیامت خبره کوي او فرمایي: **وَأَنَّهُ يُخَيِّ الْمَوْتَى** (حج/۵-۶)

د-د دې پوښتنې په ځواب کښې چې ويل به يې: کله چې انسان مړ شي او د هغه بدن خورين شي او ورژيږي او د هغې ټوټې په خاورو کښې خورې شي نو دا خورې شوې ټوټې به بيا څرنگه پيژندل کيږي او د تير بدن غونډې بدن به ترې جوړ شي؟

قران د خداى په لوي علم تكيه كوي او داسې فرمايي: بَلَىٰ وَهُوَ الْخَلَّاقُ الْعَلِيمُ (يس/۸۱) هو! خداى دا قدرت لري ځكه چې خبردار پيدا كوونكې دى. په يو بل ځاى كښې دغه پراخ علم داسې بيانوي: قَدْ عَلِمْنَا مَا تَنْقُصُ الْأَرْضُ مِنْهُمْ وَعِنْدَنَا كِتَابٌ حَفِيظٌ (ق/۴) مونږ له هغه خبر يو چې ځمكه يې كموي او له مونږ سره داسې كتاب دى چې هر څه پكښې محفوظ دي.

ه-کله کله ځينى خلک دا فکر کوي چې انسان يوازي له مادى غړو جوړ شوې دى چې له مرگه وروسته رژيږي او خاورې کيږي نو دې ته په پام سره څرنگ دا ويلې شو چې کوم کس چې په قيامت کښې بيا ژوندى کيږي هغه همدا انسان دى بل نه دى؟

او په نورو ټکو، د دغې بدن د وحدت او يو والي حفاظت کوونکې څوک دى؟ قرآن له کافرانو داسې نقلوي هغوي وايي: اٰنذًا صَلَّلْنَا فِي الْاَرْضِ اٰنَا لَفِي خَلْقٍ جَدِيْدٍ (سجده/۱۰) کله چې مونږ په ځمکه کښې ورک شو او مونږ له پيژندلو ووتو نو بيا به څنگه يو نوى پيدايښ او ژوند پيدا کړو؟

بيا په ځواب کښې فرمايي: قُلْ يَتَوَفَّاكُم مَّلَكُ الْمَوْتِ الَّذِي وُكِّلَ بِكُمْ ثُمَّ اِلٰى رَبِّكُمْ تُرْجَعُونَ (سجده/۱۱) ووايه د مرگ پرېنښته په تاسو گمارل شوې ده تاسو اخلي بيا به خداى ته بيرته ورگرځئ.

په دې آيت كښې د توفې ټكې د اخستلو په معنى دے. نو له دې ټكي پوهيږو چې د مرگ په وخت له بدنه پرته چې په ځمكه پاتې كېږي يو خيز هم شته چې د مرگ پرېنښته هغه اخلي او هغه روح دے. نو دې ته په پام سره د قرآن ځواب دا دے چې د مرگ په وخت د دغې غړو د وحدت حفاظت كوونكې روح دے چې ملك الموت اخستې دے او هغه روح د دې سبب كېږي چې دوباره راگرځيدونكې د لومړي ځل د پيدا شوي په شان شي. له دې ايتې او د دې غونډې له نورو آيتونو استفاده كېږي چې كوم انسان چې به د قيامت په ورځ پاڅيږي هغه همدغه انسان دے چې كوم په دنيا كښې و او جزا او سزا به هم هغه كس ته ورکړل كېږي چې د چا حق وي. قرآن په يو بل آيت كښې هم د دې وحدت ذكر كړې دے فرمايي: **قُلْ يُحْيِيهَا الَّذِي أَنْشَأَهَا أَوَّلَ مَرَّةٍ وَهُوَ بِكُلِّ خَلْقٍ عَلِيمٌ** (يس/۷۹)

## يوسل شپږم اصل

د قرآن آيتونه او اسلامي حديثونه په دې خبره گواه دي چې د انسانانو بيا ژوندي كول او معاد هم بدني دے او هم روحي. د بدني پاڅون مطلب دا دے چې بدن به په يو بل سراي كښې محشور شي او روح به ورته دوباره ورکړې شي او هغه جزاء او سزا خوند او درد چې د انسان له بدن او احساساتو سره تعلق لري او د بدن د حس او احساس نه بغير د هغې كيدل ممكن نه دي هغه به ترسره كېږي.

او د روحانی معاد یا ژوند مطلب دا دے چې له حسی خوند او درد پرته  
 حینې داسې سزاګانې او خوندونه دي چې له روح سره اړه لري او د نیکانو  
 او بدکارو لپاره یو لې سزاګانې او انعامونه هم په نظر کښې نیول شوي دي  
 چې روح د هغو خوند او درد په اخستلو کښې بدن ته محتاجه نه دے. لکه  
 د خدای رضوان ته رسیدل، لکه قرآن چې د حسی جزاګانو له شمیرلو  
 وروسته فرمایي: **وَرِضْوَانٌ مِّنَ اللَّهِ أَكْبَرُ ذَلِكَ هُوَ الْفَوْزُ الْعَظِيمُ** (توبه/۷۲) یا سخت  
 غم او حسرت لکه چې فرمایي: **وَأَنذِرْهُمْ يَوْمَ الْحَسْرَةِ إِذْ قُضِيَ الْأَمْرُ وَهُمْ فِي غَفْلَةٍ  
 وَهُمْ لَا يُؤْمِنُونَ** (مریم/۳۹) ظالمان د حسرت (ارمان) له ورځې وویرو، کله  
 چې د هغوي عذاب یقینی شي په داسې حال کښې چې هغوي په دې دنیا  
 کښې په غفلت کښې وو او ایمان یې نه راوړه. او د دې غوندې نور.....

### یوسل اووم اصل

مرګ د ژوند ختمیدل نه دي بلکې له یوه سرای یا جهان بلې سرای ته تلل  
 دي، همیشنی سرای هماغه قیامت او باقی پاتې کیدونکې جهان دے  
 ضمنا د دنیا او قیامت تر مینځ یوه بله سرای هم شته چې نوم یې برزخ دے  
 او انسان د مرګ نه پس څه وخت په هغې کښې تیروي. د برزخی ژوند  
 حقیقت، مونږ ته روښانه نه دے او مونږ له هغې هم دومره خبر یو څومره  
 چې په قرآن او روایتونو کښې د هغې هکله ذکر شوی دے په دې هکله د  
 قرآن ځینو آیتونو ته پام کوو.

الف\_ کله چې د یو مشرک مرګ را نزدې شي نو وایي خدایه! ما واپس کړه  
 چې کوم عملونه مې پرېښې دي هغه وکړم. نو ورته و به ویل شي؛ هیڅ کله

نه! دا خبرې، يوازې د خله خبرې دي بيا فرمايي: وَمَنْ وَّرَانِهِمْ بَرَزَخُ إِلَى يَوْمِ يُبْعَثُونَ (مومنون/ ۱۰۰) يعنى د هغوي د دنيا د ژوند تر مينځ برزخ دے د قيامت تر ورځې پورې. دا آيت فرمايي چې انسان له مرگه وروسته هم يو وجود او حقيقت لري خو يو داسې څيز يې تر مينځ دے چې هغه له واپس راتلو منعې کوي.

ب- د شهيدانو په هکله فرمايي: وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أحيَاءٌ وَلَكِنْ لَأَنْتُمْ عَنْهُمْ غَافِلُونَ (بقره/ ۱۵۴) کوم کسان چې د خداى په لار کښې وژل کېږي هغو ته مړه مه وايئ بلکې هغوي ژوندي دي خو تاسو پرې نه پوهېږئ.

په بل آيت کښې د خداى په لار کښې د شهيد شويو کسانو لپاره د ژوند نښانې او آثار بيانوي. فَرِحِينَ بِمَا آتَاهُمُ اللَّهُ مِنْ فَضْلِهِ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ أَلَّا خَوْفٌ عَلَيْهِمْ وَلَا هُمْ يَحْزَنُونَ (آل عمران / ۱۷۰) هغوي په هغه څه چې خداى ورته له خپل فضله ورکړي دي خوشحال دي او هغو کسانو ته چې په هغوي پسې دي خو لا ورسره يوځاى شوي نه دي، زيرے ورکوي چې هغوي ته څه ويږه نشته او خپه کېږي به نه (مطلب يې دادے چې د آخرت له عذابه څه ويږه نه لري او د دنيا په عملونو خپه نه دي).

ج- د گناهکارانو په هکله په آل عمران سورت کښې فرمايي: چې د قيامت د ورځې له رسيدو نه وړاندې هغوي هر سهار او ماښام اور ته اچول کېږي، او د قيامت په ورځ به هم په ډير لوي عذاب اخته کېږي لکه چې فرمايي: النَّارُ يُعْرَضُونَ عَلَيْهَا غُدُوًّا وَعَشِيًّا وَيَوْمَ تَقُومُ السَّاعَةُ أَدْخِلُوا آلَ فِرْعَوْنَ أَشَدَّ الْعَذَابِ (غافر/ ۴۶)



## يوسل اتم اصل

د برزخی ژوند لومړۍ مرحله په مرگ سره شورو کيږي کله چې انسان خاورو ته وسپارل شي، د ډيرو حدیثونو له مخې، د خدای پرېښتې له هغه د توحید، نبوت او یو لړ عقیدو او حکمونو په هکله پوښتنه کوي. نو دا روښانه خبره ده چې د یو مسلمان ځوابونه به د کافر له ځوابونو سره فرق لري نو په نتیجه کېښي به د مومنانو لپاره قبر او برزخ د رحمت ځای وي او د کافرانو او منافقانو لپاره به د خدای د عذاب ځای وي. په قبر کېښي د پرېښتو پوښتنه د مومنانو او کافرانو لپاره رحمت او عذاب زمونږ په دین کېښي له منلو شویو عقیدو څخه دي. او په حقیقت کېښي قبر د برزخ د ژوند پیل دے چې ترقیامتته به دوام لري.

امامیه و عالمانو په خپلو عقیدتی کتابونو کېښي دې خبرو ته چې بیان مو کړي اشاره کړې ده شیخ صدوق په خپل د اعتقاداتو په کتاب کېښي فرمایي: "په قبر کېښي د پوښتنې کولو په هکله زمونږ عقیده داده چې دا حق دي؛ او هر څوک چې دغو پوښتنو ته صحیح ځواب ورکړی نو د خدای رحمت به هغه ته شاملېږي او څوک چې ورته صحیح ځواب ورنه کړي نو د خدای په عذاب به اخته کيږي".<sup>۱</sup>

شیخ مفید په تصحیح الاعتقاد کتاب کېښي لیکي: له پیغمبر(ص) نه صحیح روایتونه نقل شوي دي چې له هغو پوهیږو چې د قبرونو له

---

۱ الاعتقادات، صدوق، ۱۷ باب، ۳۷ مخ.

خاوندانو به د هغوي د دين په هكله پوښتنه كيږي او په ځينو روايتونو كښې راغلي دي هغه دوه پرښتې چې هغوي ته د پوښتنې كولو حكم شوه د ناكراو نكيرونومونه لري. بيا زياتوي: " په قبر كښې پوښتنه كول د دې دليل دې چې مړي به په قبر كښې ژوندي كيږي، بيا به د هغوي ژوند ترقيامت ته ادامه لري."<sup>۱</sup>

خواجه نصير الدين طوسي هم په تجريد الاعتقاد كتاب كښې راوړي دي: د قبر عذاب به واقع شي ځكه چې عقل وايي ممكن كار دې او د دې په هكله متواتر روايتونه هم راغلي دي.<sup>۲</sup>

د ټولو مذهبونو د عقايدو كتابونو ته په مراجعه كولو سره روښانيږي چې په دې عقيدې د ټولو اتفاق دې او هغه يوازېنې كس چې د قبر له عذابه منكر دې هغه ضرار بن عمرو دې.<sup>۳</sup>

## يوسل نهم اصل

له تيرو بياناتو روښانه شوه چې د معاد (قيامت) حقيقت دا دې چې روح له بدنه له جدا كيدو وروسته بيا د - خداي په خوښه- هماغه بدن ته چې

---

۱ تصحيح الاعتقاد، مفيد، ۴۵-۴۶ مخونه.

۲ كشف المراد، ۲ مقصد، ۱۴ مسئله.

۳ د احمد بن حنبل، السنة كتاب، د ابوالحسن اشعري الابانه او د عبدالجبار معتزلي اصول خمسة كتاب ته دې رجوع وشي.

ورسره يې ژوند كړې وي ستنيري ددې لپاره چې د دنيا د عملونو بدله په بل جهان كښې ومومي.

ځينې، كسان لكه د هندو مذهب منونكي له داسې معاده انكار كوي چې كوم په آسماني دينونو كښې ذكر شوى دى خو د عملونو د سزا او جزاء مسئله قبلوي. او هغه د تناسخ په شكل كښې بيانوي. هغوي دا دعوا كوي چې روح د مور په خيته كښې ماشوم ته ننوځي او ځينى مرحلې تيروي او بيا دوباره دې دنيا ته راځي او د ماشومتوب، ځوانۍ او بوډوالي مرحلې تيروي. خو فرق دا دى چې كوم كسان په دې دنيا كښې پاك او نيك خلك وي نو هغوي به بيا په بل ژوند كښې ښه خوږ ژوند لري او كه بدكاري وي نو بيا به لا بد ژوند لري. د تناسخ عقيدې هم په تاريخ كښې لارويان لرل، او دا د هندوانو د دين يو اصل گڼل كيږي.

بايد پام وكړو كه د انسانانو روحونه د هميشه لپاره د تناسخ په لار لاړشي نو بيا به د معاد او قيامت د راتللو لپاره څه نه شى پاتې. په داسې حال كښې چې په عقلى او نقلى دليلونو سره ثابته ده چې په قيامت عقیده لرل ضروري دي، او په حقيقت كښې بايد ووايو چې د تناسخ منونكيو له دې امله چې معاد يې په صحيح طريقه نه شو پيژندلې نو تناسخ يې د هغې په ځاى كښوده د اسلام له نظره په تناسخ عقیده لرل كفر دى او زمونږ د عقايدو په كتابونو كښې د دغه عقيدې د باطل والي او له اسلامي عقايدو سره د هغه د ناسموالي لپاره ډير دليلونه بيان شوي دي، چې مونږ يې دلته په لنډه توگه بيانوو:

۱- د انسان نفس او روح د مرگ په وخت يو کمال ته رسي. پر دې اساس که روح د يونوي انسان په شکل بيا دنيا ته راشي نو داسې کيږي چې د انسان روح له کماله بيا راوغورځيږي او له فعليته قوې ته راشي دا له هغه چې دا له هغه سنت او قانون سره مخالف دے کوم چې په جهان کښې جاري دے (يعنې ټول موجودات بايد دکمال په لور لاړ شي او د قوې نه فعل ته ورسې)،<sup>۱</sup>

۲- که چرې مونږ دا ومنله چې نفس له بدنه له جدايۍ وروسته يو بل ژوندي بدن ته بدلېږي نو دا په يو بدن کښې د دوو نفسونو جمع کيدل دي او د يو شخصيت دوه ځايه کيدل دي او داسې خيز د انساني عقل په خلاف دے ځکه چې انسان يو شخصيت لري.<sup>۲</sup>

۳- په تناسخ باندې عقیده له دې پرته چې د هستۍ په نظام باندې له جاري سنت او قانون سره ټکر لري، د ظالماتو لپاره هم يوه بهانه جوړيدے شي ځکه چې هغوي به وايي چې مونږ تير ژوند ښه تير کړے و نو اوس هم ښه يو او تاسو رانه لاندې يئ او مظلومانو ته به وايي چې تاسو بد ژوند تير کړے و نو اوس په دې جنم کښې هم په بدبختۍ اخته يئ او په دې طريقي به خپل بد عملونه ښه څرگندوي او بهانه به ورته راوړي.

۴- قران د انسانانو لپاره د قيامت ترورځې پورې يوازې دوه ډوله مرگ او دوه ډوله ژوند ليکله دے لکه چې فرمايي: كَيْفَ تَكْفُرُونَ بِاللّٰهِ وَكُنْتُمْ اَمْوَاتًا فَاحْيَاكُمْ ثُمَّ يُمَيِّتُكُمْ ثُمَّ يُحْيِيكُمْ ثُمَّ اِلَيْهِ تُرْجَعُونَ (بقره / ۲۸) "څنگه له خدايه انكار

---

۱ بايد دې خبرې ته پام وکړو چې د انسان روح به په قيامت کښې د هغه کامل او ټول بدن ته واپس راگرځي نو په دې فرض سره چې روح يو حنين ته واپس راځي ډير فرق لري.

۲. د علامه حلي کشف المراد کتاب، دويم مقصد، څلورم څپرکي، اتمه مسئله، او د صدر المتألهين کتاب اسفار، ۱۰/۹.

کوی په داسې حال کې چې تاسو مری وئ او هغه تاسو ژوندي کړئ بیا به تاسو مړه کړي او یوځل بیا به تاسو ژوندي کوي بیا به هغه ته جارو هل کيږي."

دا آیت د تناسخ په باطلوالي دلالت کوي ځکه چې کوم کسان د تناسخ عقیده لري هغوي وايي چې انسان له مرگه وروسته بیا هم دې ژوند ته راگرځي او کیدم شي دا خبره خوڅو ځله تکرار شي په داسې حال کې چې د دې آیت په حکم سره له مرگه وروسته د یوځل نه زیات ژوند نشته اودا هماغه په قیامت کې بیا ژوندي کیدل دي نه بیا په دې دنیا کې. لڼده دا چې په دې آیت کې دوه مرگه او دوه ژوندونه د خلکو لپاره بیان شوي دي.

- ۱- مرگ: د بې روحه څیزونو په شان د انسان مرگ.
  - ۲- ژوند: کله چې دنطفې په شکل کې راشي او له څو مرحلو وروسته بیا دنیا ته راشي.
  - ۳- عام مرگ.
  - ۴- بیا په قیامت کې ژوندي کیدل.
- په داسې حال کې چې په تناسخ کې کیدم یو انسان په لسگونو ځله په دې طریقه مړ شي او د بل انسان په شکل کې راشي.

## یوسل لسم اصل

د تناسخ د بحث په پای کې ضروری گڼو چې د دوو پوښتنو ځواب ورکړو؛

لومړۍ پوښتنه: قرآن روښانه وييلې دي چې په تيرو امتونو كښې ځينې كسان مسخ شوې دي يعنې ځينې پكښې د خنزير او ځينې د شادوگانو په شكل شوي دي. فرمايي: **وَجَعَلَ مِنْهُمْ الْقِرْدَةَ وَالْخَنَازِيرَ (مائده/ ۲۰)** كه تناسخ باطل وي نو مسخ څنگه كيد شي.

ځواب: مسخ له تناسخ سره ډير فرق لري ځكه چې په تناسخ كښې روح له بدن نه وتلو وروسته يو بل ماشوم يا بل بدن ته ځي خو په مسخ كښې روح له برنه نه جدا كيږي بلكې يوازې د بدن شكل بدلېږي د دې لپاره چې ظالم كس ځان د شادو او خنزير په شكل ويني او په دې خپه شي.

او په بل بيان سره به دا ووايو چې د ظالم كس انساني روح له خپل مقامه ښكته نه راځي ځكه كه داسې وه نو مسخ شويو انسانانو به خپل غم نه شو محسوسولې په داسې حال كښې چې قرآن نسخ ته نكال وييلې دي يعنې د هغو گناهگارانو سزا<sup>۲</sup> په دې هكله تفتازاني وايي: د تناسخ حقيقت دا دے چې دانسانانو روحونه له بدن نه جدا كيدو وروسته په هم دې دنيا كښې نورو بدنونو ته د تدبير او تصرف په غرض ننوځي نه دا چې د بدن شكل يې بدل شي (خو په مسخ كښې شكل بدلېږي).<sup>۳</sup>

---

۱ همدارنگ د سورة اعراف ۱۲۲ آيت ته رجوع كولى شئ.

۲ فجعلها... (بقره/۲۶) نو دا پېښه مود موجودو او اخلافي لپاره سزا اودمقتيانو لپاره عبرت او پند وگرځوله.

۳ د تفتازاني كتاب، شرح مقاصد، ۳/۳۳۷ مخ.

علامه طباطبائی فرمائی: مسخ شوي بنيادمان هغه دي چې انسانی روح پکښې دے خو شکونه يې بدل شوي دي نه دا چې انسانی روح يې هم مسخ شومے وي او د شادو روح يا بل ځناور روح ترې جوړ شومے وي.<sup>۱</sup>

دويمه پوښتنه: ځينو کسانو دا ويلي دي چې رجعت له تناسخه راوترے دے<sup>۲</sup> آیا په رجعت د عقيدې لړلو لازمه هماغه تناسخ نه دے؟  
ځواب: لکه څنگه چې به يې په خپل ځای ووايو، د ډير شيعه عالمانو د عقيدې مطابق رجعت دا دے چې ځينې مسلمانان او کافران به په اخره زمانه کښې بيا دې دنيا ته راشي او د هغوي راتلل د مړو د ژوندي کيدو غوندې دي لکه څنگه چې به عيسی مړي ژوندي کول<sup>۳</sup> يا د عزير (ع) په شان دي چې سل کاله پس ژوندے شو.<sup>۴</sup> دې ته پام سره د رجعت عقیده د تناسخ له مسئلې سره څه اړه نه لري او مونږ به د رجعت په بحث کښې د دې په هکله په تفصيل سره خبرې وکړو،

---

۱ الميزان، طباطبائی، ۲۰۹/۱.

۲ فخرالاسلام، احمد امين مصری، ۳۷۷ مخ

۳ العمران/۹۴.

۴ بقره/۲۵۹.

## يوسل يوولسم اصل

د عالمانو په خبرو کښې، د قرآن په پيروي کښې يوه مسئله د "اشراط الساعة" په نوم بيان شوې ده چې د هغې مطلب د قيامت علامې او نښانې دي.

د قيامت نښانې په دوه ډوله ويشل کيږي:

الف: هغه نښانې چې د قيامت له راتللو او نړۍ له ړنگيدو مخکښې به څرگند يږي چې دغه وخت به بنيادمان د ځمکې په مخ او سپرې او د اشراط الساعة؛ تکره ډير د همدې نښانو او پيښو لپاره استعمال يږي.

ب: هغه پيښې چې د ځمکې او د پيدايننت د نظام د خرابيدو سبب کيږي چې له هغې ډيري نښانې په تکوير، انفطار، انشقاق او زلزله سورتونو کښې ذکر شوي دي.

لومړۍ ډول نښانې دا دي:

- ۱- د آخري پيغمبر(ص) راتلل (محمد/ ۱۸)
  - ۲- د ياجوج او ماجوج د بند ماتيدل (کهف/ ۹۸-۹۹)
  - ۳- په پنځه لويگي سره د آسمان پتيدل (دخان/ ۱۰-۱۲)
  - ۴- د حضرت عيسى(ع) نازليدل (زخرف/ ۵۷-۲۱)
  - ۵- له ځمکې د يو خو ځيدونکي راوتل (نمل/ ۸۲)
- د دې نښانو تفصيل بايد د حديثونو او تفسيرونو په کتابونو کښې وکتل شي.

د دوم ډول نښانو په هکله هم قرآن په تفصيل سره ذکر کړې دے لکه د نمرسپوږمۍ دريابونو، غرونو او ځمکې او آسمان گډوډيدل او د دې



اجمالي بيان دا دے چي دا موجوده نري او دنيا به ورانه او گڏه وڊه شي او يو بل نظام به جوڙ شي چي د خدای د قدرت يوه بشپړه جلوه ده لکه چي فرمايي: **يَوْمَ تُبَدَّلُ الْأَرْضُ غَيْرَ الْأَرْضِ وَالسَّمَاوَاتُ وَبَرَزُوا لِلَّهِ الْوَاحِدِ الْقَهَّارِ** (ابراهيم/۴۸)، هغه ورخ چي حمکه او آسمانونه به بدل شي او خلک به د يوازيني او قدرتمن خدای په درگاه کښي حاضر شي.

## يوسل دولسم اصل

قران کريم يوه پيښه د "نفخ صور" په نوم ياده کړي ده چي دوه ځله به پيښيږي.

الف: هغه نفخ صور د شپيلى وهل چي په حمکه او آسمانونو کښي د ټولو سالرونکيو د مرگ سبب به کيږي. (بي له هغه چا چي خدای يي وغواړي).  
ب: هغه د شپيلى وهل چي د ټولو مرو د ژوندي کيدو او د خدای په دربار کښي د حاضریدو سبب به کيږي. لکه چي فرمايي:

وَنُفِخَ فِي الصُّورِ فَصَعِقَ مَنْ فِي السَّمَاوَاتِ وَمَنْ فِي الْأَرْضِ إِلَّا مَنْ شَاءَ اللَّهُ ثُمَّ نُفِخَ فِيهِ أُخْرَىٰ فَإِذَا هُمْ قِيَامٌ يَنْظُرُونَ (زمر/۶۸) شپيلى به ويوکل شي او د هغې په سبب هغه هر څه چي په حمکه او آسمانونو کښي دي په مرگ بيهوشه شي بي له

---

۱ دي ته په پام سره دا آيت ، **إِن كَانَتْ إِلَّا صَيْحَةً وَاحِدَةً فَإِذَا هُمْ جَمِيعٌ لَدَيْنَا مُحْضَرُونَ** (يس/۵۳) د هماغه واقعيت ښوونکي دے چي په ۵۱ آيت کښي راغلي دے بيانوي چي فرمايي؛ و نفخ في... او د آيت معنی داده چي دويم ځل د شپيلى وهل به يوازي يوغږ وي او له دې وروسته به ناڅاپه ټول ماته حاضر وي.

هغه چا چې خدای يې وغواړي يو ځل به بيا شپيلى وپوكل شي او ناخاپه به مري راپاڅي او (خپله جزاء او سزا به) ويني.  
قران كريم د قيامت د ورځې د حشر او نشر په هكله په بيله توگه داسې فرمايي: **يَخْرُجُونَ مِنَ الْأَجْدَاثِ كَأَنَّهُمْ جَرَادٌ مُّنتَشِرٌ** (قمر/۷) مري به د خپرو شويو ملخانو په شان له قبرونو بهر راوځي.

## يوسل ديار لسم اصل

د مرو له ژوندی كيدو او قيامت ته له تللو او جنت او دوزخ ته له ننوتلو وړاندې به څوكارونه تر سره كيږي چې قرآن او حديثونود هغې په هكله خبر وركړې دے.

۱. په يوې خاصې طريقې سره به د ټولو انسانانو د عملونو حساب كتاب كيږي چې يوه طريقه يې دا ده چې هر انسان ته به د هغه په لاس خپله عمل نامه يا كړن پاڼه وركړل كيږي.

۲. له دې ورتير چې په عمل نامې كښې به د هغوي ټول واړه او غټ كارونه ليكلې شوي وي ځينې گوايان به هم له دننه او بهره انسان په عملونود قيامت په ورځ گواهي وركوي. بهرني گواهان دا دي: خدای (آل عمران ۹۸/، د هر يو امت پيغمبر (نحل/۸۹) زمونږ پيغمبر (ص) (نساء/۴۱)، د اسلامي امت خوښ شوي كسان (بقره/۱۴۳) د خدای پرښتې (ق/۱۸) او ځمكه (زلزله/۴-۵).

داخلي گواهان دا دي: دانسان غري (نور/۲۴، فصلت ۲۰-۲۱) او د خپلو عملونو مجسم كيدل (توبه/۳۴-۳۵)

۳- د انسانانو د عملونو د حساب كتاب لپاره به له دې پرته د عدل تلې هم تياريري او هر يو كس ته به هغه څه ورسې د كوم چې حق لري لكه چې فرمايي: وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا وَإِنْ كَانَ مِثْقَالَ حَبَّةٍ مِنْ خَرْدَلٍ أَتَيْنَا بِهَا وَكَفَى بِنَا حَاسِبِينَ (انبيا/۴۷) د قيامت په ورځ به د عدل تلې ولگوو نو په هيجا به هېڅ ظلم نه كيږي او كه عمل د يو ذرې هومره هم وي نو هغه به په حساب كښې راولو او زمونږ حساب كافي دے.

۴- له اسلامي روايتونو پوهيږو چې د قيامت په ورځ به يوه عامه لاره وي چې بايد ټول له هغې لارې تير شي دې لارې ته په روايتونو كښې صراط وييلي شوي دي چې تفسير كوونكيو د سورة مريم ۷۱-۷۲ آيتونه ۱ په همدې طريقه تفسير كړي دي.

۵- د جنتيانو او دوزخيانو تر مينځ يو ديوال دے چې قرآن هغې ته "حجاب" وييلي دي همدارنگ به د قيامت په ورځ لوړې مرتبې والا انسانان په يواوچت ځاى ناست وي او جنتيان او دوزخيان به هر يو كس له

---

۱. وَإِنْ مِّنْكُمْ إِلَّا وَارِدُهَا كَانَ عَلَى رَبِّكَ حَتْمًا مَّقْضِيًّا ثُمَّ نُنْجِي الَّذِينَ اتَّقَوْا وَنَذَرُ الظَّالِمِينَ فِيهَا جِثِيًّا (مريم / ۷۱-۷۲)، او له تاسويو كس هم داسې نشته مگر دا چې هغه (دوزخ) ته به ننوځي دا (خبره) د خداى قطعي حكم دے بيا به پرهيزگارانو ته نجات وركوو او ظالمان به چې په گونډو په دوزخ كښې غورځيدلي دي پريږدو د دي آيت په تفسير كښې يو بل نظر هم شته چې د هغې تفصيل د دې كتاب د پوښتنو او ځوابو نو په برخه كښې بيانوو. -

خپلو خيرو پيژندل كيږي لكه چې فرمايي: وَيَنْهَمَا حِجَابٌ وَعَلَى الْأَعْرَافِ رِجَالٌ يَعْرِفُونَ كَلِمًا بِسَمَائِهِمْ (اعراف/۴۲) د هغې دو ترمينځ يوه پرده ده او په اعراف (په لوړ ځاي) به داسې سړي وي چې هر يو كس به له څيرې پيژني دا د لوړې مرتبې انسانان زموږ د روايتونو مطابق پيغمبران او د هغوي نائبان او خليفه گان دي.

۲- كله چې حساب كتاب ختم شي او د هر يو كس ځاى معلوم شي نو خداى به يو بيرغ چې ورته "لواء الحمد" ويله شي د پيغمبر(ص) په لاس كښي وركړي او پيغمبر (ص) به له جنتيانو وړاندې د جنت په لور روان شي<sup>۱</sup>

۷- په ډيرو روايتونو كښي د محشر په صحرا كښي د يو لوى حوض ذكر راغلى دى چې د كوثر ډنډ بللى شي؛ پيغمبر(ص) به د قيامت په ورځ له ټولو وړاندې د هغې غاړى ته رسي او د امت ژغوريدلې كسان به د پيغمبر(ص) او داهلبيتو(ع) په لاس له هغې ډنډ او چيني او به څښي.

## يوسل څوار لسم اصل

په اسلامى عقيدو كښي يوه منلي شوي عقیده د قيامت په ورځ د شفاعت كوونكيو د شفاعت ده چې د خداى په اذن به كيږي. شفاعت به د هغو كسانو كيږي چې نه دين او خداى سره يې خپلې اړيكي نه وي پرې كړې او

---

۱. بحار الانوار، ۸ ټوك، ۱۸ باب، ۱-۱۲ حديثونه، مسند احمد ۱/ ۲۸۱۲۹۵ او ۱۴۴/۳.

د شفاعت وړوي چې له ځينو گناهونو سره سره د شافعانو (شفارس کونکيو) د شفاعت په برکت د خدای په رحمت کښې شامل شي. د شفاعت عقیده له قرآن او روایتونو اخستلې شوې ده چې لاندې ورته اشاره کوو.

الف: شفاعت په قرآن کښې

د قران ایتونه د قیامت په ورځ د شفاعت په اصل دلالت کوي بیانوي او قرآن پخپله په شفاعت او د خدای له حکم او اجازې سره د هغه ترښت ټینگار کوي. او فرمایي: وَلَا يَشْفَعُونَ إِلَّا لِمَنْ ارْتَضَىٰ (انبیاء/۲۸)؛ شافعان به یوازې د هغو کسانو شفاعت کوي چې د خدای خوښ وي. په بل آیت کښې فرمایي: مَا مِنْ شَيْعٍ إِلَّا مِنْ بَعْدِ إِذْنِهِ (یونس/۳) هیڅ څوک شفاعت نه شي کولې خو د هغه له اجازته او حکمه وروسته. دې اصل ته په پام سره شفاعت د خدای په خوښه د قرآن له نظره یو منلې شوی او قطعی حکم دی.

اوس باید وگورو چې شفاعت کونکي کسان څوک دي؟

له ځینو آیتونو داسې په لاس راځي چې پرښتې له شفاعت کونکيو څخه دي څنگه چې فرمایي: وَكَمْ مِّن مَّلَكٍ فِي السَّمَاوَاتِ لَا تُغْنِي شَفَاعَتُهُمْ شَيْئًا إِلَّا مَن بَعْدَ أَنْ يَأْذَنَ اللَّهُ لِمَن يَشَاءُ وَيُرِضَىٰ (نجم/۲۲) او په آسمانونو کښې ډیرې داسې پرښتې دي چې د هغوی شفاعت د خدای له اجازته وروسته یوازې هغه چا ته رسیږي چې خدای وغواړي او راضي وي ترې. مفسران د عَسَىٰ أَنْ يَعْثُوكَ

رَبِّكَ مَقَامًا مَحْمُودًا پَه تَفْسِيرِ كُنْبِي وَابِي: لَه مَقَامِ مَحْمُودَه مَطْلَبِ دِ  
پيغمبر(ص) لپاره د شفاعت مقام دے<sup>۱</sup>

ب- شفاعت په روايتونو كښي .

له قرانه ورتير په د پيغمبر(ص) شفاعت په ډيرو زياتو روايتونو كښي هم  
ذکر شوه دے چې ځينو ته ترې اشاره کوو؛

۱- پيغمبر(ص) فرمايي: " انما شفاعتي لاهل الكبائر من امتي"<sup>۲</sup> زما  
شفاعت زما دامت دهغه كسانو لپاره دے چې لوی گناونونه يې كړي دي،  
پيغمبر(ص) كيدے شي ځكه شفاعت د لويو گناونونو كوونكيو لپاره  
خاص كړے وي چې خدای په قرآن كښي څرگنده وعده كړې ده چې كه  
تاسوله لويو گناهونو ځان وساتئ نو زه به مو وبخښم (نساء/ ۳۱) او بيا  
شفاعت ته څه ضرورت نه پاتې كيږي.

۲- همدارنگ فرمايي: "أعطيْتُ خمساً و أعطيتُ الشفاعة، فأدخرتها لامتي فهى  
لمن لا يشرك بالله"<sup>۳</sup> له خدایه په ما پينځه پيرزوينې شوي دي او يوه پكښي  
ماته د شفاعت راكول دي چې هغه مې د خپل امت لپاره ساتلے دے زما  
شفاعت زما د امت د هغه كسانو لپاره دے چې له خدای سره يې شريك نه  
وى جوړ كړے.

د ډيرو معلوماتو لپاره چې د قيامت په ورځ به له پيغمبر(ص) پرته شفاعت  
كونكي څوك وي؟ (لكه امامان لوي كسان او شهيدان) او هغوي به د چا

۱. الميزان، ۱۳/ ۱۹۱-۱۹۲؛ مجمع البيان، ۱۰/ ۳۷۲.

۲. شيخ صدوق، من لا يحضره الفقيه، ۳/ ۳۷۲.

۳. خصال، شيخ صدوق، پينځگونې بابونه، دصحيح بخارى حديث، ۱/ ۴۲،

مسند احمد، ۱/ ۳۰۱.

شفاعت کوي د دې لپاره بايدد عقايدو کلام او حديث کتابونو به مراجعه وکړي.

د دې په ترڅ کې بايد پام وشي چې په شفاعت عقیده لرل په توبې باندې د عقيدې لرلو په شان بايد د دې سبب نه شي چې خلک زياتې گناه ته مخه کړي بلکه بايد شفاعت د اميد يوه لاره وگنل شي او د بخښنې په نيت بايد خپلې صحيح لارې ته دوام ورکړو . او د نهيلو خلکو په شان نه شو چې اوبه له ورځه تيرې وگڼو او سمې لارې ته د بېرته تللو فکر نه کړو. له تيرو خبرو دا هم څرگند يږي چې د شفاعت اثر د ځينو گناهگارانو بخښل دي نه دا چې لکه معتزله وايي: چې ورسره د هغو کسانو چې شفاعت يې کيږي مقام لوړيږي. او ځينې نورې اسلامي فرقې هم دا خبره کوي چې صحيح نه ده.

## يوسل پينځلسم اصل

لکه څنگه چې مو وويل: "په اخرت کې د خدای په اذن د شفاعت عقیده" هغه عقیده ده چې ټولې اسلامي فرقې يې مني او څوک پکښې د نيوکې حق نه لري، اوس بايد وگورو چې آیا په دې دنيا کې له شافعانو لکه له پيغمبره (ص) شفاعت غوښتلې شو که نه؟ او په نورو ټکو به داسې ووايو چې دا وويل صحيح دي: اے د خدای رسوله دخدای په نزدما شفاعت وکړه (يا وجهاً عندالله اشفع لنا عندالله)؟

---

۱. اوائل المقالات، شيخ مفيد، ۵۴ مخ، او نور کلامي کتابونه.

په ځواب کښې باید ووايو: د دې خبرې مشروعیت او شرعی جواز تر اتلسمې هجري پېړۍ پورې ټولو منله او د اتمې پېړۍ له نیمې وروسته ځینې کسان د دې عقیدې په خلاف پاخیدل او دا عقیده یې جائز و نه گڼله. په داسې حال کښې چې د قرآن آیتونه د پیغمبر (ص) معتبر حدیثونه او د مسلمانانو سیرت د هغې په جائز والي گواهي ورکوي، ځکه چې د شافعانو شفاعت هماغه د هغوي دعا ده چې د خلکو په حق کښې یې کوي او د یو مومن د بل مومن لپاره دعا کول به شکه جائزه ده نو بیا د پیغمبر (ص) دعا خو هسې هم جائزه ده.

په هغه حدیث کښې چې ابن عباس یې له پیغمبر (ص) نقل کوي دا روښانه شوې ده چې د بل لپاره د یوه مؤمن شفاعت دهغه په حق کښې دعا کول دي: کله چې یو مسلمان مړ شی او څلویښت مومن کسان د هغه جنازه وکړي نو خدای د مړي په حق کښې د هغوي شفاعت قبلوي<sup>۱</sup> او دا خو منلې شوې خبره ده چې د څلویښتو کسانو د جنازې لمونځ هماغه د مړي په حق کښې د هغوي دعا کول دي.

که د تاریخ پانې ولټوو نوگورو چې د پیغمبر (ص) اصحابو به د هغه په ژوند کښې له هغه شفاعت غوښته. ترمذي له انس بن مالکه نقلوي چې فرمایي له پیغمبر (ص) مې وغوښتل چې د قیامت په ورځ زما شفاعت

---

۱ ما من رجل مسلم يموت فيقوم على جنازته اربعون رجلاً لا يشركون بالله شيئاً، الا شفّعهم الله فيه (صحيح مسلم، ۳/۵۴)



وکړي. پیغمبر(ص) وفرمایل: همداسې به وکړم. هغه ته مې وویل: تا به چرته لتوم؟ ویې فرمایل: د صراط په غاړه.<sup>۱</sup>  
دې ته په پام سره چې د شفاعت غوښتل یې له دې بل څه نه دي چې له شفاعت کوونکي دعا وغوښتل شي نو د هغې ځینې بیلگې په قرآن کېنې د تیرو پیغمبرانو په زمانه کېنې هم موندلې شو:

۱- د یعقوب زامنو له دې وروسته چې مظلومه یې څرگنده شوه له خپل پلاره یې وغوښتل چې له خدایه وریاره بخښنه وغواړي حضرت یعقوب هم د هغوي خبره ومنله او په خپلې وعدې یې په خپل وخت عمل وکړ.<sup>۲</sup>  
۲- قرآن فرمایي: که له اسلامی امته ځینې کسانو په ځانونو ظلم وکړي او بیا پیغمبر(ص) ته راغلل چې هغه حضرت د هغوي لپاره له خدایه بخښنه وغواړي بیا په خپله بخښنه وغواړي او پیغمبر(ص) هم د هغوي لپاره له خدایه بخښنه وغواړي، نو خدای د هغوي توبه قیلوی او د خپل رحمت لاندې یې راوړي.<sup>۳</sup>

۳- همدارنگ قرآن د منافقینو په هکله فرمایي: کله چې هغوي ته وویل شي چې راشئ او له پیغمبر(ص) وغواړئ چې ستاسولپاره بخښنه

---

۱ مسألت النبی أن یشفع لی یوم القیامة فقال أنا فاعل، قلت فأینأطلبک؟ فقال علی الصراط (سنن ترمذی، ۴۲/۴، د صراط په شان کېنې د راغلي روایتونو په باب کېنې. ۹)

۲ یوسف/ ۹۷: قَالُوا يَا أَبَانَا اسْتَغْفِرْ لَنَا ذُنُوبَنَا إِنَّا كُنَّا خَاطِئِينَ قَالَ سَوْفَ أَسْتَغْفِرُ لَكُمْ رَبِّي إِنَّهُ هُوَ الْغَفُورُ الرَّحِيمُ.

۳. نساء/ ۲۴. وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا.

وغواړی، نو هغوی مخ تاوهي او کبر کوي. ۱ څرگنده ده چې که د پیغمبر(ص) له شفاعته مخ اړول د مشرک اونفاق نښه وي نو د شفاعت غوښتل به د ایمان او د خدای په درگاه کښې د تسلیمیدو نښه وي.

۴- دې ته دې هم پام وشي چې دلته زموږ بحث د شفاعت مشروعیت او جائز ثابتول دي نو په دغو آیتونو کښې د شفاعت کوونکي ژوندی نه پاتې کیدل زموږ مقصد ته تاوان نه رسوي که څه هم دا فرض شي چې دا آیت یوازې د ژوندیو په هکله راغلی وي نه د مړیو په هکله بیا هم زموږ مقصد ته څه ضرر نه رسوي ځکه کله چې له ژوندیو مرسته غوښتل شرک نه وي نو له مړیو شفاعت غوښتل به هم شرک نه وي. ځکه چې د شفاعت کوونکي ژوند او مرگ د توحید او شرک ملاک او معیار نه دے بلکې هغه یوازینې څیز چې د شفاعت لپاره ضروري دے هغه د پاکو روحونو د اوریدو طاقت دے چې د توسل په بحث کښې به په دې هکله په تفصیل سره خبرې وکړو او دغه ارتباط او نتیجه به یې څرگنده کړو.

دلته باید پاملرنه وشي چې له پیغمبرانو او اولیاء د مؤمنانو او مؤحدانو مرسته غوښتل له بتانو د کافرانو له مرسته غوښتلو سره ډیر فرق لري، ځکه چې موحدان په دوو اساسي څیرو په ایمان لرلو سره له الهي ولیانو مرسته غواړي:

۱- اول دا چې هغوي داعفیده لري چې د شفاعت مقام یوداسې مقام دے چې له خدای سره خاص دے او د هغه په اختیار کښې دے لکه څنگه چې فرمایي: قُلْ لِلَّهِ الشَّفَاعَةُ جَمِيعًا (زمر/۴۴) "ووايه: شفاعت ټول د خدای په لاس

---

۱. منافقین/۵: وَإِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ لَوَّاْ رُؤُوسَهُمْ وَرَأَيْنَهُمْ يَصُدُّونَ وَهُمْ مُسْتَكْبِرُونَ.

کُنْبِي دے" او یا: " مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ " شوک دي چي بي د هغه له اذنه د شفاعت حق لري؟ او د هغه شفاعت قبول شي؟

۲- کوم شفاعت کوونکي چي موحدان د هغوي په وړاندې سوال او غوښتنه کوي د خدای مخلص بندگان دي چي د خدای دربار ته دومره نژدې دي چي دعا يې قبليري.

لاندينيو دو شرطونو ته په پام سره په شفاعت کُنْبِي د بعثت د وخت له مشرکانو سره د مؤحدانو اساسي فرق روښانه کيږي:

اول: مشرکانو د هغوي د شفاعت کولو لپاره هيڅ قيد نه لگولو او داسې وه لکه چي خدای د شفاعت حق دغې ږندو کڼو بتانو ته ورکړي وي. په داسې حال کُنْبِي چي موحدان د شفاعت حق يوازې د خدای په اختيار کُنْبِي گڼي او د شفاعت قبليدل د خدای په حکم او اجازت پورې تړلې گڼي. دويم: د جاهليت د وخت مشرکانو به هغه معبودان چي په خپله يې جوړ کړي وو خپل مالکان او خدايان گڼل او دا خيال به يې کاوه چي دغه بې روحه خيزونه دهغوي رب او خدايان دي او د نړۍ په چلولو کُنْبِي يې لاس دے، په داسې حال کُنْبِي چي موحدانو پيغمبر(ص) او امامان د خدای پاک خالص بندگان گڼل او تل به يې دا خبره يادوله چي "عبدہ ورسولہ" و عبادالله الصالحين" نو په دې دواړو کُنْبِي د آسمان او حَمَكې فرق دے.

دې ته په پام سره په هغو آيتونو باندې استدلال کول چي د مشرکانو په هکله راغلي دي چي هغوي د بتانو له شفاعت غوښتلو منعې کوي. د خدای د وليانو د شفاعت په باب د دليل په توگه د دغو ايتونو راوړل يوه غلطه او بې بنياده خبره ده او يوازې مغالطه ده.

## دوسل شپارسم اصل

په اسلامی تعلیماتو - بلکې په ټولو آسمانی شریعتونو کې - د گنهگارو لپاره د توبې لاره خلاصه ده. کله چې یو انسان په خپلو کړو پښیمان شي نو د هغه روح د هغه پام خدای ته اړوي د هغه په درگاه کې زاري وکړي او له زړه اراده کوي چې بیا به هغه ناروا کار نه کوي. او خدای هم په هغه شرطونو سره چې په کلامی کتابونو کې راغلي دي د هغه توبه قبلوي قرآن پاک فرمایي: **وَتُوبُوا إِلَى اللَّهِ جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ** (نور/۳۱) ای ایماندارو ټول خدای ته ستا نه شی (توبه اوباسی) بڼایي چې کامیاب شی کومو کسانو ته چې د توبې او د شفاعت د تربیتي اثراتو پته نشته هغوي دا خیال کوي چې گنهگارو ته د دې دواړو ورونو خلاصیدل په یو ډول گناه ته د هغوي تشویقول دي په داسې حال کې چې هغوي له دې خبرې غافل دي چې ډیر انسانان په څه نه څه گناه ضرور ککړدي او داسې انسانان ډیر کم دي چې په عمر کې ترې گناه نه وي شوي. په دې جهان کې داسې څوک دي چې گناه ونه کړي؟ نو دې ته په پام سره که د توبې او شفاعت دروازه هغوي ته خلاصه نه وي نو کوم کسان چې دې ته تیار دي چې په باقی پاتې عمر کې له گناهونو ځان وساتی او په پاکه لار روان شی هغوي به ځان سره وایي: مونږ ته خو به هسې هم یوه ورځ دگناهونو سزا راکول کیږي او دوزخ ته به څو؟ نو په باقی پاتې عمر کې هم ولې د خپل زړه او نفس خبره ونه منو او لا زیات له نامشروعو خوندونو خوند وانه

خلو؟ دا ډول که د توبې دروازه بندشي نو د خدای له رحمته نا امیدي به د یو بنامار په شان خله خلاصه کړي او انسانان به ځان ته راکاږي.

د توبې مثبت اثرات هاله روښانیري چې کله پوه شو چې په اسلام کښې د توبې د قبلیدو لپاره څه شرطونه شته چې د دین مشرانو او د اسلامي علمونو څیړونکیو د هغو شرطونو په هکله په تفصیل سره خبرې کړي دي.

قرآن په روښانه توگه د توبې په هکله داسې فرمایي: **كَتَبَ رَبُّكُمْ عَلَى نَفْسِهِ الرَّحْمَةَ أَنَّهُ مَنْ عَمِلَ مِنْكُمْ سُوءًا بِجَهَالَةٍ ثُمَّ تَابَ مِنْ بَعْدِهِ وَأَصْلَحَ فَأَنَّهُ غَفُورٌ رَحِيمٌ** (انعام/۵۴) ستاسو خدای په ځان باندې رحمت فرض کړې ده که په تاسو کښې یو کس د جهالت له مخې یو بدکار وکړ او بیا یې توبه وکړه او ځان یې سم کړ نو خدای بخښونکې مهربان ده.

## یوسل او لسم اصل

۱. عقل او نقل دا گواهی ورکوي چې هر یو انسان به د قیامت په ورځ د خپلو نیکو عملونو جزا مومي. قرآن پاک فرمایي: **فَمَنْ يَعْمَلْ مِثْقَالَ ذَرَّةٍ خَيْرًا يَرَهُ** (زلزله/ ۷) کوم کس چې د یوې ذرې هومره نیک کار وکړي نو هغه به ویني. او همدارنگ فرمایي: **وَأَنْ سَعِيَهُ سَوْفَ يُرى**.

ثُمَّ يُجْزَاهُ الْجَزَاءَ الْأَوْفَى (نجم/ ۴۰-۴۱) د هغه کوشش به خامخا ولیدل شي او بیا به ورته په بشپړه توگه جزاء ورکړې شي. له تیرو آیتونو معلومیري چې د انسان بدکارونه د هغه ښه کارونه له مینځه نه وړي خو په دې هم پوهیږو چې ځینې گناهونه لکه شرک او کفر نور عملونه له مینځه وړي او حبط

کوي يې او نیک عملونه يې تباہ کيږي او په آخرت کښې به په هميشني عذاب اخته کيږي لکه څنگه چې فرمايي: وَمَنْ يَزِدْ مِنْكُمْ عَنْ دِينِهِ فَيَمُتْ وَهُوَ كَافِرًا فَاُولَئِكَ حَبِطَتْ اَعْمَالُهُمْ فِي الدُّنْيَا وَالْآخِرَةِ وَاُولَئِكَ اَصْحَابُ النَّارِ هُمْ فِيهَا خَالِدُونَ (بقره ۲۱۷) له تاسو څخه چې څوک له خپل دينه واوري او په هماغه حالت کښې مړ شي نو په دنيا او آخرت کښې يې عمل تباہ کيږي او دا رنگ کسان به د هميشه لپاره د دوزخ په اور کښې وي.

دې ته په پام سره يو ايماندار انسان به په بل جهان کښې خپل نیک او بد عملونه ويني خوکه مرتد شي يا بل داسې عمل وکړي چې حبط عمل ورسره کيږي او په کتاب او سنت کښې بيان شوي نو بيا به خپل نیک عملونه هم نه ويني.

په اخر کښې دې خبرې ته هم پام ضروري دے چې که څه هم خداى له مومنانو سره وعده کړې ده چې د نيکو عملونو بدل به ورته ورکوي او د بدو سزا خو د عقل له نظره دا دواړه په خپلو کښې څه فرق نه لري ځکه چې په وعدې عمل کول يوه عقلي خبره ده او عمل ورباندې نه کول يو بد کار دے. خو د "وعيد" (د بد کار په سزا ورکولو) کښې داسې نه ده ځکه چې سزا ورکول د سزا ورکونکي حق دے او هغه له خپله حقه تيريدے شي. له همدې سببه څه فرق نه کوي که ځينې نیک کارونه ځينې بد کارونه پټ کړي چې په اصطلاح کښې ورته "تکفير" ويل کيږي. ۱ په قرآن کښې ځينې نیک عملونه د ځينې بدو عملونو "تکفير" او ختموونکې گڼل شوي دي چې له

هغو څخه يو له لويو گناهونو ځان ساتل دي لکه چې فرمايي: **إِنْ تَجْتَنِبُوا كَبَائِرَ مَا تُنْهَوْنَ عَنْهُ نَكْفُرْ عَنْكُمْ سَيِّئَاتِكُمْ وَنُدْخِلْكُمْ مُدْخَلًا كَرِيمًا** (نساء/۳۱) که له لويو گناهونو ځان وساتئ نو مونږ به درته واړه گناهونه پټ کړو او بڼه ځای ته به مونږ ناسو.

ځينې عملونه لکه توبه، پټه صدقه ورکول، او نور داسې کارونه شته چې داسې اثر لري

## يوسل اتلسم اصل

په دوزخ کېنې د هميشه لپاره پاتې کيدل دکافرانو لپاره خاص دي او د هغه چا لپاره چې د توحيد رڼا يې په زړه کېنې وي له دوزخ څخه د وتلو لار بنده نه ده. لکه چې فرمايي: **إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدِ افْتَرَىٰ إِثْمًا عَظِيمًا** (نساء/۴۸) خدای پاک هيڅ کله شرک نه بخښي خو نور گناهونه چې چا ته وغواړي بخښي يې او چا چې له خدای سره شريک جوړ کړ نو هغه يوه لويه گناهه کړې ده.

دا آيت په ډيره روښانه بيانوي چې له شرکه پرته نور ټول گناهونه معاف کيدې شي نو بې شکه دا هغه گناهونو ته اشاره کوي چې کوم کسان بې توبې مړه شي گنې که توبه وکړي نو کيدې شي چې ټول گناهونه تر دې چې شرک هم ورته وبخښل شي دې آيت ځکه د مشرک او نورو تر مينځ فرق بيان کړې دې چې کوم کسان بې توبې لار شي او مشرک وي نو هغه نه وبخښل کېږي خو که مشرک نه وي نو د هغه په هکله اميد شته چې خدای

بې وبخښې خو نه دا چې خامخا به يې بخښې بلکه "لمن يشاء" قيد ورسره د دے يعنى چا ته چې وغواړي گناهونه معافوي . د من يشاء قيد دخداى رحمت ته اشاره ده چې گناهگاران د ويرې او اميد په مينځ کښې ساتي او هغوي ته وايي چې له مرگه مخکښې توبه وکړئ نو دغه وعده انسان د د و گړنگونو تر مينځ چې نهيلي او تجري ده په نيغه لار تربيت کوي او وړاندې يې بيايي.

امام کاظم(ع) فرمايي: و لا يخلد الله فى النار الا اهل الكفر ولجحود و اهل الضلالة والشرك" خداى پاک به بې له مشرکانو او کافرانو نور څوک د هميشه لپاره په اور کښې نه پرېږدي او اخر به له خپلونيکو اعمالو خوند اخلي لکه چې فرمايي: فَمَنْ يَعْمَلْ مِثْقَالَ ذَرَّةٍ خَيْرًا يَرَهُ (زلزله/۷) ۱

مونږ دا عقیده لرو چې جنت او دوزخ اوس هم شته شيخ مفيد فرمايي: جنت اودوزخ اوس هم شته او روايتونه د هغې په شتون گواه دي او په شريعت عمل کوونکي په دې خبره يوه ځله دي د قرآن آيتونه هم د جنت اودوزخ په اوس شتون باندې يو ډول گواهي ورکوي لکه چې فرمايي: وَلَقَدْ رَأَوْا نَزْلَةَ أُخْرَىٰ. عِنْدَ سِدْرَةِ الْمُنْتَهَىٰ. عِنْدَهَا جَنَّةُ الْمَأْوَىٰ (نجم/۱۳-۱۵)

پيغمبر(ص) د وحى پر بنسټه يو ځل بيا له "سدره المنتهى" سره نژدې وليده هغه چې ورسره جنت الماوى ده . په يو بل ځاى کښې مومنانو او کافرانو ته دزيرې او بيدارۍ په مقام کښې فرمايي: چې جنت د مومنانو اودوزخ د کافرانو لپاره تيار شوى د د لکه د جنت په هکله فرمايي: أُعِدَّتْ لِلْمُتَّقِينَ (آل

---

۱ بحار الانوار، ۸، ټوک، ۲۷، باب، لومړى، حديث.



عمران (۱۳۳)، او دوزخ په هکله فرمايي: " وَاتَّقُوا النَّارَ الَّتِي أُعِدَّتْ لِلْكَافِرِينَ " (آل عمران/۱۳۱).

که څه هم مونږ ته د جنت او دوزخ ځای دقیق روښانه نه دے خوله ځینی. آیتونو لاس ته راځي چې جنت په پاسه برخې کښې دے لکه چې فرمايي: وَفِي السَّمَاءِ رِزْقُكُمْ وَمَا تُوعَدُونَ (ذاریات/۲۲)؟

نهمه برخه

**ایمان، کفر، بدعت، تقيه، توسل او بداء وغيره....**

## يو سل شلم اصل

د ايمان او كفر حد د كلام له مهمو بحثونو څخه دے "ايمان" په لغت كښي، د تصديق كولو معنی لري او "كفر" د اغوستولو او پوښلو په معنی دے له همدې سببه كرونگر چې په ځمكه كښې دانې كړي هغه ته هم كافر ويلى شي. خو د عقايدو او كلام په اصطلاح كښې ايمان د خداى په وحدانيت اعتقاد، د قيامت په ورځې باور كولو او د پيغمبر(ص) رسالت منلو ته وايي. البته په پيغمبر(ص) باندې ايمان، په تيرو پيغمبرانو او آسمانى كتابونو ايمان او كوم حكومونه او تعليمونه چې پيغمبر(ص) بيان كړي دي په هغو باور لرلو ته هم شامليري.

د ايمان اصلى ځاى د انسان زړه دے لكه څنگه چې قرآن پاڪ فرمايي: **أُولَئِكَ كَتَبَ فِي قُلُوبِهِمُ الْإِيمَانَ** (مجادله/ ۲۲) هغوى داسې كسان دي چې خداى ايمان د هغو په زړونو كښې ليكلے دے. همدا رنگ د هغه اعرابو په هكله چې د اسلام د طاقت په وړاندې تسليم شوي دي خو زړونه يې د ايمان له نوره خالى دي فرمايي: **وَلَمَّا يَدْخُلِ الْإِيمَانُ فِي قُلُوبِكُمْ** (حجرات/ ۱۴) تر اوسه ايمان ستاسو په زړو نو كښې نه دے ننوتے خو د يو كس د مسلمانۍ حكم په دې پورې تړلے دے چې په خپلې ايمان څرگند كړى او لږ تر لږه د خپلې عقيدې انكار نه كوي ځكه چې كه د خپلې عقيدې انكار وكړي نو بيا د هغه په هكله د ايمان حكم نه كيږي. لكه څنگه چې فرمايي: **وَجَحَدُوا بِهَا وَاسْتَيْقَنَتْهَا أَنفُسُهُمْ ظُلْمًا وَعُلُوًّا فَانظُرْ كَيْفَ كَانَ عَاقِبَةُ الْمُفْسِدِينَ** (نمل/ ۱۴) د خداى له

ايتونويي سره د دې چې په هغو يې يقين درلود و بيا يې هم انکار وکړ. په دې بيان سره د کفر حدروبنانه شو. کله چې يو کس د خدای د وحدانيت يا قيامت د ورځي يا د پيغمبر(ص) د رسالت انکار وکړي، نو بېشکه په هغه به د کفر حکم کيږي. همدا رنگ که د پيغمبر(ص) د منلو شويو څيزو څخه د يو څيز انکار وکړي چې دا انکار يې د پيغمبر(ص) د رسالت د انکار سبب شي نو دا هم په انسان باندې د کفر حکم کوي.

پيغمبر(ص) چې کله علي(ع) د خيبر د فتح کولو لپاره روان و نو د هغه په لاس کې يې يو بيرغ ورکړ او دا يې وويل چې د دغه بيرغ خاوند به د خيبر کلا فتح کړي او بريالې به راستون شي په دغه وخت کښې حضرت علي(ع) رسول الله(ص) ته مخ کړ او ويې ويل: له هغوي سره د جنگ حد څه دے؟ پيغمبر(ص) وفرمايل: قاتلهم حتى يشهدوا ان لا اله الا الله و ان محمد رسول الله، فاذا فعلوا ذلك فقد منعوا منك دمانهم و اموالهم الا بحقها و حسابهم على الله له هغوي سره و جنگيږه تر دې چې د خدای په وحدانيت او د پيغمبر(ص) په رسالت گواهي ورکړي نو کله چې يې گواهي ورکړه نو د هغوي ويني او مالونه به محترم وي مگر په هغه ځای کښې چې په حق (ووژل شي يا يې مالونه واخستل شي) او د هغوي حساب له خدای سره دے.

همداراز يو سړي له امام صادق(ع) پوښتنه وکړه: له ټولو کم څيز چې د انسان د مسلمانيدو سبب کيږي څه دے؟ امام ورته ځواب ورکړ: يشهد ان لا

---

۱- صحيح بخاری، کتاب ايمان، ۱۰ مخ، صحيح مسلم، ۷ ټوک، د علي(ع) د فضيلتونو باب، ۱۷ مخ.

اله الا الله و ان محمد عبده ورسوله و يقر بطاعته و يعرف امام زمانه فاذا فعل ذلك فهو مؤمن.<sup>۱</sup>  
 د ایمان تر ټولو کمه مرتبه دا ده چې د خدای په وحدانیت او د پیغمبر (ص)  
 په بندگی او رسالت گواهي ورکړي او د حق اطاعت قبول کړي او د خپلې  
 زمانې امام وپیژني کله چې یې داسې وکړل نو هغه مومن دے.

## یوسل یویشتم اصل

که څه هم د ایمان حقیقت هماغه د زړه عقیده ده خو دا گمان دې ونه شي  
 چې یوازې همدومره قدر ایمان د انسان د کامیابی لپاره کافي دے بلکي  
 انسان باید د ایمان په اثارو او عملي لوازماتو هم عمل وکړي. همدا سبب  
 دے چې په ډیرو روایتونو کښې صحیح مومن هغه کس گنله شوے  
 دے چې د زړه له ایمان سره سره د ایمان په حکمونو او په خپلو الهي دندو  
 هم عمل کوي لکه د عصر په سورت کښې ټول انسانان په زیان کښې بللی  
 شوي دي خو لږ غوندې کسان یې زیانکار نه دې گنلي فرمایي: وَالْعَصْرُ إِنَّ  
 الْإِنْسَانَ لَفِي خُسْرٍ إِلَّا الَّذِينَ آمَنُوا وَعَمِلُوا الصَّالِحَاتِ وَتَوَّصَوْا بِالْحَقِّ وَتَوَّصَوْا بِالصَّبْرِ، په  
 زمانی قسم! چې ټول انسانان په تاوان کښې دي مگر هغه کسان چې ایمان  
 یې راوړے دے او نیک عملونه یې کړي دي او یو بل ته د حقو او صبر  
 هدایت کوي.

---

۱ بحار الانوار، ۱۲/۲۲، د کفر او ایمان کتاب، د شیخ صدوق د معانی الاخبار په  
 نقل، د روایت سند صحیح دے.

امام باقر(ع) له امام علی(ع) نقلوي چې یو سړی هغه ته وویل: آیا هر هغه سره چې د خدای د وحدانیت او د پیغمبر(ص) د رسالت گواهی ورکړی مومن دے؟ حضرت وفرماییل: فأین فرائض الله، نو د خدای فرائض او حکمونه چرته لارل؟!۱

همدارنگ امیرالمومنین(ع) فرمایي: لو كان الايمان كلاماً لم ينزل فيه صوم و لا صلاة و لا حلال و لا حرام. که ایمان یوازی د شهادتینو ویل وے نو روژه، لموتخ، او حلال او حرام به نه نازلیدل.۱

له پاسني حدیثه دا نتیجه اخلو چې د ایمان بیلا بیلې مرتبې دي او هره مرتبه یې خپل خاص اثرات لري. یوازی په زړه سره عقیده لرل او یا لږ تر لږه د هغه انکار نه کول د ایمان له ټولو کمه درجه ده. چې په هغې د اسلام ځینې حکمونه جاري کیږي. په داسې حال کې چې د ایمان نورې مرتبې چې انسان ورسره هم په دې دنیا کې او هم په اخرت کې کامیابېږي د انسان په عملي اثارو پورې تړلې دي.

د ویلو وړ ده چې په ځینو روایتونو کې په دیني حکمونو باندې عمل کول هم د دین له ستونو او ارکانو گڼلې شوي دي اتم امام له خپلو پلار نیکونو او هغوی هم له پیغمبره (ص) نقلوي چې هغه حضرت وفرماییل: الايمان معرفت بالقلب و اقرار باللسان و عمل بالارکان<sup>۲</sup> ایمان د زړه معرفت، په ژبې سره اقرار کول او په غږو سره عمل کولو ته وايي. په ځینو روایتونو

---

۱ کافی، ۲/۲، ۳۳ حدث.

۲ عیون اخبار الرضا، ۱/۲۲۲.

کښې شهادتینو سره سره نور شرطونه هم ذکر شوي دي لکه د لمانځه کول، زکات ورکول، د حج فریضه ادا کول، واجبي روژې نیول او داسې نور...<sup>۱</sup> دا ډول روایتونه یادې ته په پام سره راغلي دي چې د دغو عملونو په وسیله مسلمان سره له غیر مسلمانان پيژندې شي یا دا وایي چې د شهادتینو ویل هاله گټه ورکوي چې ورسره ورسره شرعی عملونه هم په ځای راوړې شي چې لمونځ، روژه، زکات، حج وغیره پکښې مهم دي.

پاسنی اصل ته په پام سره باید د مسلمانانو ځینې ډلې نورې ډلې په دې خبره کافراني ونه گڼي چې په فرعی حکمونو کښې له یو بل سره اختلاف لري. ځکه چې د کفر نښانه دا ده چې انسان په هغه دريو اصولونو کښې د یوه اصل انکار وکړي یا د یو داسې خیز انکار وکړي چې د دې دريو خیزونو د انکار سبب شي. او دا هاله کیدې شي چې د کوم خیز انکار یې کړې وي هغه دومره روښانه وي چې د هغی انکار او په اصولو اقرار له یو بل سره نه شي جمع کیدې.

له همدې سببه مسلمانانو ته پکار دي چې په ټولو مرحلو کښې اسلامی ورورولي وساتي او په هغه کارونو کښې چې له اصولو سره څه تړاو نه لري هغه د اختلاف او د یو بل د فسق او کافر بللو سبب جوړ نه کړي. او په فکري او عقیدتی اختلافاتو کښې هم د یو بل خبرې واورې او څیړنه وکړي او په همدې بسنه وکړي اوله وچ او بي منطقه تعصبه او تومتونو او تحریف کولو دې ځان وساتي.

---

۱. صحیح بخاري، ۱/۱۲۶، کتاب الایمان، شهادة ان لا اله الا الله و ان محمدا رسول الله و اقامة الصلاة و ايتاء الزكاة و الحج و صوم رمضان.

## يوسل دوه ويشتم اصل

له همدې امله چې د نړۍ ټول مسلمانان په دريو اصولونو<sup>۱</sup> كښې يو نظر لري نو پكار نه ده چې ځينې فرقې په اصولو يا فروعو كښې د اختلافاتو په وجه يو بل تكفير كړي. ځكه چې د مسلمانانو ډير اختلافات كلامي دي چې د پيغمبر(ص) له زمانې وروسته د مسلمانانو تر مينځ پيدا شوي دي او هر يوه فرقه د ځان لپاره دليل او مدرک لري نو دې ته په پام سره، په داسې مسئلو كښې اختلاف ددې سبب نه كيږي چې په يو بل باندې دې د كفر فتوا ولگول شي او اسلامي وحدت له لاسه ورکړي شي. د دې اختلافاتو د حل د ټولو بڼه لاره بحث او گفتگو ده چې علمي خبرې له غير منطقي تعصبونو ليرې وشي.

قران مجيد فرمايي: يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَيَّسُوا وَلَا تَقُولُوا لِمَنْ أَلْفَىٰ إِلَيْكُمْ السَّلَامَ لَسْتَ مُؤْمِنًا (نساء/۹۴) اے ايماندارو كله چې تاسو په ځمكه كښې گرځئ نو (دمومن او د كافر په پيژندلو كښې) ځير شئ او مومن كس چې تاسو ته سلام وكړي (يعنې خپل اسلام تاسو ته څرگند كړي) نو هغه ته مه وايئ چې مومن نه يي.

---

۱ هغه درې اصولو نه چې د كفر او ايمان انكارول يا قبولول په هغې پورې تړلی دي هغه شهادتين وپل يعنې د خدای وحانيت منل، د پيغمبر(ص) رسالت منل او دريم د قيامت د ورځې منل دي.



پيغمبر(ص) د اسلام د سنتونو د بيانولو په ترڅ كښې فرمايي: يو مسلمان دا حق نه لري چې بل مسلمان د يوې گناه په سبب كافر وگڼي يا ورته مشرك ووايي.<sup>۱</sup>

## يوسل درې ويشتم اصل (بدعت)

"بدعت" په لغت كښې نوي كار ته ويلې شي چې له دې وړاندې نه وي شوه چې د كوونكي لپاره يو ډول كمال او ښكلا حسابيږي، د خداى له صفتونو يو صفت "بديع" دى؛

بَدِيعُ السَّمَاوَاتِ وَالْأَرْضِ وَإِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ (بقره/۱۱۷) د بدعت اصطلاحى مطلب دا دى چې انسان په شريعت كښې يو داسې څيز ننباسى چې په شريعت كښې نه وي. او د بدعت له ټولو لنډ تعريف دا دى: ادخال ماليس من الدين فى الدين.

په دين كښې بدعت راوستل له لويو گناهونو څخه دى او د هغې په حراميدو كښې څه شك نشته. پيغمبر(ص) وفرمايل: كل محدثة بدعة وكل بدعة ضلالة وكل ضلالة فى النار<sup>۲</sup> د بدعت په هكله تر ټولو مهمه خبره دا ده چې د بدعت د مفهوم جامع الافراد او مانع الاغيار تعريف وشي او بيان شي چې له غير بدعت سره يې فرق وشي په دې لړ كښې د بدعت د حقيقت د پوهيدو لپاره بايد دوو مطلبونو ته پام وكړو.

۱ لا تكفروهم بذنوبهم ولا تشهدوا عليهم بشارك، كنز العمال. ١٠٥٠٦، ٣٠ مخ.

۲ بحار الانوار، ۲/۲۲۳، مسند احمد، ۴/۱۲۲-۱۲۷.

۱- بدعت ، په دين كښې يو ډول تصرف (لاس وهل) دي يا په شريعت كښې د څه زياتول يا ترې كمول. په دې اساس نوي ايجادات چې له دين سره څه اړه نه لري هغه بدعت نه دي او عامه مسئله ده (كه څه هم پكښې دا شرط شته چې هغه نوې خيز په شرعې كښې حرام نه وي) د مثال په توگه، انسانان د خوراك او اوسيدو لپاره هميشه نوي نوي څيزونه جوړوي په تيره بيا زمونږ په اوسني زمانه كښې د ژوند ډيرې طريقې او وسيلې بدلې شوي دي ، او د بيلگې په توگه ورزش او تفريح لپاره ډير نوي نوي څيزونه جوړ شوي دي . څرگنده خبره ده چې داټول بدعت (نوبت) دے، خو په شريعت كښې له بدعت سره څه اړه نه لري، خو يوازې هغه څه چې مووويل د هغې د حلال والي شرط دا دے چې د ديني احكامو مخالف نه وي. مثلاً دښځواو سړيو بې پردې په يو محفل كښې جمع كيدل، چې د لويديځ فاسده ډالۍ ده حرام دي خو بدعت نه دے. ځكه چې كوم كسان په دا رنگ محفلونو كښې گډون كوي هغوي پكښې په دې نيت گډون نه كوي چې دا كار د شرعي له مخې روا شوه دے، بلكه په دې نيت چې دا كار څه هم د شرعي مخالف گڼي خو د بې پامو او د خوند لپاره په كې گډون كوي همدا سبب دے چې كله د داسې كسانو خپلې غلطۍ ته پام شى نو توبه وكړي او كله اراده وكړي چې نور به په دا رنگ محفلونو كښې گډون نه كوي.

# لسمه برخه

## يو سل شپږ دیرشم اصل

اماميه شيعه په عقائدو او احكامو كښې په هغو حديثونو عمل كوي چې له ثقه (رښتوني) او د پيغمبر(ص) د باور وړ كسانو څخه نقل شوي وي، فرق نه كوي چې دا حديثونه د شيعو په كتابونو كښې وي او كه د سنپانو په كتابونو كښې. له همدې سببه د شيعو د فقې په كتابونو كښې كله كله هغه روايتونه هم راوړې شي چې راويان يې اهل سنت دي. (په علم درايه كښې د حديثونو په څلور قسمه ويش كښې دې حديثونو ته "مؤثق" حديثونه ويل كيږي). نو دې ته په پام سره هغه څه چې ځينې غرضي كسان يې په شيعيانو پورې تړي بالكل بې بنياده دي.

د شيعو د فقې سرچينې: كتاب، سنت، اجماع او عقل دي. او سنت د معصوم عليه السلام كار، وينا او تقرير دے چې په معصومينو كښې له ټولو لومړې پيغمبر(ص) دے. نو هر كله چې يو مؤثق حديث له پيغمبر(ص) نقل شي او پكښې د هغه حضرت قول فعل يا تقرير<sup>۱</sup> وي نو هغه د شيعو له نظره معتبر دے. د شيعو د فقې په كتابونو كښې ليكلي شوي حديثونه د دې خبرې څرگند دليل دے او له يوه لحاظه دا ويلے شو

---

<sup>۱</sup>. تقرير دې ته وايي چې د معصوم په وړاندې يو كار وشي او معصوم يې په خپلې چوپتيا سره تاييد كړي

چې په دې هکله د شيعه او سني د حديثونو کتابونو تر مینځ څه فرق نشته؛ که څه فرق وي نو هغه د راوي د ثقه والي او د اعتبار د درجې په تشخيص کېنې دے.

## يو سل اووه دیرشم اصل

هغه حديثونه او روايتونه چې په صحيح سند سره له معصومينو عليهم السلام نقل شوي دي هغه شرعي حجت دي؛ بايد په هغو عمل وشي او د هغو مطابق فتوی ورکړے شي. امامان او اهلبیت عليهم السلام د مفتي او مجتهد په مانې مفتي او مجتهد نه وو بلکه هغوي چې څه نقلول هغه داسې حقيقتونه وو چې په لاندینيو طريقو هغو ته رسيدلي وو.

### الف- د خدای له رسوله نقلول

امامانو اهلبیت عليهم السلام به حديثونه (بې له واسطې، يا د خپلو پلرونو په واسطه) د خدای له رسوله اخستل او نورو ته به يې نقلول او داسې حديثونه په شيعو کېنې زيات دي چې هر يو امام له وړاندې امامه نقل کړي دي تر دې چې پيغمبر(ص) ته رسيږي، او که دا حديثونه چې سند يې د امامانو په واسطه پيغمبر(ص) ته رسي راټول کړے شي نو يو لوی مسند ترې جوړيدے شي چې د مسلمانو محدثانو او فقيهانو لپاره به يوه لويه خزانه وي. ځکه چې په داسې پوخ سند سره روايتونه د حديثونو په علم کېنې سارے نه لري. د بيلگې په توگه يو حديث چې د سلسله الذهب د

حدیث په توګه د هغه یوه نسسخه د تبرک لپاره د سامانیانو د ادب دوستي لري، په خزاني کښې پرته ده بیانوو.

بزرګوار شیخ صدوق په خپل کتاب توحید کښې د دوو کسانو په واسطې سره له اباصد هروي نقلوي چې فرمایي: زه له علی بن موسی رضا علیه السلام سره وم چې له نشابوره تپریده دغه وخت د نشابورد محدثانو یوې ډلې لکه محمد بن رافع، احمد بن حرب، یحیی بن یحیی، اسحاق بن راهویه او نورو علمي ملګرو د امام د اس جلب و نیوه او ورته یې وویل: تاته ستا د پاکو پلرونو قسم درکوو چې مونږ ته داسې حدیث نقل کړه چې له خپل پلاره دې اوریدلې وي. امام په دې حال کښې خپل سر له کجاوې راوباسه او داسې یې وفرمایل:

"حَدَّثَنِي أَبِي الْعَبْدُ الصَّالِحُ مُوسَى بْنُ جَعْفَرٍ عَلَيْهِ السَّلَامُ قَالَ حَدَّثَنِي أَبِي الصَّادِقُ جَعْفَرُ بْنُ مُحَمَّدٍ عَلَيْهِ السَّلَامُ قَالَ حَدَّثَنِي أَبِي أَبُو جَعْفَرٍ مُحَمَّدُ بْنُ عَلِيٍّ بَاقِرُ عِلْمِ الْأَنْبِيَاءِ عَلَيْهِ السَّلَامُ قَالَ حَدَّثَنِي أَبِي عَلِيُّ بْنُ الْحُسَيْنِ سَيِّدُ الْعَابِدِينَ عَلَيْهِ السَّلَامُ قَالَ حَدَّثَنِي أَبِي سَيِّدُ شَبَابِ أَهْلِ الْجَنَّةِ الْحُسَيْنِ عَلَيْهِ السَّلَامُ قَالَ حَدَّثَنِي أَبِي عَلِيُّ بْنُ أَبِي طَالِبٍ عَلَيْهِ السَّلَامُ سَمِعْتُ النَّبِيَّ صَلَّى اللَّهُ عَلَيْهِ وَآلِهِ يَقُولُ سَمِعْتُ جِبْرِئِيلَ يَقُولُ سَمِعْتُ اللَّهَ جَلَّ جَلَالُهُ يَقُولُ: "لَا إِلَهَ إِلَّا اللَّهُ حِصْنِي فَمَنْ دَخَلَ حِصْنِي أَمِنَ مِنْ عَذَابِي". بِيَا جِئِي لِرِئَاسِ نَوْعِ بَيْتِي وَكِرِّي أَوْ وَبَيْتِي فَرَمَائِلِي: بِشُرُوطِهَا أَوْ أَنَا مِنْ شُرُوطِهَا.<sup>۱</sup>

ب- د علی علیه السلام له کتابه نقلول

---

۱. توحید شیخ صدوق، لومړۍ باب، ۲۱، ۲۲، ۲۳ حدیث.

امير المؤمنين د بعثت په ټول وخت كښې له پيغمبر(ص) سره يو ځاى و او له همدې سببه ورته دا توفيق خداى وركړ چې ډېر زيات حديثونه يې له پيغمبر(ص) په يو كتاب كښې راجمع كړل (په حقيقت به پيغمبر(ص) فرمايل او على عليه السلام به ليكل) دا كتاب چې د امامانو په كورنۍ كښې پاتې شو ځانگړنې يې د امامانو په روايتونو كښې بيان شوي دي. امام صادق عليه السلام فرمايي: د دې كتاب اوږدوالې اويا ذراعه و او د پيغمبر(ص) په املا او د على ابن ابى طالب په خط ليكلې شوه د دې او كومو څيزونو ته چې خلك اړمن دي هغه پكښې بيان شوي دي.<sup>۱</sup>

دا خبره د ويلو ده چې دا كتاب د امام على عليه السلام په كورنۍ كښې لاس په لاس راغلى تر دې چې امام باقر او امام صادق عليهما السلام به ترې بيا بيا حديثونه نقلول او دا كتاب به يې خپلو ملگرو ته بسوده او اوس هم له هغې ځينې كتابونه د شيعو په ځينې حديثونه كښې په تېره بيا په "وسائل الشيعه" كښې په بيلا بيلو بابونو كښې نقل شوي دي.

### ج- خدايي الهامونه

د اهلييت عليهم السلام د علمونو يوه بله سرچينه هم وه چې ورته "الهام" ويلې شو. الهام يوازې له پيغمبرانو سره خاص نه و او په تاريخ كښې ډېر داسې كسان شته چې ورته به الهام كېده. په تاريخ كښې ډېر داسې كسان شته چې كه څه هم پيغمبران نه وو خو بيا به هم هغوي ته د غيبو رازونه

الهام کیدل چې قرآن کریم په هغوي کښې ځینو ته اشاره کوي. د حضرت موسی د ملگري (خضر) په هکله چې څو ورځې یې هغه ته بنسونه وکړه داسې فرمایي: آتَيْنَاهُ رَحْمَةً مِنْ عِنْدِنَا وَعَلَّمْنَاهُ مِنْ لَدُنَّا عِلْمًا (کهف/۲۵) هغه ته مو له خپل طرفه رحمت ورکړ او له خپل ځانه مو ورته خاص علم ورکړه و. همدارنگ د حضرت سلیمان د یو ملگري (اصف بن برخیا) په هکله فرمایي: قَالَ الَّذِي عِنْدَهُ عِلْمٌ مِّنَ الْكِتَابِ (نمل/۴۰) هغه کس چې ورسره د کتاب څه نه څه علم و وویل...

دې کسانو خپل علم په عامه طریقه نه و زده کړه له د قرآن په وینا بلکې دوي سره "علم لدني" و: وَعَلَّمْنَاهُ مِنْ لَدُنَّا عِلْمًا.

نو دې ته پام سره هغوي پیغمبران نه وو، دا خبره څه منعې شوې خبره نه ده چې ځینې کسان که څه هم نبی نه وي بیا هم ورته الهام کیږي. په اسلامي حدیثونو کښې له دواړو فریقو نقل شوي دي چې ځینې کسانو ته محدث ویل شوي دي او بې له دې چې هغوي پیغمبران وي پرېستو ورسره خبرې کړي دي.

بخاري په خپل صحیح کښې له پیغمبره (ص) نقلوي چې فرمایي: "لَقَدْ كَانَ فِيمَنْ كَانَ قَبْلَكُمْ مِنْ بَنِي إِسْرَائِيلَ يُكَلِّمُونَ مِنْ غَيْرِ ان يَكُونُوا أَنْبِيَاءَ..."<sup>۱</sup> له تاسو وړاندې په بني اسرائیلو کښې داسې کساي وو چې (پرېستو) به له هغوي سره خبرې کولې بې له دې چې هغوي پیغمبران وي.

۱. صحیح بخاري ۱۴۹/۲.

نو دې ته په پام سره، د اهلبيتو امامان چې د خلکو مراجع وو او د خداى د معارفو بيانونکي وو هغوي هم د ځينې داسې پوښتونو ځوابونه په الهام او غيبي زده کړې سره ورکړي دي چې د هغې ځوابونه د پيغمبر(ص) په حديث او د على عليه السلام په کتاب کښې نه وو.<sup>۱</sup>

## يو سل اټه دير شم اصل

د پيغمبر(ص) حديثونه د قرآن په شان يو خاص اعتبار لري او د پيغمبر(ص) سنت د خداى د کتاب په شان د مسلمانانو له فقهي او عقيدتي سرچينو څخه گڼل کيږي. د پيغمبر(ص) له وفاته وروسته ځينو کسانو د حکومت له ويرې د حديثونو ليکل پريښودل خو د اهل بيتو امامانو لارويان د يو ساعت لپاره هم له حديث ليکلو غافل نه شول او د هغه حضرت(ص) له وفاته وروسته د حديثونو په ليکلو لگيا شول. په تېر اصل کښې مو يادونه وکړه چې د امامانو ځينې حديثونه په خپله له پيغمبر(ص) څخه اخستل شوي دي.

په تاريخ کښې د اهلبيت عليهم السلام د مکتب شاگردانو د حديثونو ډېر مجموعې ليکلي دي چې د رجالو په کتابونو کښې بيان شوي دي. په تيره بيا په څلور او پينځم هجري کال کښې، له هغو کتابونو څخه چې د امامانو په زمانه کښې د هغوي د شاگردانو په لاس ليکلې شوي وو، د حديث جامع

---

۱. د محدث په هکله د او د هغې د شرطونو او حدونو په هکله د صحيح بخاري شرحې ارشاد الساري ۹۹/۲ ته مراجعه وکړئ.



کتابونه ولیکل شول چې اوس هم هغه کتابونه د شیعو د احکامو او عقایدو سرچینې ګڼل کېږي مونږ لاندې ځینې کتابونو او د هغو لیکوالانو ته اشاره کوو:

۱. کافي، اته ټوکه، د محمد بن یعقوب کليني لیکل شوې (وفات ۳۲۹ هجري کال)

۲. من لا يحضره الفقيه، څلور ټوکه د محمد بن علی بن بابويه چې په شیخ صدوق مشهور و لیکل شوې (۳۰۲-۳۸۱ هجري کال).

۳. تهذيب، د محمد بن حسن طوسي چې په شیخ طوسي مشهور و لیکل شوې په لسو ټوکو کېنې (۳۸۵-۴۶۰)

۴. استبصار، د محمد بن حسن طوسي چې په شیخ طوسي مشهور و په څلورو ټوکو کېنې لیکل شوې (۳۸۵-۴۶۰)

دا د حدیثونو دویمه لړۍ ده چې شیعو په خپل تاریخ کېنې تر څلورمې او پینځمې هجري پېړۍ پورې لیکلې وه. او لکه څنګه چې اشاره وشوه د امامانو په زمانه کېنې هم په دوهمې او دریمې هجري پېړۍ کېنې د جوامع اولیه په نوم یو جامع چې "څلور سوه اصلونه" هم ورسره ضمیمه وو لیکل شوي وو د هم هغو مطالب بیا دوهم جوامع ته منتقل شوي دي.

علم حدیث ته همیشه شیعو ډېره پاملرنه کړې ده نو له همدې سببه په یوولسمې او دولسمې پېړۍ کېنې یوه بله جامعه هم لیکلې شوې ده چې پکېنې د محمد باقر مجلسي علیه الرحمه بحار الانوار، د محمد حسن حر عاملي و سائل الشیعه، او د محمد محسن فیض کاشاني وافي ډېر مشهور دي.

دا روښانه خبره ده چې شيعه په هر يو حديث عمل نه کوي او د عقائدو په برخه کې د احادو حديثونه او يا د قرآن او قطعي سنتو مخالف حديثونه حجت نه دي. همدارنگه د حديثونو په کتابونو کې د يو حديث د راتللو مطلب دا نه دے چې مؤلف يې دا حديث صحيح مني بلکې حديثونه د شيعو عالمانو له نظره په صحيح، حسن، مؤثق او ضعيف تقسيم شوي دي چې هر يو ځانته خپل حکمونه او اعتبار لري چې تفصيل يې د حديثونو په علم "درایة الحديث کېښي شته دے.

## يو سل نهه دیر شم اصل

په تېرې برخې کې مو د شيعو د فقې سرچينو (کتاب، سنت، اجماع او عقل) ته اشاره وکړه. له دغو سرچينو څخه په هغو خاصو شرطونو سره چې په علم اصول کې بيان شوي دي، د حکمونو راوباسلو ته اجتهاد ويل کېږي.

له دې امله د اسلام شريعت اخرنې شريعت دے او له دې وروسته به بل شريعت نه راځي، بايد داسې شريعت وي چې د انساني ټولني د ټولو ضرورتونو پوره کوونکې وي. د پيغمبر(ص) د وخت کسانو هم اسلام داسې بشپړ دين گڼلے او د پيغمبر(ص) په سيرت به يې د ژوند په ټولو برخو کې د رسول الله په امر او نهې عمل کاوے.

او له بلې خوا په دې هم پوهیږو چې د پیغمبر(ص) په زمانه کښې چې کومې پېښې شوي دي یوازې همدا پېښې نه وې بلکې هره ورځ نوې نوې پېښې پېښیږي چې هره یوه د ځان لپاره یو نوې حکم غواړي.

دې دوو مطلبونو ته په پام سره، په تاریخ کښې د فقیهانو لپاره د اجتهاد د لارې خلاصیدل یوه ضروري خبره ده. آیا دا ممکنه ده چې اسلام چې یو بشپړ دین د دې تاریخ د نویو پېښو په هکله څه نه وي ویلې د تاریخ په نوو نوو څیزونو او پېښو کښې انسانان همداسې لالهانده پریږدي او څه ذمه واري او لار ورته ونه ښيي؟

ټولو ته پته ده چې د علم اصول عالمانو اجتهاد په دوو برخو ویشلې د دې "مطلق اجتهاد" او "په یو خاص مذهب کښې اجتهاد" مثلاً کله چې یو سره په یو خاص مذهب کښې اجتهاد وکړي یعنې دا کوشش وکړي چې د یوې خاصې مسلې په هکله د هغه مذهب نظریه پیدا کړي نو د هغه دې عمل ته په مذهب کښې اجتهاد ویلې شي. خو که یو فقیه د یو خاص کس په مذهب عقیده نه وي او د هغه له مخې شرعي حکمونه نه راوباسي بلکې په مطلق ډول د خدای په حکم باندې د پوهیدلو کوشش کوي (که د هغه د مذهب مطابق وي او که نه وي) نو دې ته مطلق اجتهاد وايي.

له بده مرغه په ۲۲۵ هجري کال کښې د اهل سنتو په عالمانو باندې د اجتهاد دروازه بنده شوه. ۱ او اجتهاد یوازې په یو څو فقهو کښې محدود

پاتې شو چې دا پابندي لگول او د اجتهاد د دروازې بندول مسلمانان د خداى له احكامو د ازادانه او حق غواړي استنباط د لارې بندول دي.

شيعه فقيهان او مجتهدان له كتاب، سنت، اجماع او عقل څخه په ديني معارفو د پوهيدلو لپاره اجتهاد كوي او په ديني معارفو د پوهيدلو لپاره د هغوي كوشش له شرعي دليلونو له پيروي پرته بل شرط نه لري. او همدا سبب دې چې د دې مذهب عالمانو په يو ژوندي او دوام لرونكي اجتهاد سره يوه داسې جامعه فقهه په لاس راوړې ده چې د انسانانو له بدليدونكيو او بيلا بيلو ضرورتو سره سمون لري او يوه لويه علمي خزانه يې تياره كړې ده. هغه يوازينې څيز چې د شيعيانو د فقهې په مخپرتهگ كې يې ډېره مرسته كړې ده دا دې چې په دې مذهب كې د مړ مجتهد تقليد صحيح نه دې بلكې حكم كوي چې بايد د ژوندي مجتهد تقليد او پيروي وكړي شي هغه مجتهد چې د ټولني نبض او واگي د هغه په لاس كې وي او د وخت له ضرورتونو خبر وي.

د شيعو فقهه په ډېرو مسلو كې د نورو مذهبونو د فقيهانو او عالمانو له نظريو سره اتفاق لري او د شيخ طوسي "الخلافة" كتاب د دې خبرې څرگند گواه دې، ځكه چې داسې ډېرې كمې فرعي مسلې دي چې د شيعو فقهه پكې له څلورو مذهبونو سره مخالفت ولري. خو بيا هم دا مذهب په ځينو مسلو كې يو خاص نظر لري چې ځينو ته يې په لاندنيو څو اصولونو كې اشاره كوو. ځكه چې كله كله دا خيال كيدې شي چې دا فرعي مسلې د مشروعيت څه دليل نه لري او يا دا ويل كېږي چې دا مسلې د قرآن او سنت په خلاف دي په داسې حال كې چې خبره اپوټه ده.

## يو سل خلوينستم اصل

د پيغمبر(ص) سنت د ځينو اصحابو په لاس ليکل شوي او وروسته نسلونو ته نقل شوي دي، او د هغه حضرت(ص) وينا د هغوي د کړو او تقرير په شان حجت ده چې بايد پيروي يې وشي. دې ته په پام سره که يو صحابي د پيغمبر(ص) يو سنت نقل کړي او هغه روايت د حجيت شرطونه ولري نو ټول هغه روايت قبلوي او په هغې عمل کوي.

همدارنگه که يو صحابي د قرآن د يو ټکي معني وکړي او يا د پيغمبر(ص) د زمانې يو کيسه او پيښه نقل کړي، نو د هغه خبره په نوموړي شرط سره قبلېږي.

خو هر کله که يو صحابي له ايته يا سنته خپله يوه نظريه او استنباط بيان کړي يا ترې يوه خبره نقل شي چې معلومه نه وي چې دا يې د پيغمبر(ص) خبره نقل کړې ده که نه خپل نظر يې د ځه نو په داسې وخت کښې به هغه حجت نه وي، ځکه چې د يو مجتهد نظر د بل مجتهد لپاره څه حجيت نه لري. نو بايد چې کله مونږ د يو صحابي په قول عمل کوو نو بايد د هغه په خپل نظر او له پيغمبر(ص) په نقل کړي سنت کښې فرق وکړو. اماميه شيعه د صحابي په قول باندې هغه وخت عمل کوي چې د پيغمبر(ص) سنت نقل کړي.

## يو سل يو خلويښتم اصل

په هر يو مسلمان فرض دي چې په هغه مسلو باندي يقين حاصل كړي چې په هغو باندي عقیده لرل ضروري دي. او په دې ځای كښې د نورو پيروي كول بې له دې چې هغه ورباندي په خپله يقين حاصل كړي جائز نه دي، او له دې امله چې د اعتقادي مسلو اصول او كليات محدود دي او د عقل له نظره هې يو بې روښانه دليل لري نو په عقيدتي اصولو كښې د هر يو انسان لپاره يقين حاصلول به يو اسان كار وي په داسې حال كښې چې فروع او فقهي حكومونه پراخه ساحه لري او په هغو باندي علم حاصلول او بيل بيل يقين ته رسيدل ډېرې پوهې او علم ته اړمن دي چې ډېر كسان د هغو د زده كړې توان نه لري نو له همدې سببه فطرت او د عاقلانو روده حكم كوي چې دا كسان بايد عالمانو او مجتهدانو ته رجوع وكړي او شرعي حكومونه ترې زده كړي او په دې طريقه د خداى په حكومونو عمل وكړي.

په اصل كښې انسان يو داسې فاعل دے چې په علم او پوهې سره كار كوي او خپل كارونه له علم سره سموي، نو كه په خپله يې په يو څيز علم حاصل كړ خو ډېره ښه ده او كه نه وي نو بيا دې د نورو له علمه گټه واخلي. دلته بايد پام وكړو چې له يو جامع الشرائط مجتهده تقليد كول داسې دي لكه په هر يو فن كښې د هغې متخصص ته رجوع كول او دا تقليد له رانده او بې اساسه او د قوم قبيلې د تعصباتو له مخې له شوي تقليد سره اړه نه لري بلكې دواړه سره فرق لري.

## حُينِي اختلافي فقهي حکمونه

د اسلام دين له "عقيدي" او "شريعته" جوړ شوي دے يعنې (خدای او هستي پيژندنه او کر مکي) چې پيغمبر(ص) ورته اصول دين او فروع دين هم وييلي دي. په تېرو بحثونو کښې په دليلونو سره د شيعو له عقيدي خبر شو. همدارنگ د شيعو نظريه د پيغمبر(ص) او د اهلبيتو عليهم السلام د حديثونو په هکله هم بيان شوه. اوس ضروري گڼو په لنډه توگه د شيعو د فقهي طريقي په هکله هم حُينې خبرې وکړو او حُينې هغه فقهي مسلې چې شيعه پکښې ځانله يو خاص نظر لري بيان کړو.

## يو سل دوه څلويښتم اصل

ټول په دې خبره پوهيږو چې وضو او اودس د لمانځه لپاره ضروري مقدمه ده په مائده سورت کښې لولو: يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ (مائده/۷) اے ايماندارو کله چې لمانځه ته ودريرئ نو خپل مخ او لاسونه تر څنگلو پورې ووينئ او په سر او پښو تر کعبينو (راوتلو ځايونو پورې مسح وکړئ).

په لومړنۍ جمله فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ کښې د "ايدي" ټکي راغلي دے چې د "يد" جمع ده لومړۍ خبره دا ده چې "يد" په عربي ژبه کښې د بيلا بيلو ځايونو لپاره استعماليري. کله کله يوازې گټو ته يد وييلے شي،

کله کله له تلي سره يو ځای ورته يد ويلی شي، کله له گټو نيسه تر څنگل پورې ځای ته يد ويلی شي او کله کله ټول لاس ته يعنې له گټو تر اوږې پورې ځای ته يد ويلی شي. دويمه خبره دا چې د لاس وينځلو واجب مقدار چې په وضو کښې بايد ووينځلې شي د څنگل او گټو تر مينځ دے، له همدې سببه په قرآن کښې الی المرافق ټکې راغلی دے چې واجب مقدار ورسره بيان کړي، نو دې ته په پام سره الی المرافق ټکې د "مغسول به" (وينځل کيدو د ځای) مقدار نښي، نه کيفيت او د لاسو وينځلو طريقه (چې مثلا د بره نه ښکته طرف ته ووينځل شي يا د ښکته نه بره طرف ته) او د وينځلو طريقه د خلکو له عرف سره تعلق لري چې معمولا عام خلک يې له بره نه په ښکته وينځي. مثلا که يو طبيب دا ووايي چې د مريض پښه تر زنگانه پورې ووينځئ نو ايا مونږ د هغه پښه له ښکته نه په بره وينځو، نه بلکې له بره يې په ښکته وينځو. له همدې سببه اماميه شيعه دا عقیده لري چې د وضو په وخت مخ او لاسونه بايد له بره نه په ښکته ووينځل شي او اپوټه وينځل صحيح نه دي.

بله خبره په چاردام (وضو) کښې د پښو مسحه ده. د شيعو فقه دا وايي چې بايد په پښو باندې مسحه وکړې شي نه وينځل؛ د دې خبرې لپاره د هغوي موجز دليل دا دے چې په څرگنده د مائدې سورت شپږم آيت دا بيانوي چې لمونځ کوونکې د چاردام په وخت بايد دوه کارونه وکړي: يو وينځل (چې د لاس او مخ دي) او بل مسح (چې د سر او پښو ده) او دا خبره د لاندینو دوو جملو له مقایسې او په يو ځای د هغوي له راوړلو څرگندېږي:

۱. فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ



۲. وَامْسَحُوا بِرُؤُوسِكُمْ وَأَرْجُلِكُمْ إِلَى الْكَعْبَيْنِ

که مونږ دا دوه جملې يو داسې عرب سړي ته چې په ذهن کښې يې له اوله د دې په هکله څه حکم نه لري، وښيو نو هغه به بې شکه دا خبره کوي چې د دغه ايت مطابق زمونږ ذمه واري د لاسونو او مخ وينخل او د سر او پښو مسح کول دي.

د ادبي قاعدو له مخې بايد د "ارجلکم" ټکي په "رؤوسکم" باندې عطف شي چې نتيجه يې د پښو مسح ده. او دا مونږ په "ايديکم" باندې نه شو عطف کولې چې په نتيجه کښې يې پښې ووينځو. ځکه چې د دې لازمه دا ده چې د معطوف "ارجلکم" او معطوف عليه "و ايديکم" تر مينځ يوه معترضه جمله "فامسحوا برؤوسکم" راشي چې د عربي قاعدو له نظره صحيح نه ده او په مطلب کښې د گډوډۍ سبب کيږي.

او بايد دا هم ووايو چې که مونږ "ارجلکم" په زبر سره ووايو او که په زير سره د پښې په مسح کولو کښې څه فرق نه راځي او د دواړو قرائتو پر اساس "ارجلکم" په "رؤوسکم" عطف د څو فرق يې دا دے چې په ظاهر يې عطف شي نو په زير سره ويله شي او که په محل يې عطف شي نو په زير سره ويله شي.

له اهلبيتو امامانو څخه متواتر روايتونه راغلي دي چې فرمايي وضو له دوو څيزونو جوړ دے: غَسَلَتَانِ وَ مَسْحَتَانِ؛ او امام باقر عليه السلام په يو حديث کښې د پيغمبر(ص) د وضو په تفصيل کښې فرمايي چې هغوي له په پښو مسح کوله.

دا خبره هم د ویلو ده چې نه یوازې اهلبیتو علیهم السلام به په وضو کښې په پښو مسح کوله بلکې ځینې اصحابو او تابعینو هم دا نظر لاره، خو بیا د ځینې سببونو له مخې ځینې مسلمانانو د مسح سنت په وینځلو بدل کړ چې په تفصیل سره د فقهي په کتابونو کښې راغله د.

## یو سل درې څلویښتم اصل

شيعه عقیده لري چې د لمانځه په وخت باید په ځمکه یا په هغه څه چې له ځمکې زرغونېږي (په دې شرط چې د خوړلو او اغوندلو نه وي) سجده وکړي شي. او له دې دواړو پرته پ بل څه باندې په اختیاري حالت کښې سجده کول صحیح نه دي. د پیغمبر(ص) په یو حدیث کښې روایت شوي دي چې اهل سنتو هم هغه نقل کړي د: **وَ جُعِلَتْ لِي الْأَرْضُ مَسْجِدًا وَ طَهُورًا**. د "طهور" ټکي چې د تیمم لپاره راغلي د د اښيي چې د "ارض" مطلب عامه ځمکه ده چې له خاورو، کانو او د دې غوندې له نورو څیزونو جوړه شوې ده.

امام صادق علیه السلام هم فرمایي: **"السُّجُودُ لَا يَجُوزُ إِلَّا عَلَى الْأَرْضِ أَوْ عَلَى مَا أَنْبَتِ الْأَرْضُ إِلَّا مَا أَكَلِ أَوْ لُسِّن"**<sup>۲</sup>

۱. صحیح بخاری، ۹۱/۱، د تیمم کتاب، ۲ حدیث.

۲. وسائل، ۳ ټوک، له "ما یسجد علیه" بابونو لومړۍ باب، لومړۍ حدیث،

د پیغمبر(ص) په زمانه کښې د مسلمانانو سیرت دا و چې د جومات په فرش به یې چې له شگو جوړ شوی و سجده کوله. کله به چې گرمي وه نو هغوي به هغه شگې په لاس کښې راخستې چې یخې شي او بیا به یې په هغې سجده کوله. جابر بن عبدالله انصاري وايي: ما په پیغمبر(ص) پسې د ماسپښین لمونځ کاوه لږې غوندې شگې مې په لاس کښې واړولې راواړولې چې سرې شي چې په لمانځه کښې په هغو سجده وکړم.<sup>۱</sup>

پیغمبر(ص) خپل یو صحابي ته چې له خاورو یې خپل تندې ساته وفرمایل: "تَرَب وَجْهَكَ" مخ دې خاورین کړه.<sup>۲</sup> همدارنگه که کله کله ځینو کسانو به د خپلې عمامې په پلو سجده کوله نو پیغمبر(ص) به هغه د هغوي له تندې راکښوده.

دا ټول حدیثونه په دې گواه دي چې د پیغمبر(ص) په زمانه کښې د مسلمانانو ذمه واري په خاورو او کانو سجده کول وو او هغوي به هیڅکله په فرش، جامو او د عمامې په پلو سجده نه کوله. خو څه وخت وروسته پیغمبر(ص) ته وحی وشوه چې په پوزي او بوری هم سجده کیدې شي، او له پیغمبر(ص) ډېر روایتونه راغلي دي چې په پوزي او بوری باندې د هغه سجده کول نښي.<sup>۳</sup>

البته د عذر په ځایونو کښې به اصحابو په خپلو جامو سجده کوله، لکه انس ابن مالک وايي: مونږ له پیغمبر(ص) سره لمونځ کاوه کله به چې له

۱. مسند احمد، ۳/۳۲۷، د جابر حدیث، سنن بیهقي، ۱/۴۳۹.

۲. کنز العمال، ۷/۴۶۵، حدیث شمېره ۱۹۸۱۰.

۳. سنن بیهقي، ۲/۱۰۵.

مونږ څخه يو کس په ځمکه باندې له تندي کيښودلو معذوره و نو د خپلې  
عمامي په پلو يا په خپلو جامو به يې سجده کوله.<sup>۱</sup>  
دې ته په پام سره شيعه تل په دې اصل باندې ولاړ و او يوازې پر ځمکه يا  
په هغه څيز چې له ځمکې به زرغونيدۀ سجده کوله خو په دې شرط چې هغه  
د خوړلو او اغوستلو څيز نه وي لکه پوزم او بوري. او که شيعه په دې  
خبره ټينگار کوي چې يوازې په خاورې او له خاورې په پيدا شوي څيزونو  
دې سجده وشي نو دا د همدې دليلونو له امله دي. او غوره دا ده چې په  
ټولو اسلامي هيوادونو کښې جماتونه داسې وي چې د هرې فرقې  
مسلمانان پکښې لمونځ وکول شي.

په اخر کښې د دې خبرې کول ضروري گڼو چې کانې او خاوره "مسجود"  
عليه" دي نه "مسجود" له (يعنې په هغې سجده کيږي نه دا چې هغې ته  
څوک سجده کوي). کله کله ځينې خلک دا وايي چې شيعه خاورې ته  
سجده کوي په داسې حال کښې چې هغوي هم د ټولو مسلمانانو غوندې  
يوازې خداى ته سجده کوي او د دې لپاره چې خداى ته خوارې زاري وکړي  
نو خپل سر په خاوره ږدي او په زړه کښې وايي: "اَيْنَ التُّرَابِ وَرَبِّ الارْبَابِ"  
خاوره چرته او د مالکانو مالک چرته".

---

۱. مسند احمد، ۱۷۹/۲، ۳۰۹، ۳۳۱، ۳۷۷، او ۱۹۲/۲ - ۱۹۸.

## يو سل څلور څلويښتم اصل

په هر يو مسلمان فرض دي چې په ورځې شپې کښې پينځه وخته لمونځ وکړي چې د هغې شرعي وختونه په قرآن او سنت کښې ذکر شوي دي: له ماسپښينه تر لمر پرېواته پورې د ماسپښين او ماځيگر د لمانځه وخت دے؛ او له ماښامه تر نيمې شپې پورې د ماښام او ماسخوتن د لمانځه وخت دے؛ له فجره تر لمر راختلو پورې د سهار د لمانځه وخت دے.

شيعه دا عقیده لري چې له ماسپښينه تر لمر پرېواته پورې د ماسپښين او ماځيگر د لمانځه وخت شريک دے، خو لومړۍ يوازې دومره وخت چې څلور رکعته پکښې کيږي د ماسپښين له لمانځه سره خاص دے او اخرنۍ دومره وخت چې څلور رکعته پکښې کيدے شي د ماځيگر له لمانځه سره خاص دے، نو دې ته په پام سره د دې دوو خاصو وختونو په مينځ کښې وخت کښې چې کوم وخت انسان وغواړي دواړه لمونځونه کولے شي او لمونځ د هغې د فضيلت له وخته وروسته کولے هم شي، که څه هم ښه دا ده چې هغه دواړه په خپل د فضيلت په وخت کښې وکړے شي چې وروسته به بيانېږي.

امام باقر عليه السلام فرمايي: "إذا زالت الشمسُ دخل الوقتانِ الظهرُ والعصرُ و إذا غابت الشمسُ دخل الوقتانِ المغربُ والعشاءُ الاخرةُ".<sup>۱</sup> کله چې لمر د آسمان

---

۱. د ماسپښين د فضيلت وخت د لمر له راگرځيدو (له زواله) تر هغه وخته پورې دے چې د شاخص سيورے د هغې په اندازه شي او د ماځيگر د فضيلت وخت هم هغه وخت دے چې د شاخص سيوره د هغې برابره شي.

میںخ ته ورسى نو د ماسپنبين او ماځيگر د لمانځه وخت شي او كله چې لمر پربوځي نو د ماښام او ماسخوتن د لمانځه وخت شي.

امام صادق عليه السلام فرمايي: "اذا زالت الشمس فقد دخل وقت الظهر والعصر جميعاً إلا ان هذه قبل هذه، ثم أنت في وقت منهما جميعاً حتى تغيب الشمس" ۱ كله چې لمر د زوال حد ته ورسى نو د ماسپنبين او ماځيگر د لمانځه وخت شي، خو ضروري ده چې د ماسپنبين لمونځ د ماځيگر لمانځه نه وړاندې وشي. بيا ستا خوښه ده چې تر لمر پربواته پورې چې كله وغواړې دواړه لمونځونه كولې شي.

امام باقر (ع) له پيغمبر (ص) نقل كوي چې هغه حضرت (ص) به بې له دې چې څه عذر ولري د ماسپنبين او ماڅيگر لمونځونه په يو ځاى جمع كول. ۲

په ځينو ځايونو كښې د دواړو لمونځونو په جمع كولو باندې د اسلام د ټولو عالمانو اتفاق دے. لكه په عرفه او مزدلفه كښې ټول مسلمانان په يوه خله دي چې ماسپنبين او ماځيگر او همدارنگ ماښام او ماسخوتن دواړه لمونځونه په يو ځاى كول جائز دي، لكه څنگه چې له اهل سنتو ډېر عالمان په سفر كښې د دواړو لمونځونو په يو ځاى كول جائز گڼي. له نورو سره د شيعو فرق يوازې دا دے چې يو قدم مخكښې لاړ دي او پاسنيو دليلونو ته په پام سره كه څه هم وايي چې فضيلت دا دے چې بايد جدا جدا په خپل د فضيلت په وخت كښې وشي خو د دوو لمونځونو په يو ځاى كول مطلقاً (بې له سفره، بارانه او ويرې وغيره) جائز گڼي. او د دې كار حكمت

۱. وسائل الشيعه، ۳ ټوك، د وختونو بابونه، ۴ باب، ۴ او ۲ روايتونه.

۲. وسائل الشيعه، ۳ ټوك، د وختونو بابونه، ۴ باب، ۴ او ۲ روايتونه.

هماغه دے چې کوم په حديثونو کښې بيان شوی دے چې مسلمانانو ته اساني وي. او پيغمبر(ص) په خپله هم په ډېرو ځايونو کښې بې له څه پيښې (لکه سفر، باران، بيماری وغيره) دوه لمونځونه په يو ځای کړي دي د دې لپاره چې امت ته کار اسان کړي، چې د هر چا خونبه چې که په يو ځای بې کوي او که جدا جدا بې کوي.

مسلم په خپل صحيح کښې داسې نقلوي: "صَلَّى رَسُولُ اللَّهِ الظُّهْرَ والعَصْرَ جميعاً والمغرب والعشاء جميعاً في غير خوفٍ ولا سفرٍ"<sup>۱</sup>. پيغمبر(ص) د ماسپښين او ماڅيگر او همدارنگ د ماښام او ماسخوتن لمونځونه په يو ځای وکړو بې له دې چې (له دښمنه) څه وېره ولري او يا په سفر کښې وي.

ځينې روايتونو د دې يو ځای کولو حکمت ته اشاره کړې ده لکه چې فرمايي: "جَمَعَ النَّبِيُّ صَلَّى اللَّهُ عَلَيْهِ وَآلِهِ بَيْنَ الظُّهْرِ والعَصْرِ وَبَيْنَ المغرب والعشاء فقليل له في ذلك فقال صنعْتُ هذا لئلا تحرج أمتي"<sup>۲</sup> پيغمبر(ص) د ماسپښين او ماڅيگر او همدارنگ د ماښام او ماسخوتن لمونځونه په يو ځای وکړل. له هغوی څخه د دې د سبب پوښتنه وشوه نو ويې فرمايل: داسې مې ځکه وکړل چې امت مې په سختۍ کښې پرې نه وځي.

هغه روايتونه چې د پيغمبر(ص) لخوا د دوو لمونځونو د يو ځای کولو په هکله په صحاح کښې راغلي دي تر يوښتو حديثونو زيات دي چې ځينې

---

۱. صحيح مسلم ۱۵۱/۲، په خپل ځای (حضر) کښې د دواړو لمونځونو د جمع کولو باب.

۲. د مالک په موتا کتاب باندې د زرقاني شرحه، لومړۍ ټوک، الجمع بين الصلاتين في الحضر والسفر باب، ۲۹۴ مخ.

پکښې د سفر او مرض او باران په هکله دي. او په ځينو کښې يې د هغې سبب ته چې هماغه د مسلمانو لپاره اساني ده، اشاره شوې ده. او د شيعو عالمانو د همدې دليلونو په رڼا کښې چې مسلمانانو ته اساني ده د دوو لمونځونو مطلقاً په يو ځای کول يې جائز گڼلي دي. او د لمونځونو د يو ځای کيدلو طريقه هماغه ده چې ټول مسلمانان يې په عرفه او مزدلفه کښې کوي يا يې په سفر کښې کوي.

کله کله دا وويل کيږي چې د دوو لمونځونو د يو ځای کيدو مطلب دا دے چې لومړنۍ لمونځ په خپل (د فضيلت په) اخري وخت کښې او دويم لمونځ په خپل لومړي وخت کښې وشي په دې طريقه لمونځ کوونکي دواړه لمونځونه په خپل وخت کښې کړي دي که څه هم اول لمونځ يې په اخري او دويم لمونځ يې او اولني وخت کې کړے دے.

دا اخستون او خيال د روايتونو د ظاهر مخالف دے ځکه چې لکه څنگه چې وويل شول د دوو لمونځونو د يو ځای کولو طريقه هماغه ده چې کومه ټول مسلمانان په عرفې او مزدلفې کښې کوي، په دې طريقه چې په عرفې کښې دواړه لمونځونه د ماسپښين په وخت کيږي او په مزدلفه کښې دواړه لمونځونه د ماسخوتن په وخت کيږي. نو دې ته په پام سره کوم يو ځای کول چې د پيغمبر(ص) له خولې راغلي دي هغه هم داسې يو ځای کيدل بيانوي، نه هغه يو ځای کول چې يو په اخري وخت کښې وکړو او بل يې لومړني وخت کښې.

له دې ورتېر، په روايتونو کښې د دوو لمونځونو د يو ځای کولو سبب په وخت کښې اوږد والی او امت ته اساني بيان شوې ده، او ځينې نورو کښې



رفع حرج، او دا دواړه هاله کيدے شي چې د لمونځ کوونکي لاس خلاص وي او وخت ورته ډېر وي يعنې له هغه سره د دواړو لمونځونو لپاره يولوی وخت وي چې کله يې وغواړي په هغه وخت کښې يې کولې شي. او له دې پرته يوه بله خبره دا هم کولې شو چې پيغمبر(ص) څه نوے شے نه دے راوړے، ځکه چې داسې جمع کول خو د پيغمبر(ص) له عمله وړاندې هم جائز وو او هر يو مسلمان ته دا اختيار و چې لومړے لمونځ په اخري وخت او دويم په لومړي وخت کښې وکړي.

شيعو عالمانو د دوو لمونځونو په يو ځای کولو په هکله ډېر کتابونه ليکلي دي او ډېر دليلونه يې راوړي دي چې څوک پکښې زياته څيړنه غواړي نو د هغوي کتابونو ته رجوع کولې شئ.

## يو سل پينځه څلوېښتم اصل

د شيعو فقهه د قرآن او سنت په رڼا کښې دوه ډوله واده جائز گڼي: "ازدواج دائم" چې تفسير ته يې څه ضرورت نشته او يو "ازدواج موقت" يا "متعّه" چې هغه په لاندینۍ طريقه ده:

هغه ښځه او سرے چې د هغوي د واده لپاره کوم مانع (لکه نسب، رضاع وغيره) نه وي نو د مهر له ټاکلو وروسته تر يو ټاکلي وخته پورې له يو بل سره نکاح کولې شي او له ټاکلي وخته وروسته بې له دې چې طلاق ووايي له يو بله جدا کيږي. په دې مينځ کښې که د هغوي بچے وشي نو د هغوي شرعي بچے دے او د دواړو وارث دے. ښځه هم بايد له ټاکلي وخته

وروسته شرعي عده وساتي او که اميدواره (حامله) وي نو د ماشوم تر زيرپيدو دې صبر وکړي او له بل سړي سره له واده دې ډډه وکړي. د ماهيت له مخې موقت واده او متعه د دائم واده په شان دے او ټول هغه حکمونه چې دائمي واده يې لري دا يې هم لري هغه لوی فرقونه چې په دواړو کښې دي په دې ډول دي:

۱. په موقت واده کښې د وخت معلومول

۲. په دې کښې ښځې ته نفقه او خرچه ورکول واجب نه دي.

که له دې دوو مطلبونو تېر شو نو نور فرقونه يې دومره معمولي دي چې د دواړو ودونو تر مينځ څه فرق او توپير نه پيدا کوي.

له دې امله چې اسلام يو جامع او اخرنې دين دے نو د مشکل وخت اود جنسي بحرانونو د حل لپاره يې داسې طريقه جائزه کړې ده. که مونږ يو داسې ځوان په نظر کښې ونيسوله هيواده بهر په تعليم يا کار مشغول دے د دايمي دواده وس هم نه لري نو په داسې حال کښې د هغه څه ذمه واري ده؟ دا روښانه خبره ده چې په داسې حالت کښې به هغه له لاندنيو دريو لارو څخه يوه لاره خپلوي.

الف - بايد ځان وساتي او له جنسي خونده ځان محروم کړي؛

ب - له ناروغو او فاسدو ښځو سره نامشروع رابطه جوړه کړي؛

ج - له يوې پاکمنې ښځې سره موقت واده وکړي، په يو لړ خاصو شرطونو سره چې هم مشکل هوار کړي او هم يې خرچه ډېره نه وي.

څرگنده خبره ده چې په پاسني مثال کښې څلورمه لار نشته چې دا ځوان ترې گټه واخلي (البته د دې مطلب دا نه دے چې موقت واده يوازې له دغو

حالاتو سره مخصوص وي، خو په عين حال كښې داسې حالات او وختونه د دې د تشريع او جائزوالي سبب بيانولې شي. بايد دې ته هم پام وكړو چې د نورو مذهبونو ځينې فقيهان او عالمان هم په يوې طريقې دائمي د واده تايبديوي چې مطلب يې هماغه موقت واده دے او هغه داسې چې يوه بنځه او سرے په خپلو كښې واده وكړي خو ورته پته وي چې څه وخت پس له يوه بله په طلاق سره جدا كيږي د دا رنگ واده مشوره وركول هماغه د موقت واده مشوره ده خو يوازې په نوم كښې يې فرق دے.

د خدای كتاب او د پيغمبر(ص) سنت موقت واده (متعہ) جائز گڼي. قرآن كريم فرمايي: *فَمَا اسْتَمْتَعْتُمْ بِهِ مِنْهُنَّ فَآتُوهُنَّ أُجُورَهُنَّ فَرِيضَةً وَلَا جُنَاحَ عَلَيْكُمْ فِيمَا تَرَايْتُمْ بِهِ مِنْ بَعْدِ الْفَرِيضَةِ (نساء/۲۴)*؛ كله چې مو له يوې بنځې سره د تمتع نكاح وتړله نو د هغوي مهربه وكړئ. تقريبا ډېر زيات عالمان چې ورته اتفاق ويلے شو په دې باور دي چې دا آيت د موقت واده په هكله نازل شوے دے. او اصولا په دې كښې څه شك نشته چې په اسلام كښې داسې واده جائز دے كه څه اختلاف دے نو هغه په دې كښې دے چې ايا له جائزيديو وروسته بيا منسوخ شوے دے كه نه. د طريفينو روايتونه دا وايي چې دا آيت منسوخ شوے نه دے او يوازې د دويم خليفه په زمانه كښې په ځينو وجوهاتو د هغه مخه نيول شوې ده. خو د خليفه خپلې خبرې هم په دې گواهي وركوي چې د پيغمبر(ص) په زمانې كښې دا كار جائز و او د هغه دا منعې كول يوازې د هغه شخصي نظر و ځكه چې هغه داسې وويل: *"أَيُّهَا النَّاسُ ثَلَاثٌ كُنَّ عَلَى عَهْدِ رَسُولِ اللَّهِ أَنَا أَنَّهُمْ عَهْدُهُمْ وَأَحْرَمَهُمْ وَأَعَابَهُمْ"*

عليهنّ و هي مُتعة النساء و متعة الحج و حيّ على خير العمل" ۱ اے خلکو دورې خيزونه د پيغمبر(ص) په زمانه کښې جائز وو او زه مو له هغې منعې کوم او څوک چې دا کارونه وکړي نو هغه ته به سزا ورکوم او هغه درې خيزونه د بنځو متعه، د حج متعه، او (په بانگ کښې) "حي على خير العمل" ويل دي.

د حيرانتيا خبره دا ده چې د خليفه منعې کول د لومړي او دريم خيز په هکله تر اوسه باقي دي خو د حج متعه د هغه د نظريې په خلاف تر اوسه جاري دي او مسلمانان پرې عمل کوي. (د متعه حج مطلب دا دے چې د عمرې او حج تر مينځ انسان له احرامه وځي او د احرام محرمات هغه حلال شي).

په دې خبره چې پيغمبر(ص) متعه نه ده منعې کړې روښانه دليل هغه دے چې بخاري له عمران بن حصينه نقل کړے دے چې وايي: "د متعې آيت د خداى په کتاب کښې نازل شو او مونږ هم د خداى له رسول سره په هغې عمل وکړ. خو د هغې په حراميدو کښې هيڅکله يو آيت نه دے نازل شوى او پيغمبر(ص) له هغې منعې ونه کړه تر دې چې وفات شو بيا يو سړي په خپلې رآى د هغې په هکله خبرې وکړې" (مطلب يې دا دے چې دويم خليفه په خپله خوښه دا کار وکړي) ۲

---

۱ . شرحد تجريد قوشچي، د امامت بحث، ۴۲۴ مخ، او نورې سرچينې.  
 ۲ . نزلت آية المتعة فى كتاب الله فعملنا بها مع رسول الله و لم ينزل قرآن يحرّمها و لم ينه عنها حتى مات، قال رجل برأيه ما شاء (صحيح بخاري، ۲۷/۲، د تفسير په برخه کښې د بقرې سورت د ۱۹۲ آيت لاندې).

## يو سل شپڙ څلوښتم اصل

په ترلي لاس لمونځ (قبض يا تكفير) په اماميه مذهب ڪنڀي بدعت او حرام دي. امير المؤمنين فرمايي: "لا يَجْتَمِعُ الْمُسْلِمُ يَدَيْهِ فِي صَلَاتِهِ وَ هُوَ قَائِمٌ بَيْنَ يَدَيِ اللَّهِ يُشْبِهُ بِأَهْلِ الْكُفْرِ مِنَ الْمَجُوسِ"<sup>۱</sup> لمونځ ڪوونڪي ڪله چي خداي ته ولاڙ وي نو لاسونه دي د يوبل لپاسه نه ردي ڇڪه چي په دي عمل سره ڄان د مجوسو په شان ڪوي.

لوي صحابي ابو حميد ساعدي، د اصحابو يوڀي ڊلي ته چي پڪنڀي ابوهريره دوسي، سهل ساعدي، ابواسيد ساعدي، ابوقتاده، حارس بن ربيعي او محمد بن مسلمه هم وو، د پيغمبر(ص) د لمانڄه طريقي بيان ڪري او پڪنڀي واڙه او لوي مستحبات هم په گوته ڪڙل، خو داسي ڄه عمل (يعني په لمانڄه ڪنڀي لاس ترلي) يي پڪنڀي بيان نه ڪري.<sup>۲</sup> روښانه خبره ده ڪه د پيغمبر(ص) لمونځ همداسي و نو بايد هغه پڪنڀي دا ڪار بيان ڪري و ڪري او يا ورته بايد حاضرانو ورياد ڪري و ڪري. د ساعدي حديث ته ورته حديث امام صادق عليه السلام له زبانه د حماد بن عيسيٰ په وسيله زمونڙ په حديثي ڪتابونو ڪنڀي هم ذڪر شوي د ڪري.<sup>۳</sup>

---

۱ . وسائل الشيعه، ۴ ٽوڪ، د لمانڄه د ماتيدونڪيو ڇيزونو څخه ۱۵ باب، حديث ۷.

۲ . بيهقي، سنن، ۷۲/۲، ۷۳، ۱۰۱، ۱۰۲، ابوداود سنن: ۱۹۴/۱، د افتتاح الصلاة باب، ۷۳۲، ۷۳۰ حديثونه، ترمذي، سنن، ۹۸/۲، د صفت الصلاة باب.

۳ . وسائل الشيعه، ۴ ٽوڪ، د افعال الصلاة له بابونو څخه لومړي باب، ۸۱ حديث.

د سهل بن سعد له حديثه معلوميري چي په تړلو لاسونو لمونځ د پيغمبر(ص) له وخته وروسته شورو شو، ځكه چي وايي: "كَانَ النَّاسُ يُؤْمَرُونَ" خلکو ته به حكم كيده. نو كه دا كار د پيغمبر(ص) و نو بايد ويلې يې و ځي چي پيغمبر(ص) به خلکو ته حكم كاوه.<sup>۱</sup>

## يو سل اووه څلويښتم اصل

د تراوو لمونځ د پيغمبر(ص) په پيروي له مؤكدو مستحباتو څخه د م. د شيعو فقه وايي: مستحبه ده چي انسان د روژې په ټولو شپو كښي زر ركعته لمونځ وكړي. خو دا لمونځونه له جمعې سره كول بدعت دي او بايد يوازې يا په جمات كښي وشي او يا ښه دا ده چي په كور كښي وشي. زيد بن ثابت له پيغمبر(ص) نقل كوي چي د سړي لپاره په كور كښي لمونځ كول تر دې ښه دي چي په جمات كښي يې وكړي خو كه فرض لمونځ وي نو مستحبه دا ده چي په جمات كښي يې وكړي.<sup>۲</sup>

امام باقر عليه السلام فرمايي: مستحب لمونځونه په جمعې سره نه شي كيد م او په دين كښي هر ډول بدعت د گمراهۍ سبب كيږي او د هغې انجام اور د م.<sup>۳</sup>

۱. فتح الباری، ۲/۲۲۴ او سنن بیهقي ۲/۲۸.

۲. طوسي، خلاف، د لمانځه كتاب، ۲۲۸ مسئله.

۳. صدوق، خصال، ۲/۱۵۲.

امام رضا عليه السلام په خپلې هغه رسالې كېنې چې د يو مسلمان انسان د عقايدو او عملونو په هكله يې ليكلې ده، يادونه كړې ده چې مستحب لمونځ په جمعې سره نه شي كيدې او دا كار بدعت دے.<sup>۱</sup>

كله چې په جمعې سره د تواوو د لمانځه د كولو (چې اهل سنتو كېنې دود دے) تاريخچه وگورو دا به راته روښانه شي چې دې كار ته د خپلې رايې اجتهاد مشروعيت وركړې دے، تر دې چې دې ته يې بدعت حسنه وييلې دي په دې هكله كه څوك څيرنه كول غواړي نو لاندېنيو سرچينو ته مراجعه كولې شي.<sup>۲</sup>

## يو سل اته څلويښتم اصل

د اسلام ټول فقهاء يوه خله دي چې ټول جنګي غنيمتونه دې د جهاد كورونكيو تر مينځ تقسيم شي خو د هغې پينځمه برخه بايد په خاصو ځايونو كېنې خړچ شي لكه څنگه چې د قرآن پاك په آيت كېنې بيان شوي دي هلته چې فرمايي: **وَاعْلَمُوا أَنَّمَا غَنِمْتُمْ مِّن شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ وَابْنِ السَّبِيلِ (انفال/ ۴۱)** ؛ او پوه شئ هغه څه چې مو په غنيمت كېنې واخستل نو د هغې پينځمه برخه، د خدای اود رسول او د

۱. صدوق، عيون اخبار الرضا، دويم ټوك، ۱۲۴مخ.

۲. قسطلاني، ارشاد الساري، ۲۲۲/۳؛ عيني، عمدة القاري، ۱۱۰/۱۲۲؛ شاطبي، الاعتصام، ۲۹۱/۲.

رسول) د خپلوانو او (د پیغمبر د کورنۍ) د یتیمانو او مسکینانو او په لاره د پاتې کسانو لپاره ده....

په دغې حای کښې چې شیعہ فقیهان له نورو سره کوم فرق لري هغه دا دے چې نورو فقیهانو خمس یوازې له جنگي غنیمتونو سره خاص کړے دے او له هغې پرته په نورو کښې داسې فرضیه نه مني. او د هغوي دلیل دا دے چې دا آیت د جنگي غنیمتونو په هکله نازل شوے دے. خو دا خبره په دوو دلیلونو سره صحیح نه ده.

لومړۍ دا چې: په لغت کښې هر هغه خیز چې انسان ته په لاس ورشي هغې ته غنیمت وايي، او له جنگي غنیمتونو سره اختصاص نه لري لکه څنگه چې ابن منظور وايي: "الغنم الفوز بالشيء من غير مشقة" غنیمت، بې تکلیفه د یو شي په لاس راوړل دي.

له دې ورتبر قرآن هم دا ټکے د جنت د نعمتونو لپاره استعمال کړے دے فرمائي: فَعِنْدَ اللَّهِ مَغَانِمٌ كَثِيرَةٌ (نساء/ ۹۴) د خدای په نزد ډېر لوی انعامونه دي. په اصل کښې "غنیمت" د "گرامت" په مقابله کښې دے، هرکله چې یو انسان بې له دې چې له یوه خیزه گټه واخلي د هغې په بدل د یو خیز او تاوان په ورکولو باندې مجبور شي دې ته غرامت، او کله چې ورته څه گټه په لاس ورشي نو هغې ته غنیمت وايي.

نو دې ته په پام سره دا آیت یوازې له جنگي غنیمتونو سره د آیت خاص کول څه دلیل نه لري او د بدر په جنگ کښې د آیت نازلیدل د دې دلیل نه

---

۱. لسان العرب، عَنَّم ټکې. همدارنگې خبره په نهايه کښې د ابن اثیر هم کړې ده او په قاموس اللغة کښې فیروز ابادي هم داسې ویلي دي.



دے چي دا له جنگي غنيمتونو سره خاص دے او د گتې او عايداتو د تخميس قانون يو کلي قانون دے او له دې آيت سره يې څه تخصيص نه دے خوړلې.

او دوهمه دا چې: په ځينې روايتونو کښې راغلي دي چې پيغمبر(ص) د خمس ورکول په هر ډول گتې او عايد کښې واجب کړي دي کله چې د عبدالقيس د قبيلې يو ټولې هغه ته راورسيده او وېي ويل: زمونږ او ستاسو تر مينځ مشرکان خنډ او مانع دي، او مونږ يوازې د حرمت په مياشتو کښې (چې امن وي) تاسو ته راتلې شو، نو مونږ ته هغه حکمونه بيان کړه چې په هغې باندې په عمل سره مونږ جنت ته تللې شو او نورو ته هم په هغې باندې د عمل کولو بلنه ورکړو، پيغمبر(ص) ورته وفرمايل: "تاسو ته د ايمان حکم درکوم" بيا يې د ايمان په تفسير کښې وفرمايل: "شهادة أن لا إله إلا الله وإقام الصلاة وإيتاء الزكاة و تعطوا الخمس من المَغْنَم"؛ د خدای د يو والي شهادت او د لمانځه قائمول او زکات ورکول او دا چې له گټو پينځمه برخه ورکړئ"

بې له شکه په دې حديث کښې له غنيمته مراد هغه گټه ده چې جنگي نه ده، ځکه چې دوي وايي: مونږ په داسې ځای کښې يو چې هر وخت مو پيغمبر(ص) ته لاس نه رسي، يعنې د مشرکانو له ويرې هر وخت مدينې ته نه شو راتللې، او داسې کسان چې د مشرکانو په محاصره کښې وو له

مشركانو سره يې د جنگ توان نه لاره چې د هغې د غنيمتونو خمس ورکړي.

له دغو روايتونو پرته د اهلبيتو عليهم السلام په روايتونو کښې له هر ډوله گټې او عايدې په خمس ورکولو باندې ټينگار شوې دے او پکښې څه شک نه دے پاتے.<sup>۱</sup>

دا يو لړ فقهي فروع د دي چې شيعه د هغوي په هکله خپله نظريه لري. البته کوم فروع مو چې ياد کړل شيعه يوازې په دغو کښې له نورو سره فرق نه لري او همداشان د خمس په بابونو د وصيت په مسلو او د ارث<sup>۲</sup> په مسلو کښې هم د نظر اختلاف لري، خو د احکامو په کلياتو کښې له نورو سره د شيعيانو له اشراکه ورتېر په تطبيقي ډول د فقې تدريس او په تيره بيا د وحې د کورنۍ مستدلو نظرياتو ته پام سره د اهل سنتو دا لږه شان فاصله هم کمولې شي.

---

۱. وسايل الشيعه، ۲ ټوک، د خمس کتاب، لومړۍ باب.

۲. وارث ته وصيت کول د شيعو له نظره صحيح دي خو د سنيانو له نظره صحيح نه دي. د ارث په حکمونو کښې عول او تعصیب د شيعو له نظره باطل دے او په دې دواړو ځايونو کښې مشکل په يوه بله طريقه حل کيږي چې د فقهي په کتابونو کښې په تفصيل سره ليکل شوي دي.

## يو سل نهه خلويستيم اصل

اسلامي تمدن او کلتور د اسلامي امت د پرله پسې کوششونو نتيجه ده. هغوي سره له دې چې بيلا بيل مذهبونه لري خو د ايمان او عقيدې تر سوري لاندې د اسلام په خدمت کښې يو شول او خپل ټول طاقت يې د اسلام د لوړو موخو د پرمختگ په لاره کښې ولگاوه او داسې کلتور يې جوړ کړ چې اوس انساني ټولنه د دغه ځلانده کلتور پامته داره ده.

په دې هکله شيعو د اسلامي کلتور د جوړلو لپاره ډېر ښه رول ولوبوه، دلته دومره بس ده چې مونږ په دې هکله د علمونو او اسلامي کلتور د کتابونو پاڼې وگورو او د شيعو پوهانو نومونه پکښې وگورو.

په ادبياتو او ادبي علمونو کښې دومره بس ده چې اميرالمؤمنين د هغې بنسټ کښنود او د غې لارې ته د هغوي شاگرد ابوالاسود دوئلي دوام وکړ، او له دوي وروسته شيعو شخصيتونو چې ډېر پکښې په عراق کښې اوسيدل دې لارې ته دوام ورکړ لکه: مازني (وفات کال/۲۴۸)، ابن سکيت (وفات کال/۲۴۴)، ابو اسحاق نحوي (د امام موسی کاظم له ملگرو و)، خليل بن احمد فراهي د "العين" کتاب ليکوال (وفات کال/۱۷۰) ابن دريد د "الجمهره" کتاب ليکوال (وفات کال/۳۲۱) او صاحب بن عبّاد د "المحيط" کتاب ليکوال (وفات کال/۳۸۲)، هغوي او همدارنگ په سلگونو نور کسان چې په خپله زمانه کښې د لغت او صرف او نحو او يا شعراو عروض مزبوتې ستنې وې.

د تفسير په علم کښې، د پيغمبر(ص) له وفاته وروسته لومړنۍ تفسير کوونکې اميرالمؤمنين(ع) او اهلبيت عليهم السلام وو او له هغوي

وروسته عبدالله بن عباس (وفات کال /۲۸) او د هغوي نور شاگردان وو او په تیرو څوارلسو سوو کلونو کې یې په سلگونو تفسیرونه په بیلا بیلو طریقو لیکلي دي چې مونږ د شیعیانو لخوا د تفسیر لیکلو په هکله تاریخي څیړنه د شیخ طوسی د "تبیان" کتاب په سریزې کې په تفصیل سره بیان کړې ده.

د حدیث په علم کې شیعیه له نورو اسلامي فرقو وړاندې دي او د خدای د رسول سنت یې په هغه وخت کې هم په یادولو لیکلو او مباحثې سره ساتلې دې په کوم وخت کې چې د هغې په لیکلو د خلیفه گانو له خوا پابندي وه په دې هکله "عبدالله الی رافع، ربیعة بن سمیع او علی بن ابی رافع" چې د امام علی علیه السلام له یارانو وو نومونه او له دوي وروسته د امام سجاد او امام صادق علیه السلام د شاگردان نومونه یادولې شو.

د امام صادق علیه السلام په زمانه کې حدیث دومره پرمختگ وکړ چې حسن بن علی الوشاء وایي: او ما د کوفې په جمات کې نهه سوه محدثین ولیدل چې ټولو وویل: "حدیثی جعفر بن محمد" مونږ له جعفر بن محمده (علیهما السلام) نقلوو.<sup>۱</sup>

په فقهې کې هم د اهل بیتو په مکتب کې لوی مجتهدان جوړ شوي دي لکه: ابان بن تغلب (وفات کال/۱۴۱)، زرارة بن اعین (وفات کال/۱۵۰)، محمد بن مسلم (وفات کال/۱۵۰)، صفوان بن یحیی بجلي د دیرشو کتابونو لیکوال (وفات کال/۲۱۰) او په سلگونو نور پاڅه او توانمن

مجتهدان لکه: شیخ مفید، سید مرتضی، شیخ طوسی، ابن ادریس، محقق حلی او علامه حلی چې ډېر ارزښتمن علمي اثار یې پریښي دي. شیعه یوازې په دې علمونو کېښې خدمت کوونکي نه وو بلکه په نورو علمونو کېښې هم لکه تاریخ او مغازي، رجال او درایه او په شعر او ادب کېښې یې هم ډېره ښه خدمتونه اسلامي نړۍ ته وړاندې کړي دي چې په دې لنډ کتاب کېښې یې نومونو نه شي راتلې.

هغه څه چې وویل شول له نقلی علمونو سره تړلي وو خو په عقلي علمونو لکه کلام او فلسفه کېښې تر ټولو مذهبونو وړاندې وو ځکه چې شیعه له نورو ټولو اسلامي فرقو عقل ته زیاته پاملرنه کوي او د امیرالمؤمنین او د اهلبيت عليهم السلام له ویناوو په الهام سره یې د اسلامي عقایدو په بیانولو کېښې له حده زیات کوشش کړی دے، او اسلامي ټولني ته یې لوی متکلمان او لوی فلسفيان ډالی کړي دي او د شیعو دکلام علم په اسلامي مکتبونو کېښې تر ټولو زیات گټه ور او ارزښتمن علم دے چې له کتاب او سنته پرته له عقله هم په ښه طریقه گټه اخلي.

د علمي تمدن یوه ستنه د طبیعت د عالم او په هغې باندې د واکمنو قانونونو پیژندل دي، د امام صادق علیه السلام په زمانه کېښې د هغه یو شاگرد جابر بن حیان په طبیعي علمونو کېښې داسې مقام ته ورسید چې هغه ته نن سبا د کیمیا د علم پلار ویل کیږي.

او د جغرافیا په علم کېښې په یعقوبي مشهور احمد بن ابی یعقوب (وفات کال/۲۹۰) هغه لومړنۍ جغرافیدان و چې اسلامي هیوادونه یې ولیدل او د "البلدان" په نوم یې یو کتاب ولیکے.

دا هر اړخيز کوششونه د شيعه پوهانو په لاس له لومړي هجري کاله پيل شوي او تر اوسه دوام لري او په دې لاره کښې ډېرې ديني مدرسې او پوهنتونونه جوړ شوي دي چې تل د انسانو د علم او پوهې په لاره کښې د انسان خدمت کوونکي دي. هغه څه چې وويل شول په اسلامي تمدن او علم کښې د شيعيانو خدمتونو ته يوه ځغلنده اشاره وه، د ډېرې پوهې لپاره په دې هکله ليکلو شويو کتابونو ته مراجعه کولې شئ.<sup>۱</sup> (د پام وړ ده چې په سائنس او ټکنالوژۍ کښې اوس هم شيعه په اسلامي هيوادونو کښې په لومړي نمبر دي).

## يو سل پنځوسم اصل

اماميه شيعه، په فروعاتو کښې اختلاف د استعمار په مقابله کښې اسلامي وحدت اود مسلمانانو د ورورولۍ څنډه نه گڼي او دا عقیده هم لري چې په ارامه فضا کښې د علمي مناظرو او مذاکرو په تر سره کولو سره ډېر هغه فکري او فقهي اختلافات (چې زمونږ د مسلمانانو د جدایی سبب کيږي) له منځ وړل کيدای شي. اصول د افکارو او سليقو اختلاف دانسان له فطرت سره تړلی اود عالمانو او پوهانو په منځ د علمي مذاکرې او بحث، دروازو تړل د هغوي د علم او پوهې د مرگ سبب کيږي. له همدې

---

۱ . فهرست ابن ندیم، رجال نجاشي، فهرست شيخ طوسي تأسيس الشيعه، الذريعة الى تصنيف الشيعه، أعيان الشيعة او د الملل او نحل کتاب شپږم ټوک او داسې نور کتابونه.

امله زمونږ مشرانو په ټولو وختونو کښې دا کوشش کړې ده چې د علمي او عقيدتي بحثونو په کولو سره حقيقتونه روښانه کړي او کله چې هم د دښمن په مقابلې کښې راغلي دي نو اسلامي وحدت او اتفاق ته يې غاړه ايښې ده او هر کله يې ورته ويلې ده.

د شيعو د ټولو مفکرانو او مصلحانو غږ همدا ده:

"بني الاسلام على دعامين: كلمة التوحيد، و توحيد الكلمة"

اسلام په دوو ستونو ولاړ دے:

۱. توحيد او يو خدای منل

۲. او اتحاد او اتفاق.

\*\*\*

ای زمونږ ربه! د اسلام بيرغ په ټوله نړۍ کښې ورپوې! هغه بيلتون اچونکي چې د ظالمانو په گټه کار کوي تباہ او هلاک کړې! او مسلمانانو ته د مشرکانو، منافقانو او ځان بايلو کسانو په مقابلې کښې توان او طاقت ورکړې! او مونږ په نيغه لاره هدايت کړې!

بِمَنِّكَ وَكَرَمِكَ

## سر چینی

له قران مجیده وروسته

۱. ارشاد الساری لشرح صحیح البخاری، ابن حجر قسطلانی، احمد بن محمد، (م ۹۲۳هـ)، ۸ ج، دار احیاء التراث العربی، بیروت، بی تاریخ.
۲. الاعتصام، شاطبی، ابو اسحاق ابراهیم بن موسیٰ غرناطی (زوکړه ۷۹۰هـ) دار الفکر.
۳. اعتقادات، صدوق، محمد بن علی بن الحسین (ابن بابویه) قمی (م ۳۸۱هـ) چاپخانه آفتاب، تهران، ۱۳۷۱هـ.
۴. الالهیات، سبحانی، جعفر، ۲ ج، الدار الاسلامیة، بیروت، ۱۴۱۰هـ/۱۹۸۹م.
۵. امالی، صدوق، محمد بن علی بن الحسین (ابن بابویه) قمی (م ۳۸۱هـ) مؤسسه الاعلامی بیروت ۱۴۰۰هـ.
۶. الامامة والسیاسة، ابن قتیبه، عبدالله بن مسلم (م ۲۷۲هـ)، ۲ ج، المكتبة التجارية الكبرى، قاهره، بی تاریخ.
۷. اوائل المقالات فی المذاهب و المختارات، مفید، محمد بن محمد بن نعمان (م ۴۱۳هـ)، مكتبة حقیقت، تبریز، ۱۳۷۱هـ.
۸. انیس الاعلام، فخر الاسلام، محمد صادق اورموی (م ۱۳۲۷هـ)، ۲ ج، تهران (سنگی)، بی تاریخ.
۹. بحار الانوار، مجلسی، محمد باقر (م ۱۱۱۱هـ)، ۱۱۰ ج، موسسة الوفاء، بیروت، ۱۴۰۳هـ.
۱۰. تاریخ بغداد، خطیب بغدادی، احمد بن علی (م ۴۲۳هـ)، ۱۴ ج، المكتبة السلفية، مدینة منوره، بی تاریخ.



١١. تاريخ الخلفاء، سيوطي، عبدالرحمن بن ابي بكر، (م ٩١١هـ)، دار الجليل، بيروت، ١٤٠٨هـ/١٩٨٨م.
١٢. تاريخ الرسل والملوك، طبري، محمد بن جرير، ابي جعفر، (م ٣١٠هـ)، ج ١٣، دار الفكر، بيروت، ١٤٠٧هـ/١٩٨٧م.
١٣. تفسير القرآن العظيم، ابن كثير، اسماعيل، ابي الفداء، (م ٧٧٤هـ)، ج ٧، دار الفكر، بيروت، ١٤٠٣هـ/١٩٨٣م.
١٤. تمدن اسلام و عرب، گوستاؤلويون، ترجمه فارسي سيد محمد تقى فخر داعى گيلاني، چاپخانه علمى، تهران، ١٣٣٤ش.
١٥. تنزيه الانبياء، سيد مرتضى علم الهدى (٣٥٥-٤٣٢)، چاپ تبريز، سنگى ١٢٩٠هـ.
١٦. التوحيد، صدوق، محمد بن على بن الحسين (ابن بابويه) قمى، (م ٣٨١هـ) مكتبة الصدوق، تهران، ١٣٨٧هـ.
١٧. تهذيب الاصول، سبحانى، جعفر، ج ٢، مؤسسه النشر الاسلامى، قم، ١٤٠٥هـ/١٣٣٢ش.
١٨. جامع الاصول فى احاديث الرسول، ابن اثير جزرى (م ٦٠٢هـ)، ج ١، دار الفكر، بيروت، ١٤٠٣هـ/١٩٨٣م.
١٩. جامع البيان فى تفسير القرآن، طبرى، محمد بن جرير ابي جعفر، (م ٣١٠هـ)، ج ٣٠، دار المعرفة، بيروت، ١٤٠٠هـ/١٩٨٠م.
٢٠. الحكمة المتعالية فى الأسفار الأربعة، صدر الدين الشيرازى (١٠٥٠هـ)، ج ٩، دار احياء التراث العربى، بيروت، ١٩٨١م.
٢١. حلية الاولياء، ابي نعيم اصفهانى، احمد بن عبدالله، (م ٤٣٠هـ)، ج ١٠، دار الكتاب العربى، بيروت، ١٣٨٧هـ/١٩٦٧م.

٢٢. خصائص الامام امير المومنين على عليه السلام، نسائي، احمد بن شعيب (م٣٠٣هـ)، تحقيق و نشر محمد باقر محمودي، ١٩٨٣/١٤٠٣ م.
٢٣. الخصائص الكبرى؛ سيوطي، عبر الرحمن بن أبي بكر، (م٩١١هـ).
٢٤. الخصال؛ صدوق، محمد بن علي بن الحسين (ابن بابويه) قمى (م٣٨١هـ)، منشورات جامعه مدرسين، قم، ١٤٠٣/١٣٦٢ هـ. ش.
٢٥. الخلاف؛ الطوسي، محمد بن الحسن شيخ الطائفة (م٤٢٠هـ)، ج٦، مؤسسة النشر الاسلامي، قم، ١٤١٦ هـ.
٢٦. الدر المنثور في التفسير بالمأثور؛ سيوطي، عبد الرحمن بن أبي بكر (م٩١١هـ)، ج٨، دار الفكر، بيروت، ١٩٨٣/١٤٠٣ م.
٢٧. رجال النجاشي؛ نجاشي، احمد بن علي (م٤٥٠هـ)، ج٢، دار الأضواء، بيروت، ١٩٨٨/١٤٠٨ م.
٢٨. روح المعاني في تفسير القرآن..، الوسي، محمود بغدادى (م١٢٧٠هـ)، ج٢٢، دار احياء التراث العربى، بيروت، بى تاريخ.
٢٩. سنن ابن ماجه؛ ابن ماجه، محمد بن يزيد قزوينى (م٢٧٥هـ) دار احياء التراث العربى، بيروت، ١٣٩٥/١٩٧٥ م.
٣٠. سنن بيهقى؛ بيهقى، احمد بن حسين بن علي (م٤٥٨هـ)، ج١٠، بيروت، ١٣٤٤ هـ.
٣١. سنن ترمذى؛ ترمذى، محمد بن عيسى (م٢٩٧هـ)، ج٥، دار احياء التراث العربى، بيروت، بى تاريخ.
٣٢. سنن دارمى؛ دارمى، عبد الله بن بهرام (م٢٥٥هـ)، ج٢، دار الفكر، بى تاريخ.
٣٣. السنة؛ احمد بن حنبل (م٢٤١هـ)، دار الكتب العلميه، بيروت، ١٩٨٥/١٤٠٥ م.

٣٤. السيرة النبوية؛ ابن هشام، عبدالملك بن ايوب حميرى (م ٢١٣يا ٢١٨هـ)، ٤ج، دار احياء التراث العربى، بيروت، بى تاريخ
٣٥. شرح الأصول الخمسة؛ عبدالجبار بن احمد (ك ٤١٥هـ)، مكتبة وهبية، قاهره، ١٤٠٨هـ/١٩٨٨م.
٣٦. شرح تجريد؛ قوشجى، على بن محمد، علاء الدين (م ٧٨٩هـ)، چاپ سنگى، تبريز، ١٣٠٧هـ.
٣٧. شرح الزرقانى على موطأ مالك؛ زرقانى، محمد بن عبدالباقى (م ١١٢٢هـ)، ٤ج، طبع عبدالحميد احمد حنفى، قاهره، بى تاريخ.
٣٨. شرح عقائد صدوق (تصحیح الاعتقاد)، مفيد، محمد بن محمد بن نعمان (م ٤١٣هـ)، مكتبة حقيقت، تبريز، ١٣٧١هـ.
٣٩. شرح المقاصد؛ تفتازانى، عمر اسعد الدين (م ٧٩٢هـ)، چاپ بوسنوى، استنبول، ١٣٠٥هـ.
٤٠. الشفاء؛ ابن سينا، حسين بن عبدالله، ابو على (م ٤٢٧هـ)، شيخ الرئيس، انتشارات بيدار، قم، بى تاريخ.
٤١. صحيح بخارى؛ بخارى، محمد بن اسماعيل (م ٢٥٢هـ)، ٩ج، دار احياء التراث العربى، بيروت، ١٤٠٠هـ.
٤٢. صحيح مسلم؛ مسلم بن حجاج قشبرى نيشابورى (م ٢٢١هـ)، ٨ج، دار الجيل، بيروت، بى تاريخ.
٤٣. الصواعق المحرقة؛ ابن حجر هيثمى مكى. شهاب الدين احمد (م ٩٧٤هـ)، مكتبة القاهرة، قاهره، ١٣٨٥هـ.
٤٤. عمدة القارى شرح صحيح البخارى؛ عينى، محمود بن احمد، بدر الدين (م ٨٥٥هـ)، ٢٢ج، دار الفكر، بيروت، بى تاريخ.

٤٥. عيون اخبار الرضا عليه السلام؛ صدوق، محمد بن علي بن الحسين (ابن بابويه) قمى (م٣٨١هـ) مؤسسة الأعلمي، بيروت، ١٤٠٤هـ.
٤٦. الغدير؛ امينى، عبدالحسين احمد (م١٣٩٠هـ)، ١١ ج، دار الكتاب العربى، بيروت، ١٣٨٧هـ.
٤٧. فتح البارى بشرح صحيح البخارى، عسقلانى، احمد بن حجر (م٨٥٢هـ) ١٣ ج، دار احياء التراث العربى، بيروت، ١٤٠٢هـ.
٤٨. فتح القدير؛ شوكانى، محمد بن على صنعانى (م١٢٥٠هـ) ، دار المعرفة، بيروت، بى تاريخ.
٤٩. فجر الاسلام؛ احمد امين مصرى (م١٣٧٣هـ).
٥٠. فرق الشيعة؛ نوبختى، حسن بن موسى (م٣١٠هـ)، دار الاضواء، بيروت، ١٤٠٤هـ/١٩٨٤م.
٥١. الكافى؛ كلينى، محمد بن يعقوب (م٣٢٩هـ)، (اصول كافى)، ٢ ج، دار صعب- دار التعارف، بيروت، ١٤٠١هـ.
٥٢. كشف الغمة فى معرفة الأئمة؛ إربلى، على بن عيسى (م٢٩٢هـ)، دار الاضواء، بيروت، ١٤٠٥هـ.
٥٣. كشف المراد فى شرح تجريد الاعتقاد؛ علامه حلى، حسن بن مطهر (٢٤٨-٧٢٦)، مؤسسة النشر الاسلامى، قم، ١٤١٣هـ.
٥٤. كفاية الأثر؛ خزاز قمى، على بن محمد (م قرن ٤هـ)، منشورات بيدار، قم، ١٤٠١هـ.
٥٥. كمال الدين و تمام النعمة؛ صدوق، محمد بن على بن الحسين (ابن بابويه) قمى (م٣٨١هـ) مؤسسة النشر الاسلامى، قم، ١٤٠٥هـ.
٥٦. كنز العمال فى سنن الاقوال و الاعمال؛ متقى هندى، على بن حسام الدين (م٩٧٥هـ)، ١٦ ج، مكتبة التراث الإسلامى، حلب، بى تاريخ.

٥٧. مجمع البيان؛ طبرسى، فضل بن حسن (م٥٤٨هـ)، ج٥، المكتبة العلمية الاسلامية، تهران، بى تاريخ.
٥٨. محاسن التأويل؛ قاسمى، جمال الدين محمد (م١٣٣٢هـ)، ج١٧، دارالفكر، بيروت، ١٣٩٨هـ/١٩٧٨م.
٥٩. المستدرک على الصحيحين؛ حاکم نيشابورى، حافظ أبى عبدالله (م٤٠٥هـ)، ج٤، دار المعرفة، بيروت، بى تاريخ.
٦٠. مسند احمد؛ احمد بن حنبل (م٢٤١هـ)، ج٤، دار احياء التراث العربى، بيروت، بى تاريخ.
٦١. معانى الأخبار؛ صدوق، محمد بن على بن الحسين (ابن بابويه) قمى (م٣٨١هـ)، دار المعرفة، بيروت، ١٣٩٩هـ/١٩٧٩م.
٦٢. مفاتيح الغيب؛ (تفسير كبير رازى)؛ رازى، فخرالدين (م٢٠٦هـ)، دار الكتب العلمية، تهران، بى تاريخ.
٦٣. المفردات فى غريب القرآن؛ راغب اصفهانى، حسين بن محمد (م٢٠٥هـ)، المكتبة المرتضوية، تهران، ١٣٣٢ش.
٦٤. مقالات السلايين و اختلاف المصلين؛ اشعري، ابوالحسن، على بن اسماعيل (م٣٢٤هـ)، دار النشر فرانزشتايز، ويسباون، بى تاريخ.
٦٥. مقاييس اللغة؛ ابن فارس، احمد بن زكريا (م٣٩٥هـ)، ج٦، دار احياء الكتب العربية، قاهره، بى تاريخ.
٦٦. الملل والنحل؛ شهرستانى، عبدالكريم (م٥٤٨هـ)، دار الكتب العلمية، بيروت، ١٤١٠هـ/١٩٩٠م.
٦٧. المنار فى تفسير القرآن، رشيد رضا (م١٣٥٤هـ)، ج١٢، دار المنار، قاهره، ١٣٧٣هـ.
٦٨. مناقب؛ خوارزمى، موفق بن احمد بن محمد مكى، (م٥٤٨هـ)، مؤسسة النشر الاسلامى، قم، ١٤١١هـ.

٦٩. من لا يحضره الفقيه؛ صدوق، محمد بن علي بن الحسين، (ابن بابويه) قمى (م٣٨١هـ)، ٤ج، دار التعارف، بيروت، ١٤١١هـ/١٩٩٠م.
٧٠. المواعظ والاعتبار بذكر الخطط والآثار (خطط مقرئية؛ مقرئى، تقى الدين (م٨٤٥هـ)، ٢ج، دار صادر، بيروت، بى تاريخ.
٧١. ميزان الاعتدال؛ ذهبى، محمد بن احمد، شمس الدين (م٧٤٨هـ)، ٤ج، دار المعرفة، بى تاريخ.
٧٢. الميزان فى تفسير القرآن؛ طباطبائى، سيد محمد حسين، ٢٠ج، مؤسسة الأعلمى، بيروت، ١٣٩٣هـ/١٩٧٣م.
٧٣. نهج البلاغه؛ رضى، ابوالحسن محمد (م٤٠٢هـ)، ضبط و فهرست الدكتور صبحى الصالح، بيروت، ١٣٨٧هـ/تهران ٣٩٥ش.
٧٤. وحي محمدى؛ منشى المنار رشيد رضا (م١٣٥٤هـ).
٧٥. وسائل الشيعه؛ حر عاملى، محمد بن حسن (م١١٠٤هـ)، ٢٠ج، دار احياء التراث العربى، بيروت، ١٤٠٣هـ/١٩٨٣م.
٧٦. ينابيع الموده؛ قندوزى، بابا خواجه حسينى (م١٣٠٣هـ)، مطبعة اختر، استنبول، ١٣٠١هـ.

